
मनांतलें 


'गांथन” आनी 'जागरणां' उपरांत हांवें सुमार चाळीस थंय पन्नास कथा बरयल्यो. 
तातुंतल्यो आकारान दीर्घ आशिल्ल्यो पांच कथा 'रूमडफूल' (१९८९) Weld 
पावल्यो. उरिल्ल्यो पुस्तकांत आसपावपाची वाट पळयत खंय खंय शिंपडून उरल्यो. 
तातुंतल्यो १४ कथा आयज उजवाड पळयतात हाची अर्थातच म्हाका खोस भोगता. 

हांव भोवप्रसवी न्हय. वर्साक एकदोन कथा बरोवन जातात. घडये चड जावं 
येताल्यो. पूण गरजेभायल्या कामांक वेंग मारपाची म्हजी संवंय आनी दिसार्ची धा 
वरां आपणाखातीर मागून घेवपी म्हगेलो पसऱ्याचो वेवसाय हाकालागून बरोवपाचेर 
थोडीशी हावळ येता. मुदलांत थोडीशी आळसायूय आंगांत आसा. पूण एखादरें प्रभावी 
कथाबीज अस्वस्थ करता तेन्ना बर्‍रयलेबगर रावं नज अशी आवतिकाय जाता. 

वेवसायान हांव पसरकार. सकाळीं णवांपयलीं पसरो उकतो करप आनी रातच्या 
णवांक घरा परतुवप ह्या पसरकारी नेमाक लागून वेळाचेर पडिल्ल्यो मेधामर्यादा म्हाकाय 
बादल्यात. पूण बरोवपाक मन उचांबळीत जालां तेन्ना सगलो शीण ना सो जावन 
मांडी घालून बसलां. खूब जाण म्हाका विचारतात - ह्या व्यापांत बरोवपाचें तुका 
सुचता कशें आनी वेळ फावता केन्ना? पसरकारिता म्हजे सर्जक प्रक्रिये आड आयल्या 
अशें म्हाका दिसना. पसरकार जाल्ल्यानच ह्या गांवांत हांव लोकांक चड लागीं 
उरलां. AR येता तें फकत गिरायक हे नदरेन eld केन्ना पळयलें ना. कळटां 
नकळटना ते व्यक्तिच्या सुख-दुख्खांत समरस जावपाचो हावें IM केला. वयलेचाराक 
तिरसुवाद वा alec वा gee कशे दिसपी मनशांचो मनोवेपार कसो चलता तें 
पळोवपाक वावुरलां. विंगड विंगड लोकांच्यो विंगड विंगड तरा, विंगड विंगड परंपरा, 
विंगड विंगड भावार्त समजून घेवपाची संद म्हाका मेळिल्ल्यानच म्हजें अणभवविश्व 
PRET जावंक पावलां. 

'कार्मेलीन' म्हगेली मानसकन्या. हे मानसकन्येक जल्म दिलो ते म्हाका पसऱयाचेर 
मेळिल्ले 'कार्मॅलीना'चे धुवेन, 'बेलिंदा'न. 'तेरेझालो घोव” Aol तोय हांगाच. 
'सदानंदा'क हांव पसऱयारच मेळ्ळों. ‘He’ जावं 'मायकल' हेय हांगाच मेळिल्ले. 
आनी 'कोंयसांवालीं गोरवां' फेस्ताचे फेरयेंतसून परतीं येतना ed नाबीर रावनच 
पळयिल्लीं. एके परीन हो पसरो म्हजेखातीर एक निझर कसो. म्हज्यांतले सर्जनक्रियेक 
पसवण दिवपी. 

ह्या सग्रहांतल्यो कांय कथा पोरण्यो आसात. तशी कथा केन्ना पोरणी जायना 


६ भुरगीं म्हगेलीं तीं 


अशा मत्ताचों हांव. पूण पंचवीस वर्सांच्या अंतराळांत आमच्या गोंयांत आनी जिणेंत 
अनेक बदल — स्थित्यंतरां घडून आयल्यांत. साशटिंतल्यान पणजे वतना फेरीबोट 
लागताली हें इतिहासजमा जालां. दिल्लीच्या आंतरराष्ट्रीय विमानतळाचें नांव पालम 
Bop ना. मगो-युगोचीं राजकी समिकरणां बदल्ल्यांत. आतां क्रिकेट कॉमेंटरी कोण 
ट्रान्झिस्टराचेर आयकनात. टिव्ही नविदाद Gea ना. साखर पांच रुपयान कील 
Bop ना आनी अबोर्शनाची ऑपरेशनां आदले वरी कश्टदिणीं Gwen नात. तेभायर 
ओंठांवयली भासूय बदलूंक लागल्या. ‘gars’, ‘Ale’ सारकीं उतरां घोळणुकेंतल्यान 
भायर पडूंक लागल्यांत. 'गोश्ताक' लागताल्यो त्यो वस्ती आतां 'लाइक' जावपाक 
लागल्यात. कांय मूळ कोंकणी उतरांक धांवडावन तांची सुवात इंग्लेज उतरां आडावंक 
लागल्यांत. वीस-पंचवीस वर्सा फाटल्यो कथा आयज वाचतना हे बदल जाणवलेबगर 
रावनात. 

फाटलीं पस्तिसांपरस चड वर्सा जालीं हांव कथा बरयतां. ह्या काळार जो अणभव 
ld जोडला ताचो आपरोस वाचकामुखार दवरपाचो हो म्हजो येत्न. लेखक बरयता 
कसो, कोणाखातीर बरयता, कित्याक बरयता, ताका बीज कशें मेळटा ह्या संबंदान 
खूब चर्चा जाता. जणेक लेखकाचो पिंड वेगळो जाल्ल्यान जणेकल्यालो अणभव 
वेगळो आसता. म्हजो एक इश्ट सांगता - संपूर्ण कथा तकलेंत शिजून तयार जातकीर 
तो बरोवपाक बसता आनी तशातशी बरोवन काडटा. म्हजें उरफाटें. फकत कथेची 
अखेर निश्‍चित आसता. बरोवपाक बसलेउपरांत त्या शेवटाकडेन वतां वतां आपसूक 
प्रसंग आनी पात्रां दोळ्यांमुखार येवपाक लागतात. थोडे fear दीस बसून कथा 
बरयतात. जाल्यार म्हाका sect बसकेंत कथा सोंपोवपाची ताकतीक आसता. 
जितले लेखक तितल्यो प्रक्रिया. हांगा कोणें कोणाची तुळा करची न्हय. 

एखादरी घडणूक पळयतकीर वा कसलीय खबर वाचतकीर ताचो मनाचेर खोलायेन 
प्रभाव पडटा वा ठसो उदेता. कळटां-नकळटना ही घडणूक वा खबर म्हाका अस्वस्थ 
करता. आनी मागीर एक दीस अचकीत कथाबीज मेळटा. म्हजे कथेचो शेवट येवजता 
त्या खिणाक संवेदना तरल जाता. मन ल्हवपीक जाता, जीव अस्वस्थ जाता. उत्तेजीत 
मन एके समाधीवस्थेत (trance) वचपाक आंवडेता. तेन्ना रावं नज जावन हांव 
शांतिकाय सोदतां. रातचीं जेवणां बी जावन सगलीं न्हिदपाक गेलीं की हांव बसका 
मारतां. हे बसकेंत कथा बरोवन जाता. हे अवस्थेक हांव कथासमाधी अशें नांव 
दीन. सर्जक समाधीवस्थेचो हो अणभव आगळोच. आनी मागीर - भरिल्लो कळसो 
उमथो करून रितो जातकीर जसो cea ced जाता तसो जीव ल्हवपीक जाता. 
साफल्याचो, मुक्‍त जाल्ल्याचो हो आनंद आगळोच. 

कथाबीज मेळटा आनी बरोवपाची pa येता तेन्ना जर हांवें 'आयज म्हाका हे 

कथासमाधीवस्थेंत वचपाक फावचें ना तेन्ना फाल्यां पळोवंया' म्हूण बरोवपाचें फाल्यांर 
उडयलें जाल्यार दुसऱ्या दिसा तो मूड परतो येवपाची खातरी नासता. चड करून 
तो मुडूय गेल्लो आसता आनी कथाबीजूय अपील करना. मागीर येत्न करून बसका 
मारलीच जाल्यारूय बरयतां तें समाधान दिना म्हूण उठून वचचें पडटा, हो म्हजो 
अणभव. अशीं अनेक कथाबिजां मेळळ्यांत आनी आळसाय केल्ल्यान व्हळून गेल्यांत 
हाचें म्हाका दुख्ख आसा. 

कथाबिजांतल्यान कथा फुलता हें खरें. पूण बीज हें निमित्त्यमात्र. विशय, पात्रा 
आनी विचार पयलीं तकलेंत आसचो पडटा. कथाबीज म्हळ्यार चड करून कथेची 
अखेर आसता. बिजांत कथेचो nucleus म्हळ्यार केंद्रबिंदू आसपाविल्लो आसता. 
देखून कथाबीज मेळनाफुडें कथा बरोवपाक मन उद्युक्त जाता. अणभवांचें संचीत 
हे कथेक आशय दिता. विशयाक उबारी दिता. ह्या संग्रहांतली म्हगेली “वेळेवयलीं 
घरां" ही कथा घेवंया. एका डॉक्टराक कॅन्सराची पिडा जाल्या. अशावेळार तागेली 
मनावस्था कशी जाता तें हे कथेंत दाखयलां. म्हगेल्या लार्गीच्या मनशाक कॅन्सर 
जाल्लो तेन्ना कॅन्सराचें निदान जायतपासून मरणामेरेन वर्सभर हांव त्या मनशाच्या 
आनी ते पिडेच्या सान्निध्यांत वावुरलों. तागेली आवतिकाय, ताका मेळपी अडेची 
भुजवण, ऑपरेशनां, वेदना, तळमळे आनी तागेलें मरण हांवें इतले लागींच्यान पळयलें 
= म्हज्यांतल्या संवेदनशीळ लेखकान तें प्रत्यक्ष अणभवलें. ह्या विशयाचेर बरोवंक 
जाय अशें तिव्रतायेन दिसतालें. पूण मूड येनाशिल्लो. तेभायर हांव हे गजालींत 
इतलों घुसपल्लों, involve Geel की अशी कथा बरयल्यार हांव फावो ती तटस्थताय 
(objectivity) राखूक पावतलों काय ना हाचो म्हाकाच gard आशिल्लो. ते उपरांत 
एक वर्स सरलें. एक दीस भुरग्यांक घेवन हांव doe गेल्लों. थंय आमी रेंवेचीं घरां 
बांदलीं. पर्थून येवपाक उठलीं तेन्ना बांदिल्लीं घरां थंयच सांडून वचपाक भुरग्यांचीं 
मनां खंती जालीं. त्यावेळार सट्‌ करून चलयेन red - ''आसूं. आमी वतकीर 
कोणूय हीं घरां पळयतलो आनी 'कोणें बरींऽ घरां बांदल्यांत नही!” म्हणटलो, न्हय 
रे पप्पा ?* त्या खिणाक म्हाका बीज मेळ्ळें. घरा आयलों आनी तेच राती कथा 
बरोवन जाली. विशेश म्हळ्यार ही कथा प्रथमपुरुशी आसुनूय कथेत खंयच 'हांव' 
ना. लेखकाकडसून अपेक्षित आशिल्ली तटस्थताय हांव राखूक पावलों. दुसरी गजाल 
म्हळ्यार, कॅन्सराची खातरी आसुनूय म्हगेल्या त्या सोयऱ्याक पयलीं बायोप्सी आनी 
मागीर तीन मोटीं ऑपरेशनां adi पडिल्लीं. तरिकूय तो एक वर्स काडूंक पावलो 
ना. कसलोच उपचार करूंक नाशिल्लो जाल्यार कितें फरक पडटलो आसलो ? 
व्हडलेंशें जाल्यार चार दीस बेगीन मरतलो आसलो. पूण तीन कश्टदिण्या 
ऑपरेशनांतल्यान तरी वाटावतलो आसलो - अशी म्हजी भावना जाल्ली. हो म्हगेलो 

विचार हांवें 'डॉक्टर' पेशंट करून ताच्या तोंडांतल्यान उक्तायला. हो विचार प्रचारी 
थाटान आयला आसत जाल्यार तो लेखकाचो दोश. जर कलात्मकतेन मांडला आसत 
जाल्यार कथेचो गूण. सांगपाचें तात्पर्य - मुळांत अणभवांचें गांठलें तयार आसूक 
जाय. कथाबीज हें निमित्त्याक कारण थारता. 

लेखक जेन्ना आपणाल्या अणभवांकडेन प्रामाणीक रावन बरयता तेन्ना तागेलें लेखन 
नीज आनी सत्यनिश्ठ (authentic) उरता. वातावरण अस्सल दिसता. अणभवांविणें 
बरयल्लें लेखन उखलापें, अडेचें आनी अपरिपक्व दिसता. पुंडलीक नायकाले कथेत 
आमकां अंत्रुजेंतल्या गांवगिऱ्या वाठाराचें चित्रण मेळटा, महाबळेश्वर सैलांचे कथेत 
माजाळी वाठार उबो जाता. चंद्रकांत केणींची कथा चडशी शारी वाठारांतली, जाल्यार 
म्हगेल्या चडशा कथांनी साश्टीचें वातावरण दिश्टी पडटा, ed कारण हें वातावरण 
आपापले संवकळीचें. मीना काकोडकार हिगेले कथेतलें भावविश्व तिच्या अणभवांतलें. 
शीला कोळंबकाराली 'मॅगी' तिणे अणभविल्ली. जाल्यार हालींचो युवा लेखक प्रकाश 
पर्येकाराली कथा अस्सल सत्तरींतली. हाचो अर्थ ह्या कथांचेर हाव प्रादेशिकतेचो 
शिक्को मारतां असो घेवचो न्हय. म्हगेले कथेत इगर्ज, कपेल, रेल्वे स्टेशन, गाडी, 
माड, भाटां, रेंदेर, तारवटी, आफ्रीककार, कुवेतकार, मांगाद, बांगड्यां-पारो, Fs, 
रापण अशो गजाली आपसूक येतात. भोव बरें ग्रामीण वातावरण चित्रायलें म्हूण 
हें साहित्य प्रादेशीक जायना. हें वातावरण आनी हीं मनशां हेरकडलेपरस वयलेचाराक 
पळयल्यार वेगळीं दिसली तरी तीं वेगळीं न्हय. 'कोंयसांवालीं गोरवां' जर 'शेंवतुलीं 
गोरवां' म्हूण बरयिल्ली जाल्यार ती उणी प्रभावी जातासली ? 'मिंगेलीलीं घरचीं' 
कथा 'वासुलीं घरचीं' म्हूण बरयल्यार ती कथा वेगळी दिसची ना. प्रादेशीक हें 
विशेशण केन्ना लागू जाता? जर हीच कथा सिमलाच्या वा म्हैसूरच्या वाठारांत 
बसयल्यार फीट बसना वा उखलापी दिसता जाल्यार ती प्रादेशीक. एखादरी कथा 
वाचतकीर ते कथेतल्या प्रदेशाचो गाड वा खोल ठसो वाचकाच्या मनाचेर उदेता 
जाल्यार ती कलाकृती प्रादेशीक म्हणूं येता. 

तशें पळयल्यार एका मर्यादीत अर्थान प्रत्येक कलाकृती ही प्रादेशिकच आसता. 
पुंडलीक नायकांली 'कासय' जितली प्रादेशीक तितलीच एन्‌ शिवदासाली 'पोसको' 
वा महाबळेश्‍वर सैलांली ‘ad’ हीय प्रादेशीक. पूण जेन्ना ही कथा अणकारून हेर 
भासांनी बतली तेन्ना तिचें वेगळेपण तिगून उरतलें व्हय ? अणकारून दुसरे भाशेंत 
वलकीरूय ती गोंयची वा कोंकणी कथा कशी दिसतली व्हय? गोंयच्या प्रादेशीक 
वालावरणाचो प्रभाव वाचकाच्या मनाचेर कथानकाइतलेच खरसाणीन पडटलो व्हय ? 
जाप ‘ea’ मेळत जाल्यार ती कथा प्रादेशीक म्हणूंक जाय. पूण जर ती कथा 
खंयच्याय वाठारांत बसयली जाल्यार आनी खयचेय भाशेत अणकारली तरी तितलीच 

प्रभावी जाता जाल्यार तिका प्रादेशिकतेचे फास्केंत बंदिस्त करप समा न्हय. म्हगेलेय 
कथेक प्रादेशिकतेची वंय घाल्ली म्हाका मानवची ना. 

प्रादेशिकतेची वंय म्हळी म्हूण प्रादेशिकता हो कथेचो दोश वा मर्यादा अशें निखालस 
लेखचें न्हय. प्रादेशिकताय हें कथेचें वैशिश्ट्य. आनी प्रत्येक प्रादेशीक कथा ही 
- तितलीच वैश्विक कथा अशें लेखूंक फावो. 
_ म्हगेल्यो चडशो कथा किरिस्तांवांचे जिणेचेर बरयिल्ल्यो आसात. Bld अणभविल्लें 
हें विश्व. हिंदू कुटुंबांत जल्माक येवन किरिस्तांव समाजामदीं वाडिल्ल्यान म्हगेल्या 
अणभवविश्वाक दोट्टी पोड आसात. किरिस्तांव समाजाची जीण कोंकणी कथाविश्वांत 
हांवें जितल्या यथार्थपणान चित्रायल्या तितली आनीक कोणें चित्रावंक ना हें खरें. 
पूण हांव पुर्ण समादानी ना. म्हज्या मर्यादांची म्हाका जाण आसा. किरिस्तांवांची 
जीण जितली म्हाका होलमल्या तितली यथार्थताय eid हाडल्या. पूण तांचे जिणेचे 
खरीक हात घालपाइतली तांक म्हज्यांत ना. ह्या समाजांत आजुनूय जातीभेद आसात, 
खर वर्गभेद आसात, गांवकारीसंबंदान मतभेद आसात, काँफ्रींक लागून धोशीभेद 
पसवतात. ह्या भेदाभेदांचें यथोचित वर्णन येतलें जाल्यार तै भेदाभेद अणभविल्लो, 
सोंशिल्लो आनी भोगिल्लो लेखकच तें चड बरें करूंक शकतलो. eid म्हजेपरीन 
येत्न केला. पूण ह्या समाजांत अनेक प्रस्न अशे आसात जे परगटावपाखातीर त्याच 
समाजांतल्यान खरीक हात घालपाची तांक आशिल्लो लेखक जल्माक येवचो पडटलो. 
तेन्नाच ते समाजजिणेचे पुर्णार्थान दर्शन घडूंक पावतलें. 

साहित्यीक चळवळींत वावुरतनाच हांव समाजीक, भाशीक आनी थोडो काळ 
राजकी चळवळींतूय वावुरलां. ह्या वावराक लागून म्हगेले साहित्यनिर्मणेक थोडी सुकती 
आयल्या आसत. म्हगेली सर्जक शक्त ed नाका थंय वगडायल्या असो आरोप 
म्हगेलीं घरची म्हजेर करतात. पूण म्हाका ast दिसना. त्या म्हगेल्या वावराक लागून 
म्हगेल्या अणभवविश्वाच्यो कक्षा रुंदावल्यात अशें म्हाका दिसता. 

कोंकणी भाशेच्या अस्तित्वाकूच धोको निर्माण जाल्ल्यान आमचेमदल्या अनेक 
सर्जनशीळ लेखकांक भाशीक चळवळ चलोवची पडली. उदयबाब weet देख 
दोळ्यांमुखार आसा. भाशीक चळवळीन कितलीशीच सर्जकशक्त गिळून उडयली. 
हेच चळवळीक उपरांत राजकी स्वरूप दिवचें पडलें. चळवळ जैतिवंत जातकीर 
तिचें फळ पदरांत पाडून घेवपाखातीर राजकी पक्षांत भितर aed पडलें. म्हजेसारक्या 
लेखकाचो पिंड थंय रमलो ना ही गजाल वेगळी. पुंडलीक नायकांलीं पिरायेचीं ऐन 
सर्जक वर्सा भाशीक चळवळींत खर्चलीं. इतल्यान सरलें ना. जीं तत्त्वां आमी साहित्यांत 
केळयतात त्या Tea GA धपको बसता तेन्ना समाजीक चळवळीबगर उपाव नासता; 
हैं काम म्हजें न्हय म्हूण कुशीक way लेखकाखातीर समा न्हय, अशें म्हजें मत्त. 

देखून हांव समता आंदोलनांत भितर सरलों. प्रदुशणकारी नायलॉन ६,६ प्रकल्पान 
केरी वाठारांत पांय दवरलो तेन्ना मातयेचेर मोग करपी पुंडलीक नायकांसारखे लेखक 
फुडें सरले. कोंकण रेल्वे प्रकल्प किनारपट्टीपासून पयस उरचो म्हूण मार्गबदलाची 
मागणी करपी आंदोलनांत हांव आशिल्लों. आजय म्हादय प्रकरण पेटलां. थंय प्रकाश 
पर्येकारसारके तरणे लेखक पोटतिडकीन लोकआंदोलन चलयतात. कोंकणी लेखक 
समाजाभिमुख आसा हें लक्षण भोव बऱ्याचें. आयज विकासाच्या नांवान गोंयची वाट 
लावपाचें सत्र चालू आसा. प्रदुशणकारी कारखाने आजून येत आसात. न्हंयो, तळीं, 
aR आनी बांयांनी कुचकुचीत भरिल्लें rect गोंय उदकाखातीर वळवळे काडपाक 
लागलां. Bal आटल्यात, तळीं पुरवल्यांत, नळाच्या उदकाक लोक संवकल्ल्यान 
TA पाड पडूक लागल्यात. लोकांनी वायंगणी पिकां सोडून दिल्यांत. सवायशीं इंचांपरस 
चड़ पावस झडोवपी गोंयांत उदकाचो दुकळ पडूंक लागला. लांचखायरेपणां आनी 
मस्तेपणां वाडीक लागल्यांत. ह्या विशयांचेर लेखन जावंक जाय. गरज पडल्यार 
चळवळूय करपाची तयारी जाय. चळवळी, आंदोलनां हातूंत प्रत्यक्ष वांटो घेतल्यार 
लेखकाचे सर्जनशीळतेक बादा येता अशें कोणूय म्हणटा आसत जाल्यार तें फट. 
उरफाटें, तागेल्या अणभवांचें गांठलें गिरेस्त जावंक पावता हो म्हजो अणभव. 

'कोंकणी प्रजेचो आवाज'चें आंदोलन उग्र Geel त्यावेळावयलो एक उगडास. 
भाशीक चळवळीन राजकी स्वरूप घेतिल्लें. सरकाराचेर चेपण हाडपाखातीर आंदोलनाचो 
भाग म्हूण 'गोंय बंदा'चे घडये घडयेक उले मारप जातालें. जे प्रजेचें हीत लक्षांत 
दवरून आमी राजभास आंदोलन चलयताले ते प्रजेक वेठीक धरून बंद घडोवन 
BIST म्हज्या मनाक YESH. संघटनेचो एक घटक ह्या नात्यान हांव उकतेपणान 
Ferd आवाहन करतालों. पूण भितरसून म्हजें मन बंदाचे प्रवृत्तेक विरोध करताले. 
तातुंतल्यान म्हाका एक बीज मेळळें आनी “बंद” हे संकल्पनेचे दुश्परिणाम दाखोवन 
Rad एक कथा etd बरयली. “बंद” ही कथा म्हळ्यार आंदोलक आनी एक सर्जक 
हांच्या sald सर्जकान जोडिल्लें जैत. हें हांव कथेच्या मुल्यमापनाच्या संबंदांत म्हणिना. 
पूण निर्मणेच्या संबंदांत म्हाका होलमल्लें हें एक सत्य. 

खंयच्याय वावरांत Yea जातकीर लेखनाक फुरसत मेळना हें खरें. पूण पुर्ण 
खरें न्हय. लेखकान आपणाभितरल्या सर्जनशीळ कलाकाराक सतत जागो दवरूंक 
जाय. जावं भौशीक जिणेंतले, जावं पुर्शी जिणेंतले संघर्श आपणाल्या कलान घेवंक 
शिकूंक जाय. संघर्श येतले आनी वतले. लेखकाली तटस्थ नदर, तिव्र संवेदना 
आनी तिक्ष्ण निरिक्षणशक्त सतत जागी Gea जाय. 

pidi एक फावट नामनेचे विचारवंत आचार्य काकासायब कालेलकर हांकां मेळपाचो 
योग आयिल्लो. तेन्ना उलयतां उलयतां धंद्यामुखार म्हाका बरोवपाक वेळ मेळना 

अशी खंत हांवें उक्‍तायिल्ली. तेन्ना काकासायबांनी एक मोलाचो सल्लो दिल्लो -- 
'तुज्या हातसून लेखन जालें ना म्हूण खंती जावं नाका. आयचें फाल्यां बरोवन 
जातलें. मात वाचन बंद पडूंक फावना. वाचन हो सर्जकतेचो Ge.” एक पावल 
फुडें घालून हांव म्हणीन - लेखन उणें जाल्यार उपकरता, अणभवविश्वाच्यो कक्षा 
रुंदावपाखातीर लेखकान समाजीक चळवळीक फाट करून उपकरना. जागरूक लेखकच 
वाडूक पावता. 

म्हजेवांगडा बरोवपाक सुरवात केल्ले अनेक लेखक मुखार बंद पडले. कांय जाण 
वाडले. पूण कांय जाण खिन्नटले. सुरवेक बरयताले ताचेपरस उणाक दजचिं लेखन 
करूंक लागले. कांय जाण आसात त्याच पांवड्यार उरले. हाचें कारण - तांणी 
आपणाल्यो अणभवांच्यो कक्षा वाडोवपाचो येत्न केलो ना. जाणी त्यो वाडयल्यो 
तांचो पांवडो निश्चित वाडलो. वाचन, मनन, निरिक्षण, संचार आनी लोकमानसाचो 
सतत अभ्यास हातुंतल्यान लेखक वाडटा. हें वळखून आपणाल्या अणभवविश्वांत 
भर घालीत रावपाचो जाणीवपूर्वक येत्न लेखकांनी करूंक जाय. कांय जाण पिरायेन 
जाणटे जाले म्हूण बरोवपाचें थांबयतात. हें समा न्हय. पिराय हें आडमेळें जावंकच 
शकना. जाणटे पिरायेचेरूय जे नवें शिकतात, नवें सोदतात तांचेकडेन सांगपासारकें 
खूब आसता तेन्ना ते बरयत उरतात. 

कथा ह्या प्रकाराक पयलीं “लघुकथा” - Short Story म्हणटाले. आतां कथेन 
आकाराचें बंधन मोखून मारलां आनी प्रकाराकडेन ती एकनिश्ठ रावल्या. म्हगेल्यो 
कथा आकाराचें बंधन मानिनात. पांच पानां धरून पन्नास पानांमेरेन आकार त्यो 
घेतात. एक खरें. हालींच्या HOR म्हगेल्यो कथा चड विस्तार घेवंक लागल्यात. 
ताचें कारण म्हाका दिसता, म्हज्यांतलो लेखक अणभवान वाडला. म्हजेकडेन 
सांगपासारकें चड आसा. “तडजोड” कथेंतले 'मंगलाका'ली व्यथा विस्तार घेता कारण 
तिगेलें दुख चड खरसाणीन आनी खोलायेन सांगप जालां. “मिंगेली'ली व्यथाय 
तशीच व्हडली. तिका तासांय खूब आसात. देखून कथा विस्तार घेता. 

पयलीं म्हाका दिसतालें कथा-बिजूच कथेचो आकार थारायता. पूण आयज म्हजें 
मत बदललां. लेखकाली प्रतिभा आनी बीज मेळून कथेचो आकार थारायतात. 'गांथन' 
संग्रहांत म्हगेली एक कथा आसा - 'आनी हांव परतलों'. सैमाच्या मेकळ्या वातावरणाची 
ओड लागिल्ल्या जाणटेल्याची ही कथा. पंदरा-वीस वर्सा उपरांत etd 'शांत शांत 
शांत' ही दीर्घ अशी कथा बरयली. 'जाग' दिवाळी आंकांत उजवाडा आयले उपरांत 
'रूमडफूल' ह्या नव्या नांवान ती संग्रहांतूय गेली. 'जागांत vos भौ. लक्ष्मणराव 
सरदेसायांनी म्हाका एक पत्र बरयलें. कथा कशी आवडल॑' .? बरोवन वयल्यान 
ही कथा म्हळ्यार 'आनी हांव परतलों' हे कथेच्या बिजाचो नवो आविश्कार हेंय 

दाखोवन दिलें. लक्ष्मणरावांनी ध्यानांत हाडून दियसर म्हज्या लेगीत तें लक्षांत येवंक 
नासलें. एकच विशय, दोन वेगळ्या काळार हांवें दोन वेगळे भाशेन हाताळिल्लो. 
हो दुसरो आविश्कार म्हळ्यार म्हज्यांतलो लेखक वाडटा हाची गवाय अशी म्हजी 
धारणा आसा. ही आत्मप्रौढी अशें कोणाकूय दिसत. उपाव ना. पूण म्हजेभितर 
लटस्थपणान तांकून पळयतना जें म्हाका जाणवलें तें तशातशें सांगपाचो हो येत्न. 

'वेव्हार" नांवाची म्हजी एक कथा आसा. बीज मेळ्ळें. विशयूय तयार आसलो. 
पूण मूळ बिजांतच नितिमुल्यांआड बंड आसलें. निती-अनिती मानपी मन आनी 
बिजाचेर भाळून उत्तेजीत जाल्लें मन हांच्या संघर्शात eld लेखनाचे वटेन कौल 
दिलो. संवकळेन बीज बरें फुलयलें. व्हडली कथा बरोवन जाली. पूण मन खातालें. 
म्हज्या हातसून ही कथा बरोवन जावंक नाका आसली, हे कथेचें moral चूक 
आसा काय, वायट मागाचें समर्थन करता काय, हो विचार म्हाका आजुनूय तोपण 
मारीत रावला. 

नाट्यपूर्ण आनी वैचित्र्यपूर्ण मोडण दिवपी कथेची अखेर लेखकाक येवजली म्हणटकीर 
कथा बरोवपाचो मोह अनावर जाता. ह्या मोहाक बळी पडूंक फावना. हें कथाबीज 
असत्याचें, प्रतिगामित्वाचें वा अंधसद्धेचें समर्थन करपी अशें आसलें जाल्यार कथा 
ना बरोवप बरें. प्रतिगामित्वाचो पुरस्कार सर्जनशीळ लेखकाक मात्त सोबना. हेखातीर 
बीज केळोवचे पयलीं तें तपासून पळोवपाक जाय. कथेच्या मळार पावली मारूंक 
लागतनाच eda एक चूक केल्ली - 'तूं aq नाका' ही भूतसंकल्पनेक पसवण 
दिवपी कथा बरोवन. “नवें गोंय” नेमाळ्यांत ती उजवाडाक आयली तेन्ना तिची तोखणाय 
Meet. उपरांत ती 'गांथन' संग्रहांत आयली. मागीर oer 'ईवस्‌-विकली'चेर ती 
अणकारून आयली तेन्ना एका वाचकान म्हळें, ‘eld तुगेली ghost story वाचली.' 
तेन्ना म्हाका सट्ट जालें. ही कथा न्हय. ही भूत-कथा. अशे तरेची अधश्रद्धेक 
पसवण दिवपी make-believe कथा आयज हांव बरोवंचों ना. कोणें बरोवची न्हय 
अशी अपेक्षाय बाळगितां. अर्थात, भूतकथा, अदभूतकथा म्हूण बरोव येता. पूण तें 
काम सर्जनशीळ लेखकाचे न्हय. निर्भेळ सत्य, विज्ञाननिश्ठ सत्य हो वाचकाचो अधिकार. 
प्रतिगामित्वाचो make believe TEAM पुरस्कार करून वाचकाक फटोवप लेखकाक 
सोबना. 

ard प्रतिमा वा प्रतिकांचो जाणून दाटून वापर केन्ना केलो ना. समिक्षकांनी वा 
जाणकार वाचकांनी मागीर त्या प्रतिमांची वा प्रतिकांची म्हाका जाणीव करून दिल्या. 
“आंगवण' हे कथेंतलो पाद्री लोब काडून दवरता आनी जाणट्या कामिलाचो पूत 
जावन ताका वेंग मारता. हांगा लोब काडून दवरप हें प्रतिकात्मक जालां, पूण बरयतना 
तशें जाणीवपूर्वेक करूंक ना. धवो लोब हें पवित्रतायेचें वा धर्मा-पुण्याचें प्रतिक आनी 

लोब काडून दवरून तो पाद्री फट मारता हें लेखकाचें कसब अशें मागीर कोणेंतरी 
सांगलें. हांवें फकत आयलें ast बरयिल्लें. सगल्याच लेखकांचे अशेंच आसता जाल्यार 
हांव नकळो. एक खरें. लेखक बरोवन वतात. आनी उपरांत समिक्षक तें साहित्य 
खंयच्या निकषांचेर बरें वायट जालां तें थारायतात. हाकाच तंत्र म्हणटात. हांव 
तंत्र मानतां. पूण तंत्राची फास्की घालून घेना. कथा बरोवपी हो एक कलाकार आसता. 
कथाशिल्पाची प्रक्रिया चालू आसतनाच कलामनाचे संस्कार तिचेर जायत आसतात. 
गरजेभायलें भितर येवंक दिवप ना आनी गरजेक जाय तें सोडप ना ह्या एकाच 
विचारान साहित्यशिल्प घडत वता. सर्वमान्य तंत्राचो एखादरो नेम मोडून बरयल्ली 
कथा जर कलात्मक जाली जाल्यार मागीर तो नेम बदलचो पडटा. नवें तंत्र घडयिल्ले 
भाशेन जाता. कांय लेखक तंत्राफाटल्यान लागल्यात. नवीं तंत्रां सोदून काडूंक सोदतात. 
हातूंत वायट कांय ना. पूण हो सोंस बऱयाचो न्हय. तंत्राखातीर कथा अशें जावंक 
फावना. पयलीं कथा, मागीर तंत्र हें लक्षांत दवरूंक जाय. कथाकाराचो मूड लागता 
आनी प्रतिभा ताचेर भाळटा तेन्ना नवें तंत्र नम्र जावन ताच्या पांयांकडेन येता. 

शिल्पशास्त्र, वास्तुशास्त्र वा गायनशास्त्राकूय नेम, तंत्र आसतात. गायक राग 
आळयतना आंखीवतेंतल्यान सूर भायर गेल्यार गायन बेसूर जाता. देखून तो नेमांक 
पाळो दिता. पूण एखादरो असामान्य प्रतिभेचो कलाकार सूर आळयत सर्जकतेच्या 
पांवड्यार नेम मोडून नवी बंदिस्ती पेश करता तेन्ना ताका नवो राग सोदून काडिल्ल्याचें 
स्रय मेळटा. कथेच्या मळारूय अशेंच घडटा. 

हांवें कथा बरयतना ara तंत्राचो विचार केलो ना. नवें तंत्र आपणावन पळोवंया, 
नवो प्रयोग करून पळोवंया अशें केन्नाच मनांत आयलें ना. अर्थात, विशय आनी 
बीज Fos उपरांत कथा कशी आसची हें थारायलां. म्हळ्यार, निवेदन प्रथमपुरूशी 
आसचें काय तृतीयपुरूशी, चालू वर्तमानकाळ आसचो काय भूतकाळ, फ्लॅशबॅक 
पद्धतीन सांगची काय सुरवातच फार्टीसावन करची हो तपशील थारायला. कथेचो 
विशय आनी व्याप्तीप्रमाण हें सगळें थारायलां. त्यावेळावयलो म्हजो मूड, येवजल्ली 
शैली आनी विशय मांडपाची तरा हातुंतल्यान Has off-beat कथा बरोवन जाल्या. 
पयलीं थारावन निखालस न्हय. हांव बरयतां ती कथा 'म्हजी' आसची हें इतलेंच 
भान, तेय कळटा-नकळटना, sit बाळगिलां. कितें तरी नवें, कितें तरी वेगळें सांगपाचें 
आसा देखुनूच हांव RAC इतलें हांव जाणां. पूण तेखातीर नवें तंत्र जाय, वेगळो 
मांड जाय, प्रायोगीक बसका जाय असो विचार केन्नाच आफुडलो ना. 

प्रथमपुरूशी निवेदनांत वाचक लेखकाक सोदता तें चूक. चंद्रकांतबाब केणींच्यो 
चडश्यो कथा प्रथमपुरूशी निवेदनांत आसात. पूण हे प्रत्येक कथेंतलो ‘eta’ वेगळो. 
पूण ह्या संग्रहांत म्हगेली एक कथा अशी आसा जातूंत 'हांव” हो हांवच आसां. 

'आनंदयात्रा' हे कथेंतलो अणभव म्हजो सोताचो. येवरोपाचे भोंवडेवयली ही कथा. 
फुलारशी ल्हवपीक कथा आनी हांसतखेळत केल्लें निवेदन हांकां लागून “हांव” हो 
हांव आसुनूय ही कथा कथारूप घेता. नाजाल्यार जे कथेंत लेखक सोता घुसपल्लो 
आसता ते कथेंत तटस्थताय राखपाखातीर ताका भोव कसरत करची पडटा. देखीक, 
“सिनीक' ही कथा. होय अणभव म्हजो सोताचो. अशेंच मरण हांवें पळयिल्लें. म्हज्याच 
भाच्यालो भुरगो भायर पडिल्लो. त्या दिसा मेल्ल्याचें मरण आनी जित्यांचो घुस्मटमार 
हांवें पळयलो, अणभवलो. काळीज इतलें दाटून आयलें की रस्त्यार कोण नासो 
पळोवन हांवें गाडी थारायिल्ली आनी हुंडक्याहुंडक्यांनी मनसोक्त रडून घेतिल्लें. 
रोखडीच मागीर ही कथा बरयिल्ली. मध्यानराती उपरांत कथा तेमकार पावतां पावतां 
हांव पर्थून रडिल्लों. तेन्ना म्हाका दिसलें, फावो ती तटस्थताय हांव राखूंक पावलों 
नासुंये. ही कथा बरोवपाक हांवें कांय काळ रावपाक जाय आशिल्लें अशें दिसलें. 
ही कथा प्रथमपुरूशी निवेदनांत बरोवपाचो विचार आयिल्लो. पूण कथेंतलो 'हांव' 
म्हाका तटस्थ रावपाक दिवचो ना अशी भिरांत दिसली देखून हांवें तृतीय पुरुशी 
निवेदनूच आपणायलें, उपरांत ही कथा 'जागा'चेर आयली. आनी वाचकांची प्रशस्तीय 
मेळ्ळी. तरिकूय म्हज्यांतलो दुबाव वचूंक ना. ‘Bla’ आनी 'म्हज्यांतलो कलाकार 
ह्या दोन व्यक्तिमत्वांच्या संघर्शात जैत कोणाचें जालां हें कोणें तरी सांगचें पडटलें. 
म्हजे पुर्शी जिणेंत आयिल्ले अणभव पचोवन उपरांत तांचेर कथा बरोवपाचे दुसरेय 
अणभव आसात. एक फावट चंद्रकांतबाब केणी आनी रवीन्द्रबाब केळेकार हांचे वांगडा 
कोंकणी चळवळीसंबंदान हांव मंगळुराक गेल्लों. थंय आमी मोतीमहल हॉटेलांत राविल्ले. 
रातीकडेन जेवपाक रुमांतल्यान भायर सरले. सोपणाचेर आसतनाच कोणेंतरी येवन 
गोंयच्यान फोन आसा म्हूण सांगलें. गोंयच्यान फोन म्हणटकीर चंद्रकांतबाब हो 
दिसाळ्याचो संपादक जाल्ल्यान ताकाच आसतलो अशें गृहीत धरून ताका फोनाकडेन 
धाडून आमी रेस्टॉरंटाकडेन गेले. केणीबाब GAR उलोवन जेवपाक आयले. हरशीं 
मेनू पळोवन बरेशे नग मागोवन जेवपाच्या मुडांत आमी आसतनाच केणीबाब “शीत 
कड़ी हाड, आनी कांय नाका” म्हूण आमकां विचारिनासतना ऑर्डर दिवन बेकार 
जाले. हांव मनांतसून वितरागलों. 'तुजो मूड ना जाल्यार तूं जेवं नाका, दुसऱयांचोय 
मूड ऑफ कित्याक करता?' ह्या विचारान हांव ताचेर बेजारलों. उपरांत जेवण 
जातकीर ताणें म्हाका सांगलें, 'गोंयच्यान फोन आयिल्लो. भाच्याक ARSE जाला. 
लुका बेगीन यो म्हळां.' खरें म्हळ्यार भाच्याक अपघाती मरण आयिल्लें हें तांणी 
म्हाका सांगलें ना. हांव तेदे रातीर भायर सरलों आनी फांतोड जातासर घरा पावलों. 
वाटभर म्हज्या मनांत होच विचार घोळटालो. फोन येतपासून जेवन जायसर ती 
वायट खबर म्हाका सांगिनासतना म्हगेल्या दुख्खाचो भार चंद्रकांतबाबान आपणाल्या 

आंगार दवरिल्लो. आनी हांव मात पडमूर कसो मूड ऑफ केलो म्हूण ताकाच खेपतालों. 
हेंच बीज घेवन उपरांत हांवें 'शी इज Ss’ ही कथा बरयली. हे फाटभुंयेचेर ती 
कथा वाचली जाल्यार लेखक आपणाल्या अणभवांचेर कशे तरेन कथेचो साज चडयता 
तें समजतलें. 

aid सुरवेकच म्हणिल्लें - बीज मेळ्ळें आनी मूड आसतना कथा बरोवन काडली 
ना जाल्यार एकतर मागीर तें बीज व्हळून वता वा उपरांत तें तुमकां अपील जायना 
वा बरोवपाक प्रोत्साहीत करना. पूण कांय बिजां उगडासापयल्यान पावलीं तरी काळजाच्या 
करणांत खंयतरी लिपून बशिल्लीं आसतात - संदेची वाट पळयत. “भुरगीं म्हगेली 
तीं" हे कथेफाटली काणी वेगळीच आसा. म्हाका काळजाचो आताक आयिल्ल्यान 
हांव हॉस्पिटलांत आशिल्लों. सुमाराचो न्हिवळटालों. म्हजो एक तरणाटो इश्ट, जो 
शेतकी खात्यांत अधिकारी आसा, म्हाका मेळपाक आयिल्लो. ताणें एक खबर सांगली. 
'' आयज xxx गांवांत गेल्लों. थिंगा खारीज बांदपाखातीर जमीन फैदा केल्या. जाल्यार 
एक बायल आपणाले जमनीचे दुडू घेवपाक कश्शी तयार ना. तिणें थिंगां झाडां 
रोयल्यांत. आनी तेंकांच ती आपणालीं भुरगीं लेखता. आतां ती जमीन व्हराय म्हणटा. 
पूण झाडां कातरूंक दिना. काकुळट दिसली म्हाका तिची."" ते आवतिकायेंत लेगीत 
म्हाका कथेचें बीज Hood. म्हज्यान तर बरोवपाक जायनासलें. बीज मागीर शेणत 
म्हूण हांव भियेलों. eld बायलेक Fed, ''हांव सांगतां तितलें बरोवन दवर.”' आनी 
तुटक तुटक उतरांनी eid तें कथाबीज सांगले. जालें. उपरांत, वखदांच्या वज्यापोंदा 
खुबश्यो यादी चिड्डल्यो, शेणल्यो. म्हयने उलगले. एक दीस वखदां-रेसेदांच्या कागदां 
भितर एक चिटारो मेळळो - 'आसुसेना-मांय - झाडां - कातरपाक दिना - भुरगीं 
म्हणटा' इतलींच उतरां आशिल्लीं. म्हाका गंध लागलो ना. येत्न करुनूय कसलो 
उगडास जालो ना. अक्षर तर बायलेचें म्हणटकीर तिका विचारलें. तिकाय विसर 
पडिल्लो. पूण कांय दिसांनी तिकाच सट्ट करून उगडास जालो. आनी तिणें त्या 
इश्टान सांगिल्ले गजालीचो उंगडा करून दिलो. म्हाका Wee जालें. हें कथाबीज 
मुळांतच इतलें प्रभावी आशिल्लें की हेय खेपेक तें तितल्याच नेटान म्हाका साद 
घालूक लागलें. संवेदना तरळ जाली. मन उत्तेजीत जालें. झाडांचेर मोग करपी 
आवय दोळ्यांमुखार साकार जावंक लागली. आनी मागीर कळाव लागलो ना. एके 
बसकेंत ही कथा बरोवन जाली. 

लेखक म्हूण म्हज्या आंगांत कांय दोश आसात. आळसाय हो व्हडलो दोश. 
बरोवपाची आळसाय न्हय. बरयले उपरांत न्हिवळावपाची. कथा बरोवन जाले उपरांत 
मागीर तिका हात लावप ना ही म्हजी धारणा साप्प चुकिची. कथा बरोवन जातकीर 
लेखकान दोन दीस रावचें. आनी मागीर वाचक ह्या नात्यान ती वाचची. तेन्ना बरयतना 

कितेंय चुकलां आसल्यार नदरेक येता. सगल्याच लेखकांकडेन आपले साहित्यकृतीकडेन 
तटस्थपणान आनी चिकित्सक नदरेन पळोवपाची वृत्ती आसता काय ना तें हांव 
नेणां. पूण म्हजेकडेन ती खुबशा प्रमाणांत आसा. आनी हांव ती केळयतां. म्हज्या 
कथांतलीं दोशस्थळां म्हाका कळटात. केन्नाकेन्ना उसरां लक्षांत आयिल्ल्यान आनी 
खूब फावटी कथा निवळावपाचे आळसायेक लागून हीं दोशस्थळां तशींच उरल्यांत. 

कोंकणी कथेच्या मळार sid पावली मारली तेन्ना चंद्रकांतबाब केणी हे कथाकार 
म्हूण नामना पाविल्ले. हेर लेखक अळमी कशे आयले आनी गेले. etd भियेत भियेत 
पावल घालें. आनी म्हाका सगल्यांनीच उखलून धरलो. फाटोफाट पुंडलीक नायक, 
मीना काकोडकार, शीला नायक कोळंबकार, अच्युत तोटेकार, दत्ता श्री. नायक 
अशे एकापरस एक श्रेष्ठ कथाकार उदेवंक पावले. हो काळ कोंकणी कथेच्या भाग्योदयाचो. 
आनी मागीर लेखक उणे पडलेच नात. कथा फुलत रावली. आजय कथा खूब 
फुडें गेल्या. महाबळेश्वर सैलाउपरांत आतां प्रकाश GR पकदस्त पावलां मारीत 
फुडें येता. अशावेळार कोंकणी कथा भारती कथेचे ga खंयशी उबी आसा, हें 
तपासून पळोवपाचे दोन मुखेल मार्ग म्हळ्यार अणकार आनी समिक्षा. 

साहित्याचो कस थारायता तें समिक्षासाहित्य आजून मेरेन फावो त्या प्रमाणांत 
कोंकणींत तयार जावंक ना. समिक्षाशास्त्राचेर बरोवन जालां आनी जाता. पूण साहित्याचे 
मुल्यमापन करपी समिक्षा जायना. 

समिक्षा हो साहित्याचो sec. साहित्यांतल्यो gel दाखोवपी आनी सौदर्यस्थळांय 
वेचून काडून दाखोवपी. हातुंतल्यान लेखक वाडटा. नव्या लेखकांकूय मार्गदर्शन जाता. 
पूण दुदैवान अशे तरेचें समिक्षालेखन कोंकणींत जायना. आस्वादक समिक्षा जाता. 
पूण ती शीम हुंपून पैल्यान वचपाचें धाडस कोण करिना. आमचे लेखक खुबूच 
संवेदनशील. कोणेय चूक काडली वा टिका केली जाल्यार तांकां खूब दुखता. ही 
वृत्ती लेखकांनी सोडूंक जाय. टिकेक येवकार दिता तोच लेखक वाडूंक पावता. 
तटस्थ आनी परखड समिक्षकांची आयज आमकां गरज आसा. Bad दालें जड 
जातले तेन्ना साहित्याचे मोल थारावप सोपें जातले. 

वेपारी संस्थांक इंटर्नल ऑडिट आनी एक्सटर्नल ऑडिट अशो दोन तपासण्यो 
करून घेवच्यो पडटात. साहित्यांतलें इंटर्नल ऑडिट म्हळ्यार समिक्षा. आनी एक्सटर्नल 
ऑडिट म्हळ्यार अणकार. 

कोंकणी कथा अणकारून हेर भासांनी पावता तेन्ना तिका येवकार कसो मेळटा ? 
समजा, एक कोंकणी कथा कन्नड भाशेंत पावली, जाल्यार ती असामान्य आसले 
बगर कन्नड वाचक तिका माथ्यार घेवचो ना. कन्नड भाशेंत ताका जें मेळटा ताचेपरस 
वेगळे वा चड मेळटा जाल्यार तो तिका उकलासून धरतलो. अशें जालां व्हय ? 

आजूनमेरेन ना. कोंकणी कथा कन्नड, मलयाळम, हिन्दी, मराठी, इंग्लीश आनी 
हेर भासांनी अणकारून पावल्या. ते ते भाशेंतले कथेचे तुळनेन ती फाटीं नासुंये. 
पूण तिका कोणें माथ्यार घेतिल्लें आजून आयकूंक ना. पेंग्वीन प्रकाशनान 'फॅरी 
क्रॉसिंग” ह्या नांवान गोंयच्या कथांचें एक संकलन उजवाडायलां. ताका भोव बरो 
येवकार मेळ्ळा. प्रेमा नंदकुमार ही नामनेची समिक्षक म्हणटा - Ferry Crossing 
will remain a memorable collection because of a few superb tales. 
चडशेकडेन नियाळ छापून आयल्यात तेय बरे आयल्यात. पूण खास न्हय. कोंकणी 
कथा हेर भारती कथेपरस वयर सरिल्ली पळोवंक मेळूंक जाय. चंद्रकांत केणी, 
पुंडलीक नायक, मीना काकोडकार, एन्‌. शिवदास, महाबळेश्वर सैल हांगेल्यो अनेक 
कथा हेर भासांनी पावल्यात. पोरूं वर्सा चार राष्ट्रीय पांवड्यावयल्या संकलनांनी 
म्हगेल्यो कथा वेंचून काडल्यात. एकएक कथा वयर वचूंक लागल्या. संग्रह आनी 
संकलनां अणकारून वतलीं तेन्नाच कोंकणी कथेचो खरो कस लागतलो. 


— दामोदर मावजो 

नाका ताका पावता 


ताल्ले कशे चेपून भरिल्ले बर्सीत ग्लोरिया एका कोनशाक तर नीला दुसऱ्या 
कोनशाक पडिल्लें. सांताक्रूझ वतकीर Geary घेवपाइतली मेकळीक मेळ्ळी. पूण 
नीला पैसूच उरलें. 

तशी ही खेट सदचीच. पूण उलोवपाक कोणूय बगलेक आसल्यार वेळ बरो सरता 
आनी प्रवासाचो त्रास जाणवना. आयज पाट्यार बस थारनाफुडें ग्लोरिया भितर 
सरून केबिना फाटल्यान उबें राविल्लें आनी नीलाकूय सुवात आडावन दवरिल्ली. 
पूण गर्देभितर नीला मदले पासयेंत शिरकलें तें फाटीं फाटीं गेल्लें आनी ग्लोरिया 
म्हऱ्यांतूच गर्दी जाल्ली. 

आगशे पावता म्हणसर गर्दी देंवली आनी वाट काडीत नीला ग्लोरिया म्हऱ्यांत 
आयलें. आयलें तेंच तणतणत आयलें. 

“Urs पडिल्लो, बायजण खंयचे कडलो...'' नीला पुटपुटत ताणशेलें. 

“कोण गो ?' ग्लोरियान विचारलें. 

“Bs तो - खड्डो! बेबदो खंयचेकडलो...'' 

ग्लोरियान पळयलें. तो वीग घाल्लो दादलो आतां दुसरे एके बायलेच्या आंगार 
पडटालो. 

बसीतले खेटीचो फायदो घेवन बायलांक पिडपी दादल्यांक ग्लोरिया ज्युस्त वळखतालें 
आनी आपूण अळंग कुशीक रावतालें. तसोच कोणूय खट कसो लागलो जाल्यार 
मातशे दोळे मोटे केल्यार पुरो, तो ल्हवूच कडसरतालो. 

''तुवें धुकलचो न्हू तेका ?'' ग्लोरियान नीलाक म्हळें. 

“हलकट तो! कितलो धोंगशिलो, कितलें तापलें, तरी आंगार पडटा! सोरो 
पियेनाफुडें हांकां मस्ती चडटा.'' 

ःहण्टसर बस कुठ्ठाळे पावली आनी ग्लोरिया देंवलें. पावणे सात जाल्लीं. आयज 
इल्लो कळावच जाल्लो. बँक हरशीं पांचांक बंद. पूण बस धरता आनी घरा पावता 
म्हणसर सवाय-स, साडे-स जातात. आनी बेगीन घरा पावनूय म्हण कितें करपाचें 
आसा? ग्लेन घरा आसल्यार पूण जावं आसले... 

ग्लेन ह्या दिसांनी येवपाचोच आसलो. पूण तो आयज आयला आसत अशें ग्लोरियाक 
सपनांत लेगीत दिसूंक नासलें. दारांतच ग्लेनाक बशिल्लो पळयनाफुडें ग्लोरिया चकीत 
जालें. अजापाचो भार देंवनाफुडें मोग आनी खोशयेन काळीज उचांबळून आयलें. 
धांवत ग्लोरिया सपणां चडलें. 

"गलेन, ग्लेन तूं केन्ना येयलो ?'' ग्लोरियान ग्लेनाफुङ्यांत वचत विचारलें. 

''दनपारांचेर पावलों. व्हाया बॉम्बे. कुवेत-गोवा फ्लाइट मेळळी ना.” ग्लेनान 
बशिल्लेकडेन जाप दिली. 

ग्लोरियान FEMA वचून ग्लेनाचो हात हातांत घेतलो. घट दामून धरलो. 

“आय अम सो हॅपी, ग्लेन! सो adh!’ ग्लोरियाक दिशिल्लें, ग्लेनान उठचें, 
आपणाक गोपांत घेवन उखलचें आनी गिरीगिरी घुंवडावचें. ग्लेनाच्या गळ्यांत हात 
घालून ताका वेंगावपाक तें हापापिल्लें. पूण ग्लेन बसून राविल्ल्यान तें ANA. 

“par, भितर या ग्लेन!" ग्लोरियान ग्लेनाक हाताक धरून ओडलो 

ग्लेन उठलो. ग्लोरियाचो हात धरून भितर गेलो. Hela पावनाफुडें ग्लोरियाच्यान 
रावं नज जालें. फाटल्या दोन वर्साचो पैसावो खिणांत सोंपिललो आनी आतां आनीक 
बगलेक वचपाची ताका उमळशीक लागिल्ली. ग्लोरियान ताका घट वेंग मारली. आपणाली 
तकली ग्लेनाच्या भुजांचेर घश्टिली. कळटां नकळटां एक ल्हानसो घांस काडलो 
आनी दुसऱ्याच खिणाक तें हुडके-हुडकेवन रडलें आनी घुसपल्ल्या ग्लेनाक hod 
पयलींच दुकां पुसून मनमेकळें हांसलें, ''ग्लेन, हांव... आय लव्ह यू!” 

हरशीं घरा पावतकीर पुरो जावन आड पडपी ग्लोरियाक आयज कितें करूं किते 
नाका अशें जालें. जीव कसो फुलार फुलार जालो. अश्शे हात पातळावन उबारल्यार 
मळबांत भोंवर मारून येवं येता इतलें जिवाक ल्हवपीक दिसलें. 

Ted, आयज निस्त्याक कांय ना. तारीकडेन वचोन घेवन येवं ?” 

ग्लेनान जाप दिवचे पयलींच मांयन तोंड घालें. ''आगो, हांयें तेका विचाल्लेलें. 
तो आयज जाम जाला. शीतकडी जेयन बेगीन न्हिदतलो म्हुण्टा.'' 

ग्लेनाक बाबड्याक रातभर न्हीद पडलीना जातली! कुवेलची फ्लाइट म्हळ्यार 
रातीची फ्लाइट आनी मागीर कस्टम सोंपतासर दीस उजवाडलो जातलो. 

ग्लेन, चड कांसाद जाला ?'' ग्लोरियान हुसक्याभरीत विचारलें. 

''ऑफकोर्स! रातभर न्हीद ना म्हाका. आनी तेतूंत गोंयची फ्लाइट डिले जाली... 


२० भुरगीं म्हगेलीं तीं 


` ग्लेनान पिरंगणी काडली. 
` “यो ग्लेन, बॅगा उकतीं करुंया...'' ग्लेनान कितें हाडलां तें पळोवपाची उमळशीव, 
लागिल्ली ग्लोरियाक. 

बॅग ओडटा म्हणसर ग्लेनाक मेळपाक भायर डॉमनीक आयलो. आनी मागीर 
वरभर भायर मोडलें. 

डॉमनीक वचनाफुडें ग्लेनान जांबय दिली. ''ग्लोरिया, म्हाका झेम येता. बेगीन 
जेवंया. बॅग फाल्यां चवंया.'' 

फाल्यां ? फाल्यां बँकेंत वचपाचें कशें करप ? 

““ओ, ग्लेन, उगडासच ना. फाल्यां म्हाका बँकेंत वचूंक नाका ?” 

“आसूं गो! बे मार...” ग्लेनान म्हळें. 

“कशी मारूं ? कॅशीची चायी म्हजेलागीं आहा." ग्लोरियान हुसको काडलो. “एक 
करूं येता. वचोन चायी feat आनी लीव्ह घालून येतां.” 

“aa येता आनी कित्याक ? काम कर आनी यो.” ग्लेनान म्हळें. 

वायट शें न्ही. 

“'तशें जाल्यार परांसावन लीव्ह काडटां. ओके ?'' 

''जाय तें कर. पूण आतां जेयच्या दी. दोळ्यांत झेम भरल्या.” 

GMs ग्लेनाले दोळे जड जाल्ले. ग्लोरियान सडसडीत प्लेटी घेतल्यो. शीत 
PSA बराबर ग्लेनाखातीर सांबाळून दवरिल्लो बांगड्यांचो पारो वाडलो. ग्लेन सडसडीत 
जेवलो आनी ग्लोरियाक रावनासतना भितर वचून न्हिदलो. 

ग्लोरियान बेगिबेगीन खावन घेतलें आनी फाटलो वावर मांयचेर सांडून तें ताकतिकेन 
आपणाले कुडींत आयलें. पळय जाल्यार ग्लेन घोरेवपाक लागिल्लो. खीणभर निशेणिचें 
ल्हार ग्लोरियाक आफडून गेलें. 

... म्हगेलो ग्लेन. काजार जावन पंचवीस दिसांनी ject तो ae दोन वर्सानी 
आयज आयलो. आयलो आनी सगली सांजवेळ मांयकडेन उलयलो... मांयची इल्लिशी 
नसाय दिसलेबगर रावली ना... तो डॉमनीक लेगीत भागीवंत. ग्लेन ताचेकडेन वरभर 
उलयलो... 

तकली वावडून ग्लोरियान ते विचारूय फाफुडले आनी न्हिदपाची तयारी केली. 
पूण आयज मन इतलें उचांबळ जाल्लें की न्हीद बगलेक येवपाकच तयार नासली. 

नदर वयर करून ग्लोरियान ग्लेनाकडेन पळयलें. ल्हान भुरग्यावरी ग्लेन सुस्त 
न्हिदिल्लो. खूबच पुरो जालां आसतलें ताका. ना जाल्यार ताचीय wa म्हजेवरीच 
जावपाची. दोन वर्साचो पैसावो सोंपच्या वेळार ही असली न्हीद म्हळ्यार... 

आंकवारपणांत एक बरें आसलें. कशीय =e येताली. पूण काजारा उपरांतचे 

ते पंचवीस दीस! खीणभर लेगीत ग्लेन कुशीक ae नासलो. आनी त्यो पंचवीस 
राती ग्लेनाले कुशींत कशो परमळत सारिल्ल्यो. ग्लेनाली मस्ती जिरयत, धुंदी निवळायत 
किरांय, किरांय किरांयिल्लें आनी मागीर अकस्मात पर्थून आयिल्लें तें भिरांकूळ 
आंकवारपण ! त्यो आकुळ-पिकूळ जावन काडिल्ल्यो राती. तो पैसावो... तें भावनांचेर 
दवरिल्लें चेपण... मारिल्लें मन... एक दीस सोंपतलो हो पैसावो, हे आशेचेर मिणमिणत 
दवरिल्ली पणटी... आयज ती चेपणाक घाल्ली भावना उसळून वयर आयली. पण्टी 
भगभगपाक लागली. पूण ग्लेन! ताका पुरो जावन तो न्हिदिल्लो. 

ग्लोरियाक आपणाचीच तिडक मारली. ग्लेन कांय फाल्यां वचूंक येवंना. फाल्यां 
आसा, परां आसा. म्हयनोभर तरी आसाच आसा. नेट धरपी उस्वास आडायत 
ग्लोरियान कूस परतिली. मर्दीच दिसलें, उठचें आनी बॅग उकती करून ग्लेनान 
कितें कितें हाडलां तें पळोवचें. उठून बसलें लेगीत तें. पूण मागीर मन मारलें. फाल्यां 
बँकेंतल्यान बेगीन परतुचें आनी मागीर पळोवचें अशें चिंतून तें न्हिदलें. 

सकाळीं तें वचूंक भायर सरलें तरी ग्लेन न्हिदून आसलो. ग्लोरियान ताका हात 
लावन उठयलो, ''ग्लेन उठ, हांव वयतां... 

''आं? इतलें SHAR ?'' 

''उकसार ? णव जायीत येयलीं. कॅशीची चायी म्हजेलागीं आहा न्हू? म्हाका 
लेट जावन उपकरना.'' ग्लोरियान फोडणिशी केली. 

''ओ.के., बाऽय!'' आनी ग्लेन पर्थून न्हिदलो. 

ग्लोरियान ग्लेनाच्या कानाकडेन तोंड ct आनी ल्हवूच म्हळें, “आयज जाय 
तितलो न्हीद. पूण रातीं मात तुका न्हिदूंक दिवपार ना आं!” 

ग्लेन सपनाळो हांसलो. आनी तोंडाचो चेंबू करून ग्लोरियाच्या हाताचो ताणें उमाव 
घेतलो. 

वाटभर तो हात आपणाल्या पोल्यांक आनी ओंठांक घांशीक ग्लोरिया बँकेंत पावलें. 
पिसोळ्यावरी ताका भोंवतना. पळोवन ताणे सांगनासतनाच ग्लेन आयला म्हणपाचें 
सगल्यांक hod. अॅकाउंटण्टान ग्लोरियाक विचारलें लेगीत, ''आगो, कॅशीर चुकशी ! 
QRH कोणाकूय बसोवंया ?'' 

पूण ग्लोरिया चुकलें ना. कॅश बंद जातकीर ताणें रजेची अर्जी बरयली. आनी 
आपूण आतां Fe सोमारा दिसा SAR येतलें म्हूण सगल्यांक सांगून तें बेगसार 
भायर सरलें. 

पावणे पांचांची बस धरिल्ल्यान नीला मेळ्ळें ना. नीलालें ऑफीस हरशीं area 
आसलें. पूण घरा परतुपाचे ताकतिकेंत आशिल्ल्यान ग्लोरियान ताका टाळ्ळें. बसींत 
बसतकीर ग्लोरियाच्या मनाक खालें. ग्लेन आयला म्हूण तरी कळोवपाक जाय आसलें 


२२ भुरगीं म्हगेलीं तीं 


अशें दिसलें. पूण आतां कळाव जाल्लो. जावं! बेगीन आयिल्ल्यान बसींत बसपाक 
सुवात तरी मेळ्ळी, अशें म्हणून ताणें मनाचें समादान केलें आनी आयज बसीन 
सदांपरस चड वेळ लायलो अशें बेठेंच पुटपुटत कुठ्ठाळे देंवलें 

घरा यो जाल्यार ग्लेन टीव्ही मुखार बसला. 

“यो, यो, तुका एक सरप्राइज...” ग्लेनान ताका येवकार दिलो. 

टीव्ही तर सदचोच अशें येवजीत ग्लोरिया भितर सरलें. पळय जाल्यार - 

“'व्हिडिओ'', ग्लेनान सांगलें. ''आतां डेली पिक्चर चय.” 

ग्लोरिया खुशाल जालें. व्हिडिओ जायच आसलो. शेजारच्या मिंगेलिनागेर लेगीत 
आसलो. बगलेक वचून व्हिसीआर सेटावयल्यान हात भोंवडायत ग्लोरियान म्हळें, 
“'इटस्‌ ब्युटिफूल ! थँक्यू, ग्लेन!” 

फाटल्यान मांय नाशिल्ली जाल्यार तें ग्लेनाक कीस केलेबगर Wad नासलें. 

कुडी वचून WHA जाल्यार ग्लेनाले बॅगेंतलें आनी हेर सामान उस्तून भायर 
काडून Geel. मांयन काय? 

“गलेन !'' ग्लोरियान उलो मारलो. 

''बॅगांतुलें सामान कोणें उस्तिलें ?'' 

“srl. म्हाका व्हिडिओ काडपाचो आसलो न्हू? देखून...” ग्लेनान कांय नही 
जाल्लेवरी सांगलें, ““आनी तुका कितें हाडलां चोयलां ?'' अशें म्हूण आल्मार उकती 
केली. 

दोन med, कितलेशेच Sa मटेरियल्स, एक रिस्टवॉच, एक पर्स, मेकअप 
सेट, चेराची शिशी, स्प्रे. एक एक वस्त पळोवन ग्लोरियाले दोळे लिकलिकूंक 
लागले. म्हणटासर हात दोन व्हडल्या बाटल्यांक लागलो. 

“ती व्हिस्की - एअरपोर्टार घेयली.'' 

"म्हाका ?'' ग्लोरियान विचारलें. 

''तुगेल्या घोवाक.'' ग्लेनान परतीं फकाणां केलीं. 

जेवनाफुडें हिंदी पिक्चर घालें. नवो व्हिडिओ पळोवपाक शेजारचो पिटर आनी 
तागेली बायलूय येवन बसली. 

इकरा जावन गेलीं तेन्ना सिनेमा पुरो म्हूण सांगपाचें जिबेर आयिल्लें; पूण ग्लोरियाक 
मन मारचें पडलें. शेजाऱ्यांक वायट दिसत म्हूण. तुमी पळयात पिक्चर, आमी वतात 
न्हिदूंक ada सांगूंक बरें दिसना म्हूण झक मारीत सगलें पिक्चर सोंपसर wad 
पडलें 


हांतुणार पडनाफुडें ग्लेनान जांबय काडली. तेन्ना बेगिबेगीन ताच्या तोंडार हात 
दवरून ग्लोरियान Fed, “ग्लेन, आजूय झेम येता म्हूण सांगूं नाका आं, पयलींच 


नाका ताका पावता २३ 


सागता. ** 

ग्लेन हांसलो. ''चड रात जाली न्हू गो, देखून जांबय येयली.”” 

''ग्लेन, काल आखी रात हांव न्हिदलें ना. आयज मात हांव तुका न्हिदोंक 
दिवपार ना.” 

आनी खऱ्यांनीच ग्लोरियान ताका चाळयलो, मस्तिलो, पिसुडलो... वरभर न्हिदूंक 
दिलो ना. ग्लेन खरशेलो. 

““ओ ग्लेन, जालें तुगेलें ?'' ग्लोरिया ANA. 

“AA! आतां हांव न्हिदतां. qa निहिद...'' आनी ग्लेन रोखडोच थार न्हिदलो. 

पंचविसावे उपरांत सब्विसावी रात उदेवपाक दोन वर्सा लागिल्ल्यान ग्लेनाक बेगीन 
पुरो जालें आसतलें, अशें येवजीत Awol तातूंत समादान मानून ग्लोरिया न्हिदेचे 
सुवादीन जालें. 

सकाळीं उठटनाच ग्लोरियाच्या मनांत आयलें - गोंयच्या सायबाचें दर्शन घेवन 
येवपाचें. 

ताणें ग्लेनाक हालोवन हालोवन उठयलो. 

“लेन, सकाळ जाली. ऊठ.” 

''आयज जुम्मा. हांव न्हिदतां.'' ग्लेनान न्हिदसुऱ्या दोळ्यांनी म्हळें. 

“GA तुगेल्या कुवेतांत. fen ariel Ger. उठ, आयज आमी गोंयां वचोन 
येवंया. 

घरा रावल्यार ग्लेनाक कोणूय मेळूक येत वा ग्लेन कोणाकूय मेळूंक भायर वचत 
म्हणपाची भिरांत आसली. बराबर भायर सरलीं म्हणटकीर ग्लेन मागीर फकत 
ग्लोरियालो. 

वाटभर ग्लोरिया ताचेलागीं उलयत आसलें. घरांतल्यो खबरो, गांवावयल्यो खबरो, 
बॅकेंतल्यो गजाली आनी कितें मेळत तें! 

गोंयच्या सायबाची मनस्पुर्वेक प्रार्थना करून ग्लोरिया आनी ग्लेन परतलीं. येतना 
मडगांवां हॉटेलांत जेवलीं. 

“Teta, पिक्च॑राक या ?” 

'“पिक्चराक ? आतां व्हिडिओ आसा न्हू गो?” ग्लेनान ताका पिशांत काडलें. 

''कोलव्यां Ay ?'' 

“'ओ, नो. म्हाका झेम येता आनी हांव कांसादूय जालां. लेटस्‌ गो बॅक.” 

आनी अकस्मात ग्लोरियाक जाणवलें - ग्लेन आतां जाण्टो जावपाक लागिल्लो. 
कानसुलार केंस पिकिल्ले. आदलो Aca आतां उणो जाल्लो. 

TER ग्लोरिया मोन्यांनी रावलें. पूण तागेलो मोनेळ ग्लेनाक जाणवलो ना. वयल्यान 

ताका Ale पडलो - ताणें बेस बरी झेम काडली. 

घरा पावनाफुडें ग्लोरियान हारशांत पळयले. ग्लोरियाच्या कपलाक हयन्हयशी मिरी 
पडिल्ली. काय बेठेंच तशें दिसलें ? एकूय केंस आजून पिकूंक नासलो. खातरीन. 
पूण केंसांची ताजपाण गेल्ली. सय लिपिल्ली. खंयच्याय खिणाक पिकिल्लो केंस 
दिश्टी पडूं येतालो. 

पिराय कोणाक रावता ? ग्लोरियाचें काजारच पयलीं उसरां जाल्लें. तिशी हुपतकीर. 
ग्लेन तेन्ना आटतिसांचो. आयज चाळीस. 

काजारी जिविलाचो पंचविसावो दीस आनी सव्विसावो दीस हांचेमदीं दोन वर्साची 
प्राय सरिल्ली. ग्लेनाले सुटयेचो हो म्हयनो सोंपतकीर दुसरी सुटी येवपाक पिरारोचीं 
आनीक दोन वर्सा सरतली... ना. हो म्हयनो असो वचूंक दिवप ना. कूड न्हिवंक 
जाय. कूड फळूंक जाय... नाजाल्यार जिविताचें सार्थक जावचें ना. 

ग्लेन न्हिदिल्लो आसतनाच ग्लोरिया बाजारांत वचून मांस घेवन आयलें. मांस 
उश्ण म्हूण आयकल्लें ताणें. 

“ARN, आयज झीनवार. परां आयतारा हाडों जायनासलें ?'' मांयन म्हळें. ग्लोरियान 
जाप दिली ना. मांस काडून फ्रिजांत दवरलें. रांदपाक एक दीस रावं येतालें. 

आमोरेचेर ग्लेन फ्रेंडाबराबर भोंवपाक गेलो. राती dea जेवपाक आयलो. ड्रिंक्स 
घेवन आयिल्लो जावंये. चड कांय उलयलो ना. जेवलो आनी थोड़ो वेळ टीव्ही 
पळोवन न्हिदपाक गेलो. ग्लोरिया फाटोफाट गेलें. 

“गलेन, DAM, वेट फॉर मी. हांव रोखडेंच येतां.'' ग्लेनाक पोशेत ताणें म्हळें. 

“Us, आयज झीनवार.'' ग्लेनान न्हिदसुऱ्या दोळ्यांनी फकाणां मारली. 

''झीनवार et फाटलीं दोन वर्सा केला.” अशें म्हणून ग्लोरियान नाइट गाऊन 
घालो आनी दार धांपून लाईट ऑफ केली. 

“ग्लेन, तू न्हिदलो ?'' ग्लोरियान विचारलें. 

“OS माय Steff! आय अम टायर्ड! आनी काल जालां तें पुरो. आतां फाल्यां... 
गुड नाईट !'' आनी ग्लेन रोखडोच न्हिदलो. 

ग्लोरिया कूस परतीत रावलें. पस्तीस आनी चाळीस म्हळ्यार कितें जाण्टी पिराय 
न्हय! ORS ट्रान्सफर जावन गेल्ल्या अँकाउंटण्टाक सत्तेचाळीस वर्साचेर पयलो भुरगो 
जाल्लो. आनी मुंडकार सुर्याले बायलेक चाळीस वर्साचेर सातवें भुरगें जालां. 

देवाली तरी करणी कसली ? नाशिल्ल्यांक एकूय ना. आशिल्ल्यांक सात सात! 
फार्टी एक दीस ग्लोरियान सुर्याले बायलेक बरे तरेन विसकटावन सांगिल्लें तेन्ना 
दोळ्यांत उदक हाडून तिणें सांगिल्लें, ''पाडा पडूं तेजें! दिसान व्हय म्हणटा आनी 
रातीचो सोरो पियेवन म्हाका पिडटा. बगलेक घेना जाल्यार मारता. / 

तकली कणकणली तेन्ना ग्लोरियान माथ्यापोंदचें उशें काडलें आनी वेंगेंत घेतलें. 
नाय जाल्यार ग्लेनाली कालेत मात्शी थंड! ग्लोरियाभाशेन उचांबळ न्ही! नवो काजारी 
आसतना लेगीत - तितल्याक तितलें! ग्लोरियान बरो कोमार काडलेबगर आपूण 
जावन फुल्लो ना. फाल्यां हाका बरो कोमार काडप अशें येवजितना केन्नातरी ताका 
न्हीद पडली, 

दुसऱ्या दिसा दनपारची तयारी खाशा ग्लोरियान केली. ग्लेनाले आवडीचे सोरपातेल 
केलें. टंग फ्राय केली. मांस बरें तन्नें मेळिल्लें. ताचे चॉपस्‌ केले. ग्लेन बरो रुचीन 
जेवलो. सोरपातेलाचेर तर ताणें येतिश्ट हात मारलो. आपणें weed मांस ग्लेनान 
पोटभर खाल्लें पळोवन ग्लोरिया खुशाल जालें. 

पूण इतलेंय केल्लें व्हळून गेलें. आमोरेचेर ग्लेनाल्या पोटांत सुमाराभायर दुखूंक 
लागलें, सोंसूं जायना म्हूण दोतोराक हाडचो पडलो. 

“सादो गॅस्ट्रीक ट्रबल!'' अशें म्हणून दोतोरान इंजेक्शन मारलें आनी न्हिदेचीं 
पिल्लां दिलीं. ् 

आपणाखातीरूय न्हिदेचीं पिल्लां मागूंक जाय आसलीं अशें रात तळमळ्यांनी 
सारतना ग्लोरियाक दिसलें. फांत्यार बी दोळो लागलो जावंये. 

सकाळीं ग्लेन उठलो तेन्ना ग्लोरिया आजून न्हिदेंत आसलें. मिसाक वचंपाक 
जाय म्हूण ग्लेनानच ताका उठयलें. 

“ग्लेन, आतां कसो set?’ ग्लोरियान हुस्क्यान विचारलें. आपणें आगरो करून 
वाडिल्ल्यान ग्लेनाक वायटाक पडलें म्हूण ताका गुन्यांवकारी दिसतालें. 

“डोन्ट वरी! पर्फेक्टली ऑल राइट! जिरवण नासून मातसो ट्रबल जाल्लो. 
नाउ नो प्रॉब्लेम !”' 

मिसासाकून यो जाल्यार घराकडेन नीला! 

तीन दीस ग्लोरिया मेळळें ना म्हूण खबरेक आयिल्लें. इश्टीणच ती! ग्लोरियाले 
दोळे पळयनाफुडें ताणें म्हळें — 

''कितें गो? रातीं ग्लेनान न्हिदूंक दिलें ना काय किते ?'” 

ग्लोरिया ओग्गी रावलें. 

खबरेवयल्यान खबर आयली आनी नीलान म्हळें, “काल आमच्या शेजाराक 
एक 'रेप केज” जाली. तुवें वाचलें ना आयज पेपरांत ? '” 

“ना, कितें खबर ती?" 

"आमच्या शेजाराक एक जाण्टेलो रावता. हरशीं एकदम बरो. पियेतरीच वायट. 
काल बरो सोरो पियेलो आनी शेजान्नीगेर वचून घाण केली. पेपरांत वाच.” 

ग्लोरियाक सुर्याले बायलेचो उगडास जालो. ''सोरो पियेतरीच हेंकां आनी कांय 

तकलेंत वचना.'' ग्लोरियान म्हळें. 

नीला गेलें. सांजचो ग्लेन भायर वचूंक वतालो. ग्लोरियान ताका आडायलो. आनी 
कुडींत व्हरून व्हिस्कीची बाटली दाखोवन विचारलें, 

“ही कित्याक “डिस्प्ले करपाक हाडल्या ?'' 

'ना गो! स्कॉच न्हू ती? ओकेजनाक.../” 

पूण तागेलें आयकुचे पयलींच ग्लोरियान बाटलेचें सील तोडून गुड्डी काडली. 

“यू मीन..." ग्लेन घुस्पलो. हरशीं ग्लेन चड पियेल्यार ग्लोरियाक राग येतालो. 

''भायर वचोन पियेवचे परस fem पिये.'' ग्लोरियान मखलाशी केली. 

पेगाचेर पेग पोटांत गेले. ग्लेन बरो रुचीन पियेतालो आनी ताका मदीं चरणक्र 
ग्लोरिया खावंक हाडून दितालें. व्हिडियोचेर एक पिक्चर पळोवन जाता म्हणसर 
ग्लेन पियेलो. 

TRIM ताका जेवण दिलें. हांतुणार पडटासर ग्लेनान आनिकूय दोन पेग पोटांत 
ओतले. आनी मागीर ग्लेना कुशीत ग्लोरिया रिगलें. ग्लेन जड दोळ्यांनी ताका पळोवन 
हांसलो. ग्लोरियान तागेलो हात आपणाल्या आंगार दवरलो. ग्लेनान बोटां मातशीं 
हालयलीं. पूण तितल्यारच हात गळसणलो. ग्लोरियालो हात ग्लेनाच्या आंगार भोंवलो. 
पूण ते पयलींच ग्लेन घुंवळून थार पडिल्लो. 

शिरंत्रांतलें तापिल्लें रगत न्हिवपाक खुबच कळाव लागलो. तटतटिल्लीं गात्रां सदळ 
जावन दोळो लागता म्हणसर मध्यान उमथली. 

सकाळीं आठ वरां जालीं म्हूण मांयन दारार मारले तेन्ना ग्लोरिया उठलें. बेगिबेगीन 
तयारी केली. च्या घेता, कपडे करता, बसीकड़ेन येता म्हणसर णव वरां जावन 
गेल्लीं. तरी बरें, कॅशीची चावी ताचेकडेन नाशिल्ली. 

जाय जाल्यार केन्ना बस बेगीन येना. धा बारा मिण्टांनी बस आयली. हो वेळ 
पयलींच गर्देचो. तातूंत सोमार. ग्लोरियान बसींत चेपून घेतलें. 

आगशे बाजार वचसर ग्लोरियाच्या लक्षांत आयलें ना. शेजारचो दादलो ताका 
बळयां घश्टतालो. न्हय थय कोपर मारतालो. बस मातशी हालनाफुडें आंगार पडटालो. 
ग्लोरियाक तिडक मारली. पयलींच तागेली तकली ताळ्यार नासली. तातूंत ही पिडा. 

फुडल्या मोडणार तो मनीस धोंगसलो तेन्ना ग्लोरियान तिडकीन ताचेकडेन पळयलें. 
हय, होच तो पयर नीलाक त्रास दिवपी दादलो. ग्लोरियान पळयना फुडे तो ही 
ही ही करून हांसलो. ते बराबर ताच्या तोंडाक सोऱयाच्यो घाणी आय “यो. 

सऱ्याच्या वासान ग्लोरियाची तकली सणसणली. कितलो मदांध हो सोरो! जाय 
त्या मनशाक पेटवचो, चेतवचो म्हूण काल ज्या सोर्‍याची ताणें आराधना केल्ली, 
तो सोरो आयज ह्या हलकटाक मात बरी मदत करता! थू त्या सोऱयाची! 

ग्लोरियान तिडकीभरशीं आपणाली पर्स काडून त्या दादल्याचे तकलेर मारली. 
आनी आसली नासली शक्त एकवटान तें ताणशेलें — 

“यू डर्टी gars! सोरो पियेवन बायलांच्या आंगार पडटा ? आनकोडेन तेंकलो 
जाल्यार तोंड फोडटलें !” 

पर्स आपटनाफुडें सकयल पडिल्लो वीग थंयच सांडून तो दादलो येता त्या पयल्या 
स्टॉपार देंवन नाच्च जालो. 

आनी लोकांल्यो आपणावयल्यो नदरो टाळीत, दोळ्यांतलीं दुकां आडायत, 
ताळ्यांतलो हुंडको दामीत केन्ना काय आपणालो स्टॉप येता हाची ग्लोरिया वाट 
पळोवपाक लागलें. 

सिनीक 


ए क दोन कामां आशिल्लीं म्हूण हांव मडगांवां गेल्लों. इकरा साडेइकरांक सुमार 
वासुदेवाल्या पसऱ्यार पावलों. थंयच म्हगेलो बापोलमामा बाबय मेळळो. ''बाबय, 
तूं खंय ?'' सगले ताका बाबयच म्हणटाले. 

“'हांगा.'' बाबयान म्हाका पिशांत काडलो. 

"A कळ्ळें. पूण...” 

“a ती बिरबलाली खबर जाणा?” 

''खंयची ?'' 

''पातशान खंय एक दीस ताका आपणाल्या राज्यांत कुड्डे कितले आसात काय 
विचारलें. तर बिरबलान...'' 

''जाणां हांव ती खबर. तूं हांगा आसा तें पळोवन तूं खंय तें विचारलें म्हुण 
म्हणटा मरे ?'' 

बाबय हांसलो. बाबयाक संवंयच ती. पूण म्हाका राग आयलो ना. बाबयाचो आमकां 
केन्नाच राग येना - तोंडार तरी! 

''घराकडेन बरीं मरे सगलीं ?”’ 

“pisa!” 

“'नातरां बी?” बाबयान आपणाल्या व्हडल्या चल्याक भुरगेपणांतूच लग्न केल्लो. 
आनी आतां पिरायेचीं पंचावन वरसां हुपचे पयलींच तो दोगां नातरांचो आजो जाल्लो. 

''ज्यानोऽत !' बाबयाल्यो सगल्यो जापो ह्यो आसल्यो. वासुदेवाकडेन खबरी मारतां 
मारता ete विचारलें, ५ 

“पत्र बी आयिल्लें माधवालें ?'' 

“AT मरे! म्हयनोभर जालो चीटच ना. हुसको दिसता सामको!”” कपलाक मिरी 
घालून वासुदेवान म्हळें. 

'“चीट ना जाल्यार हुसको ?”” बाबयान मदींच म्हळें. ''चीट आयल्यार हुसको 
करपाचो. चीट शी? gia बी काय? पयशे बी जाय काय? चीट ना हाचोच 
अर्थ बरोवपासारकें कांय ना. म्हणजेच तो बरो आसा.” 

वासुदेव हांसून आपणाल्या कामाक लागलो. इतल्यान भितर sat आशिल्लो साकरेचो 
बस्तो वासुदेवाल्याच मानांयाचो हात लागून लवंडलो आनी वयली साकर मातयेभरवण 
जाली. वासुदेव तापलो. साकरेसारकी म्हारग वस्त अशी खिणांत मातयेभरवण जाल्ली 
पळोवन कोणाक भिरभिरी मारची ना? पूण बाबय मातूय चुरचुरलो ना. 

“आयक वासुदेव ! गीतेंत सांगलां - क्रोधात भवति संमोहः। संमोहात स्मृति विभ्रम;। 
स्मृतिभ्रंशात बुदधिनाशो। बुद्धिनाशात्‌ विजश्यति। - अर्थ जाणां तूं ?'' वासुदेवाच्या 
कपलाची शीर पयलींच उसळिल्ली. 

तूं आनीक हें तें सांगून उज्यांत पेत्रोल ओतूं नाका, बाबय!'' 

''तुका अर्थ कळळो ना शें दिसता...” 

''कळ्ळो म्हाका...” वासुदेव. 

“Th कळुनूय आपणालें तेंच करता ताका मूर्ख म्हणटात.” बाबयान हांसत 
सागलें, 

“q कितेंय म्हण. इतली साकर रकल्या, किललें लुसकान जालां तें जाणां तूं? 
राग येवपाचो नही?” | 

“तूं विनाशाक आमंत्रण दिता. म्हाका केन्नाच रागार जाल्लो पळयला gå?” 
बाबयान वासुदेवाक चिप्प केलो. खऱ्यांनीच बाबय केन्नाच रागार जावपी नही. ताका 
कळटा ती एकच गजाल. हांसप. कितेंय बरें जालें जाल्यारूय हांसप, वायट जालें 
जाल्यारूय हांसप. कोणेंय बरें मागलें, शुभेच्छा दिल्यो जाल्यारूय हांसप, कोणेंय 
गाळी मारल्यो जाल्यारूय हांसप. 

वासुदेव चिप्प जालो. पूण त्या मानायाचेर मात तणतणत रावलो. तो मानाय 
बाबडो गुन्यांवकारी जावन बाग घेवन ती साकर भरतालो. वयली वयली अळंग 
काडून साकांत भरली. पूण पोंदची जमनीवयली अळशिकावणी साकर साकांत म्हूण 
भरूं येता ? ती वासुदेवान वेगळी भरपाक लायली. आनी मानायाक फर्मायलें, 

''दोन किलांवयर जातली. ही साकर तुका व्हर आनी दोन किलांचे दुडू हाडून 
दी. पयली खेप. जाल्यार सोडूं येतालो. पयर तेलांत पेत्रोल रकोवन म्हाका त्रासांत 
घालो. आतां ही दुसरी खेप. ख्यास्त मेळळेबगर चूक सुदरची ना. बच्यान हाडून 
दी नाजाल्यार गांठ म्हजेकडेन. याद धर.” 

मानायाची काकुळट म्हाकाय दिसली. पूण वासुदेवाचेंय फट न्हय. 

फार्टी आमगेल्या पोरसांत बोकड्यो येवन पडटाल्यो. कितले फावटी शेजान्नीक 

सांगून पळेलें. निमाणें जेन्ना कोइंबा घालून पंचवीस रुपये वाशील केले तेन्नासावन 
आजवेर एकेय बोकडेन आमगेल्या पोरसाक दावकूल लेगीत लावंक ना. ख्यास्त 
भोगलेबगर चूक सुदरना हेंय खरें. 

चिंतता आसतनाच हांव वचपाक उठलों. 

“'तूं आतां खंय वचपी ?'' बाबयान मदींच विचारलें. 

“Seba एक काम आसा. तितलें करून बद्द घरा.'' हांवें म्हळें. 

“गाडी हाडल्या ? 

“ga. गाडयेची संवंय जातकीर पांयांनी कामां जायनातशीं.'” हांवें हांसून म्हळे. 

*“'मातशें हॉस्पिटलांत वचून येवंया.'” बाबय उठलो. 

“या. 

मोटार स्टार्ट केली. फस्टांतली गाडी सेकंडांत घालता म्हळ्यार, “राव, राव 
मात्सो.'' 

हांव थारलों. 

बाबयान देंवन उलो मारलो. 

''भिमाप्पा ?'' 

येदोळ साकर रकयिल्लो घांटी मानाय थंयच आशिल्लो. बेगिबेगीन आयलो. 

बोल्सांतली धांची एक नोट काडून त्या मानायाकडेन दिवन बाबयान सांगले, 
“है दी ताका. कोणालें देणें दवरप बरें नही. ना जाल्यार ह्या धा रुपयां खातीर 
बीस रुपयांचें काम तुका फुकट करचें पडटलें.'” मोटारींत बसतां बसतां पर्थून ताका 
आफोवन बाबयान सांगलें, ''हांवें दिल्यात म्हूण सांगशी ताका !'' 

''आनी तूय सांगनाका'', बाबयान म्हाकाय सांगलें. 

बाबयाक हांव पुरायेन वळखुपी जाल्ल्यान हांव कांयच उलयलों ना. तागेल्या 
कालसांवाक लायिल्ली कपी, झरून खोंटो ad जाल्लीं जोतीं, खाडाचे वाडिल्ले 
धवे केंस, हांचेकडेन पळयनासतना निट्ट नदरेमुखार पळयत हांवें मोटार दामली. 

“'लुगेलें काम पयलीं जावंदी'', बाबयान म्हळें. 

हांव बँकेत वचून आयलों. 

''पयशे काडले काय घाले?” 

''काडले.'' 

“व्हेरी गुड! काडप बरें! पयशे घालतात ते मुर्ख!” 

''मुर्ख ?'' हांवें पयशे काडिल्ले खरे. पूण पयलीं घाल्ले आशिल्ले तांतलेच काडिल्ले. 

“मुर्ख न्ही आनीक! आपणें कश्ट करप, आपणें जोडप. आनी व्हरून बँकेत 
घालप म्हळ्यार मुर्खपण न्हय? संचय हो वायट. बुद्धिवादी लोक ज्ञानसंचय करतात 

आनी ते वांटीत सुट्टात. आनी तें कितलेंय वांटलें तरी सोंपना. मुर्ख लोक : 
करतात आनी see, शेजारी, सोयरे मागीत म्हूण व्हरून सामकेच परकी अशे बँकेकडेन 
दवरतात.'' 

बाबयाल्यो खबरों आयकुपाक एकदम aA. आकांत वाचन आनी ज्ञानपिपासू 
वृत्ती हांकां लागून खंयच्याय विशयाचेर तो उलयतना तागेलीं उलोवणीं आयकत 
रावचेंशें दिसता. तागेले विचार सामान्याभायरे - लोकीचार, वयलेचार eid कसलेंच 
बंदन ताका लागना. 

बाबय केन्नाच न्हातना शाबू लायना आनी लोकांकूय लावंनाका म्हणटा - शाब्बान 
कसकसले रोग जावं येतात तें बाबयाक विचारचें. 

बाबय केन्नाच वखदां घेना आनी घेवंकूय दिना. वखदां कशीं वायटा बराबर बरेय 
जंतू मारून उडयतात, गुळयांनी ब्लडप्रेशराचेर कसो परिणाम जाता हें तो दोतोराक 
लेगीत - तात्पुरते तरी - पटोवन दीत. 

ब्रश आनी पेस्टी पावडरी उपकरायल्यार दातांचेर आनी दांतां माळांचेर कसले 
वायट परिणाम जावन कसलो दंतरोग संभवता तें ताका विचारात. बाबय खाशा 
एंडा बडयेन वा आंब्यापानान दांत घांसता आनी घरच्यांकूय तीच देख दिता. . 

मुरग्यांक ताणें शाळेंत धाडलीं. पूण शिकतात काय ना तें ताणें केन्नाच पळयलें 
ना. तागेलीं सगली भुरगीं दिवे लायतात तें पळोवन हांवें एक दीस म्हळें, “'बाबय, 
एका SRM लेगीत तूं भुरग्यांक शीक म्हणना, शिकनात जाल्यार उलयना. कशं 
जावप तांचे ?'' बाबयाली जाप आयली, ‘etd तांकां शाळेंत घालीं. म्हगेलें काम 
सोपलें. म्हणटात: घोड्याक उदका म्हऱ्यांत व्हरूं येत, ताका उदक पी म्हूण तुज्यान 
फॉर्सार करूं येता? ताका तान आसल्यार तो पितलो.'” 

“'तें तत्त्वज्ञान आसूं रे! भुरगीं शिकनात जाल्यार शिकू नाकात R?” 

“Riedel जाल्यार शिकू! आनी मार शिकून कितें करतले ? शिक्षण कित्याक 
जाय ? जोडपाक मरे? बांदोडकार. कितें शिकिल्लो. चौगुलो कितें शिकला ? बिर्ला 
कितें शिकला ?'' 

बाबयाल्या प्रस्नाक कोणाकडेन जाप ना, बाबयालें उलोवणें कोणाकच मानवना. 
पूण कोणाच्यानच ताचेकडेन वाद घालून तागेलें उलोवणें भासून उडोवं नज. ताका 
लागून बाबय वचत थंय जिखता. 

महाभारत, रामायण तो जाणाच. भगवदगीता ताका तोंडपाठ आसा. बायबलाचे 
दोनूय टेस्टामेंटस्‌ ताणें वाचून जिरयल्यात आनी कुराणांतल्या द बेनिफिशंट, द 
मर्सिफूल अल्लाचेर ताच्यान अधिकारवाणीन उलोवं येता. 

लिसेवाचो सेतमानिश्त बाबय स्टीफन इवैगाक तोखेता. गोर्की, टॉलस्टॉय हांकां 

मानता. स्तालीन, महात्मा गांधी, नेहरू हांकां मानपी बाबयान राहुल सांक्रुतायनाक 
quote करपा इतलो वाचला. 

हें एक Has मात म्हाका केन्नाच सुटलें ना. सुटचें ना. इतलो बुदवंत आनी 
' शिकिल्लो आसुनय बाबयाले एकापरस एक दिसपाक तशे कामाक हुशार चौग भुरगे 

मेट्रिकेक चार वर्सा पयस दवरून घरा बसले. 
` व्हडलो मधू आतां तेवीस वर्सांचो - बाबयान ताका बावीस वर्साचेरच लग्न केलो. 
सोयऱयांतलीच एक गरिबाली चली हाडली. घरांत बायलमनीस जाय म्हूण. बाबयाली 
बायल सटव्या बाळंतेरावेळार भायर पडिल्ल्यान घराक एक रितेपण आयिल्लें. तें 
भरून काडपाखातीर केल्ल्या ह्या येत्नांची तोखणायूच जाली. perai तीन वर्साभितर 
बाबय दोग नातरांचो आजो जालो. 

बाबयालें घर सांवड्ड्या. घर म्हळ्यार fers. बाबयालीं कामां सगलीं मडगांवां 
आसतालीं. पूण सांवड्डेचें बिराड हालोवपाची ताची तयारी नाशिल्ली. बाबयाली येणावळ 
कितली हाचो कोणाकूच अदमास नाशिल्लो: घरांत तांदूळ गोटो केन्ना उणो जालो 
ना. पूण शिता गोट्यां भायर घरांत कांयच आयलें ना. कमीत कमी जेवचें खावचें 
म्हणटकीर बलायकी बरी उरता, ही बाबयालीच जाणवाय. 

हांव येवजितालों आनी बाबय उलयतालो. 

“एक जाणा जा. अरवळ, पिसो परवडलो. पूण मुर्ख मात नही. येवजुनूच पळय. 
SIM वा शेजाऱ्यान तुजेकडेन शंबर रुपये मागून or आनी दिले नात जाल्यार 
लुका चडशें Gan. धंद्यांत लुकसानी भोगली तेय मार पॅन ना. पूण तुका जर 
कोणेंय शिंगां लायलीं जाल्यार तें तुका काळजाक तोंपता. कोणें तरी तुका fool 
केलो ही कल्पनाच तुका उणेपणाची कशी दिसता. पयशे गेल्ल्याचें पॅन चड न्ही.'' 

''आतां खंय हॉस्पिटलांत मरे ?'' 

''हय... पूण Fahl एक बरें आसता. ताका कसलेंच सुखदुख्ख नासता. dd 
आयकलां मरे तें, देवचार वचूंक फाटीं सरता थंय मूर्ख वता.” 

बाबय हरशीं वखदांचेर आनी पुरत्यान हॉस्पिटलांचेर सामको फेर्र! मागीर - 

''हॉस्पिटलांत सो, बाबय ?'' हांवें तागेलो ओग आडावन विचारलें. 

“'मधूलो चलो बरोऽ ना. ताका दाखोवपाक हाडला.'' 

''कितें जाता ?'' : 

''कालच्यान पोटाक घेना.'' 

''आतां साडेबारा जावन गेलीं मरे? अजून हॉस्पिटलांत आसतलो मधू ?'' Bid 
विचारलें. 

“ay आनी तागेली बायलूय आयल्या. धाकल्याक हॉस्पिटलांत दवरपाकच हाडला. 

दोतोरान व्हरच म्हळ्यार मागीर तीं केशवागेर वतर्ली, 

केशव म्हळ्यार बाबयालो धाकलो भाव. मडगांवांच घोगळांत रावता. 

इतले म्हणसर गाडी हॉस्पिटला म्हन्यांत पावली. मुखारच मधू दिश्टी 
बुशशर्ट आनी मोटवें कालसांव! हो आनी दोन भुरग्यांचो बापूय कसो दिसच 

मधूलें लक्षच नाशिल्लें. हांवेंच शुत्‌ शुत्‌ करून आफोवन हाडलो. बाबयान 
''कितें जालें?” 

“ARR पडलो.” मधून हुंडको आडायत म्हळें. 

''कितें ?”” म्हगेलो विस्वासूच बसलो ना कानांचेर. 

“ATER पडलो खंय !”” बाबयान शांतपणान म्हळें. 

““बायल खंय ?'' बाबयालें मुखामळ तश्शें आशिल्ले. 

“तिका घोगळांत सोडून आयलों हांव. तिका कांय सांगूंक ना.” मधूल्या तोंडावयल 
वेदना म्हजेकडेन उलोवंक लागली. rect eee जड जालें. 

“Good! सर्टिफिकेट बी कितें घेतलां ?'' 

मधून बोल्सांतल्यान हॉस्पिटलाचीं कागदां काडली. 

“SG. तूं यो”', बाबय सडसडीत फुडें सरलो. 

येदोवेळ मधूची नदर म्हाका चुकयताली. आतां नदर TOMS मधूच्यान सोर 
नज जालें. हुंडके फुटले. हांवें ताका थापटिलो. aft राव म्हळें. हॉस्पिटलात गेले 
नसीन कॉट दाखयली. 

येदीशी पोटली थंय सासणाची न्हिदिल्ली. वरसाचो पोर! पूण तीन म्हयन्य 
RA येदो आकार. जावोस असो नहीं हाचो! वेळावेळार दूद खावड पडिल्लें भुरगे 
अशें जायना. म्हजें मन आक्रंदन करतालें. मन निबर करून हांवें दोळ्यांतलें उदक 
आडायलें. 

“GSR ताका. व्हरुंया.'' बाबयान शांत चित्तान FES. 

आज्ञाधारक पूत फुडें सरलो. आनी ती इल्लीशी कूड उबारतना तागेलें बापायचे 
काळीज कळवळळें. दोळ्यां हुंवार आयलो. हाडटा आसतना घेतिल्ली तितलेच जतनायेन 
ताणें ताका उबारलो. मुखार बाबय, ताचे फाटल्यान हांव आनी म्हजे फाटसून मधू 
- आमी भायर सरले. मोटारीत बसले. 

''तूं आमकां गाडयेकडेन सोड. देडाचे गाडयेर आमी सांवड्ड्या वतात.'' बाबयान 
FEO, 

“food ? हाका घेवन ?”” हांवें विचारलें. 

"तातूंत कितें ? घोगळांत वचून पयलीं मधूले बायलेक घेवंया आनी मागीर आमकां 
स्टेशनार सोड. सांवड्ड्या पावतकीर मागीर आमी राजा. हांगा कोणाक सोदूं वतलो ?”' 

बाबयाली 'खंयचेकडेन कांय ना' वृत्ती म्हाका अस्वस्थ करूंक लागली. फाटल्या 
सिटार मधू धाकल्याले कुडीक घट वेंगेंत घेवन दुकां गळयत बशिल्लो. 

“'हांगा स्मशानांत वेवस्था बरी आसा, बाबय'', हांवें म्हळें. 

''लशें जाल्यार अशें कर. पयलीं बाबूल्या दुकानार वचून पास हाड़ंया.'' 

''हाका घेवन ?'' म्हगेले दोळे कपलांत वचूंक लागले. 

“बरें, मधूक घोगळांत सोडुंया. मागीर हेर काम करुंया.'" 

मधूक घोगळांत व्हेलो. दारांत मोटार थारायली. म्हाका दिशिल्लें, बाबय भितर 
वचून सुनेक fda दोन उतरां धिराचीं दिवन येतलो म्हूण. पूण बाबयान मधूक 
दार उकतें करून धरलें. मधू देंवलो. 

“बच तूं. एक दिवो लाय म्हूण सांग.” इतलेंच सांगून बाबय मोटारीत बसलो. 

अशें कित्याक? बाबय इतलो सिनीक कसो जालो? काय सत्याक सामकारा 
वचपाक तो भियेतालो ? 

Bld गाडी घुंवडायली. बाबूलें दुकान बंद जावचे पयलीं पास घेवपाक जाय आसलो. 

म्हाका वग्गी पळोवन बाबय हांसलो. 

“तूं जाणा - मरण म्हळ्यार सैम ! Most natural act! जल्म हो accident! 
खरें म्हळ्यार कोणूय जल्माक आयलो जाल्यार आमी रडपाचें. आतां ह्या नव्या 
जिवाक कसकसले भोग निस्तरावचे पडटले काय म्हूण.” 

हांव मोन्यांनी आयकतालों. 

''आनी मेल्ल्यांक रडप म्हळ्यार फकाणां! मरता ती कूड! आत्मो तो चिरंजीव! 
आमी रडप तें कुडीक मरे! आनी ही कूड म्हळ्यार कितें? माती! सचेतन आसासर 
हो मनीस. अचेतन कूड म्हळ्यार माती!” 

एकेवटेन मधूलें मुखामळ दोळ्यांसामकार येतालें. आतां आनीक आवयचेंय. 

म्हगेलीं दोगांय भुरगीं म्हज्या दोळ्यांमुखार आयलीं. पोटांत आनेक फोण पडलो. 

“art मोग करतात, प्रेम करतात तें कुडीचेर, देहाचेर. आमी आत्म्याचेर प्रेम 
करूंक शिकूंक जाय...” 

बाबयालीं उतरां कानांच्या पड्ड्यार आपटतालीं आनी शेंवटतालीं. एकेवटेन दिसतालें, 
विचारचें - 

“जल्म जातकीर आमी रडपाचें आनी मरतकीर कितें फोगेट्यो मारून आनंद 
परगटावपाचो - हो जीव सुटलो म्हूण ह्या कालचक्रांतल्यान ?'' पूण हीं उतरां फुटलीं 
नात. हांव सामकोच अंतर्मुख जाल्लों. 

दुकान बंद जातां जातां आमी पावले. aid भितर वचून पासपावती बरोवपाक 
सांगलें. भुरग्याक अजून aye पूर्ण जावंक नासलें आनी दांतूय येवंक नाशिल्ल्यान 

ताका फकत पुरपाची अंत्यक्रिया. पावती बरयतना हांवें भायर पळयलें. न्‍ 
कोणेतरी हटकिल्लो. 

“'कितें रे? खंय आयिल्लो ?'' 

''खंय ना. हांगाच, मातशें काम आशिल्ले." 

पावतेचे दोन रुपये दिवपाक हांवें बोल्सांत हात घाल्लो मात - 

''नाका, नाका.'' बाबयान म्हाका आडायलो. आनी आपणे दिले. 

वाटेर एक वार धवें लुगट घेवन आमी स्मशानाकडेन येवपाक आयले. 

CR जालें आं! हांगाच केलें तें! म्हाका ह्या स्मशानाची ओड-शी आसा. आमगेले 
सगले पुर्वज आनी सोयरेधायरे हांगाच आसात न्ही ?” 

हांव स्मशानांत खूब फावटी आयलां. अंत्येश्टीक आयिल्लेकडेन दोन वेपारी वेपाराच्यो 
GR उलयतना हांवें पळयल्यात. शेजाऱ्यांल्यो भानगडी बयर काडून तांचेर खल 
करपी लोक पळयल्यात. सोड. हांव लेगीत जगावयल्यो राटावळी उलयलां. पूण 
लोकांल्या मरणाक. बाबय खबरो सांगतालो तें पळय जाल्यार शेजाऱ्यालो भुरगो मेला 
काय दिसतालें. 

स्मशानाच्या दाराभायर मोटार दवरून आमी भितर गेले. थंयचो मनीस जेवपाक 
गेल्लो. येवचोच जाल्लो. 

येदोळसान म्हाका विचारन दिसतालें. आतां eid विचारलें. 

“एक सांग बाबय ! धाकल्याक हॉस्पिटलांत हाडिल्लो तेन्ना तुका दुबाव आशिल्लो ? '' 

“'हय. सांवड्डेच्या दोतोरान दुबाव दाखोवनच हांगा धाडिल्लो.”” 

म्हज्या काळजांत कलकलपाक लागलें. नातवाक हॉस्पिटलात धाडून वासुदेवाक 
गीतेचेर प्रवचन दिवपी कसलो हो बाबय ? 

“'तू अशें कर'', बाबयान सुचयलें. ''घोगळांत बच आनी मधूक सांग यो म्हूण. 
तूं भायलेभायर वच घरा. तुका घराकडेन हुसकेतलीं.'' 

''म्हजो हुसको तूं करनाका.”” नकळटना म्हज्या उतराक धार आयिल्ली जावंये. 
बाबयान म्हजे नदरेक नदर लायली. हय न्ही-शी वेदना म्हाका Rech पडली. पूण 
खीणभरच. | 

VS वचून मधूक घेवन येतां. पूण तूं ?”' 

“हांव रावतां हांगाच. तो मनीस येवपाचोच जाला. Besides, म्हाका हो वाठार 
बरोऽ दिसता. ज्ञात-अज्ञात जाणटेले पूर्वज - तांच्या सांगातांत हांव कितलोय वेळ 
सारीन.'' 

चड आयकुपाक रावनासतना हांव मोटारींत बसलों. घोगळांत वचसर हांवें जाता 
तितलीं दुकां गळोवन घेतलीं. त्या धाकल्या बाबाखातीर नही... कित्याखातीर हांव 


३६ भुरगीं म्हगेलीं तीं 


_ नकळं = एखादरे मधूची वेदना जाणवल्ल्यान जावंये. 

बाबयाचो भाव केशव घरा आशिल्लो. गाडी थारनाफुडें तो भायर आयलो. ताका 
Bld सांगले. तोय मधूबरोबर येवपाक तयार जालो. केशवाली बायल भायर आयली. 
चार फुलां हाडून तिणें हातांत दिलीं. तिच्या कपलावयल्यो मिरयो हांव मेजूंक शकलों 
ना. तांचो अर्थूय लावपाचो हांवें येत्न केलो ना. ते अचेतन कुडीक त्या घरांत व्हरचे 
पयलीं ताचो विचार जावपाक जाय आशिल्लो. 

मधून पर्थन ती कूड उबारली - अळंग! 

वाटेर कळ्ळें - केशवान सांगलें - फाटले दोन दीस धाकल्याक हागडो लागिल्लो 
खंय. पूण एखादरें बाबयाक मानवचेंना म्हूण सट्‌ करून दोतोराक दाखयलो ना. 
आनी दाखयलो तेन्ना दोतोरान बेगोबेग हॉस्पिटलांत व्हरपाक फमयिल्लें. 

बाबयाक मानवचेंना म्हूण - कित्याक ? आपणाल्या आवडीं-नावडींक बाबयान 
दुसऱ्यांक कित्याक बांदून दवरचें ? आपूण शाबू लायना म्हूण घरांत कोणाकूच लावंक 
दिवप ना हें बरें? भुरग्याक डब्याचें दूद बरें काय म्हशीचें हें कोणें थारावप ? आवयन 
काय आज्यान ? 

““अमकेकडेन मटण बरें जाता म्हूण आयकल्यार थंय वचून धा रुपये मोडून 
ताचो सुवाद घेवन येवपी बाबय वखद-विर्सद वा दोतोर करपाक फार्टी सरता तें 
अजाप दिसता'', केशवान दोळ्यांत उदक काडून सांगलें. 

मानायाक धा रुपया दिवन कोणाक सांगिनाका म्हूण सांगपी बाबय म्हज्या दोळ्यांमुखार 
आयलो. तो आनी हो! 

तत्व! उज्याक लाय तें! 

मानाय अजून येवंक नाशिल्लो. मानायाची बायल आशिल्ली. ती म्हणूक लागली, 
“gaa मारतां बाबा फोण.'' 

CRI पडल्यार सांगतां तुका.'' बाबयान सांगलें. 

सुवात सोदली. बाबयान GR घेतलें आनी आपणेंच खणूंक सुरवात केली. 

“'तूं केन्ना पोरसांत बी वावर करता ?'' खणटां खणटां बाबयान विचारलें. 

Bld मान हालोवन 'ना' म्हळें. 

मधू धाकल्याक घट हङ्ड्याकडेन धरून मोन्यांनी रडटालो. 'रडशी खबरदार 
अशें कोणेंय फर्मायिल्ले वरी. 

“Seal सकाळीं थोडें खणचें. दीसभर मागीर प्रसन्न दिसता. आरोग्य लेगीत 
बरें उरता.” 


हांव पयल्यान गेलों आनी गळसणिल्ले वरी सकयल बसकण मारली. 
फोण मारून जालो. 

मधूक हुंडको फुटलो. ताणें ल्हवूच दुखचें ना अशे तरेन ती इल्लीशी z 
दवरली. फुलां घालीं. माती घाली. बाबयान आपल्या हातान माती घाली. ती 
बायल पदरान दुकां पुसताली. बाबय सांगतालो, 

“'हांगा रातचे कोले मात येतात. वयर बरो जडसो फातर दवरपाक जाय.” 

केशवान एक सोदून हाडलो. 

''व्हडलोसो जाय'' अशें म्हणून बाबय सोदूंक लागलो, 

''कोल्यांक वळखनात तुमी. रातचे येवन मनशांवरी उस्तितात. जडसो फातर 
आसल्यार बरो." 

बाबय सोदीत सोदीत AMA फाटल्यान गेलो. चिके कळाव जालो म्हूण पळोवपाक 
बाबयाचे फाटसून हांवूय झोंपावटयां गेलों. जाल्यार आडोसाक रावन बाबय लेंसांत 
तोंड घालून हुंडके आडायत मोन्यांनी रडटालो. 'रडशी खबरदार” म्हूण कोणेंय 
दबकायिल्ले वरी. 

हांव ल्हवूच फाटीं axel, 

रोखडोच बाबय आयलो. 

“US, थंय एक व्हडलो फातर आसा. पूण आमच्यांनी जावचो ना. आगे us, 
तूं घोवाक सांग आनी हाडून हांगा दवर. हे घे पांच रुपये. मागीर येवन पळयतलों 
हांव आं! मात्त कोले संवकुपाक जायना.” 


a a el 


२८ भुरगीं म्हगेलीं तीं 


भुरगीं म्हगेलीं ती 


Tsien आनी एंथनीच्या नांवान रोयिल्ल्या माडांक उदक शिंपून रोझालीन आबेला 
मुळांत पायप घेवन उबी रावली. हो कावाथोय आतां माड जावपाक पाविल्लो. पयलीं 
वयलीं आडसरां लेगीत धरिल्लीं. 

वये भायर कांपीण वाजली म्हूण रोझालिनान पायप सकयल दवरलें आनी ती 
लाकतिकेन दरवट्या कडेन आयली. 

''रोझालीन मांय, दीस माथ्यार पावपाचो जालो. तूं आजून शिंपता ?'' सायकलीचो 
दोंको तेंकोवन पोस्टमन सुरेश वयेचो दरवटो हुपून भितर सरलो. 

“ना रे बाबा, रातीं न्हीद पडली ना. फांत्यार झेम पडली आनी उठोंक वगत 
जालो. देखून शिंपोंक वगत जालो.'' 

पोस्टमनान काडिल्ली चीट पळयनाफुडें रोझालीनाक कळ्ळें, ही चीट एंथनीची. 
बरें जालें. वेळार जाप आयली. भूंय संपादन खात्याची नोटीस मेळत सावन रोझालीन 
थतरवितर जाल्ली. 

“A, तान लागल्या. इल्लें उदक दिता ?'' पोस्टमनान हातांतल्या पत्रांनी वारो 
घेत विचारलें. 

“यो, भितर यो बाबा. बल्कांवाचेर बस. रोखडेंच हाडटां. उबाळ पडला ते भाशेन 
तान लागपाचीच.'' अशें म्हणीत रोझालीन भितर गेली. 

कितें बरयलां काग्र चिटीत ? म्हगेली चीट पावल्याच आसतली. येतलो म्हण 
RAH ? काय फावना म्हूण ? केन्ना काय वाचल्यार पुरो अशें जालें तिका. पूण... 
दोळ्यांनी ure दिश्टी पडना आनी वाचल्यारूय इंग्लीश सारकी समजना. कांय 
इंग्लीश GR खुबूच जड लागतात. दिनीझ आसासर तिसऱर्‍याची गरज पडली ना. 
दोन वर्साफाटी घोव काळजाच्या आताकान भायर पडलो. आनी आतां भुरग्यांल्यो 


भुरगीं म्हगेलीं ती ३९ 


चिटी वाचपाक लेगीत हेरांचेर पातयेवन रावचें पडटा. 

ग्लासांत उदक घेवन भायर येतना रोझालीनाक दिसलें, ह्या = 
वाचपाक सांगल्यार कशें ? शेजारचो ज्योकी कामाक गेला तो येवपाक आमोरी जा 
तो मेरेन उमळशीक लागून उरतली. ते परस — 

“A बाबा. उदीक पिये.'' अशें म्हूण खांकडत रोझालीनान विचारलें, '' 
वगत आहा जाल्यार म्हुगेलें इदेशें काम करता, पुता ?” 

''कसलें काम ? 

''मातशी ही चीट वाचून चेड्यान कितें बरयलां तें सांगता ?/ 

“तातूंत कितें ? हाड हांगा. पूण सेगरेद कांय ना मगे ?'' फकाणांनी दोळे मोडीत 
पोस्टमनान चीट उकती केली. 

मांयक चीट वाचूंक सोंपेपण मेळचें म्हूण एंथनी हालीं चीट टायप मारून धाडटालो. 
पूण दिनीझ मेल्ल्याक रोझालीन सामकीच मोडून गेल्ली. तिगेलो सगलो आत्मविस्वास 
गळसणून गेल्लो. एक चीट वाचपाक वरभर लायताली. आनी तरिकूय सारकी समजली 
ना म्हूण ज्योकींकडेन समजावणी घेताली. 

पोस्टमनान चीट वाचून म्हळें, ''एंथनीली चीट. ताणें बरयलां - हो म्हयनो सोंपतना 
आपूण बायलेक आनी भुरग्यांक घेवन घरा येवपाचो आसां. आबेलाली ताका चीट 
आयल्या खंय. आबेल ऑस्ट्रेलियांतल्याच एका चेडवालागीं काजार जावपाचो आसा. 
काजार डिसेंबरांत दवरलां. काजाराक एंथनी आनी बाहरिना सावन आंजेला ऑस्ट्रेलियाक 
वतली खय. हेर सगळें आपूण येतकीर डिटेल सांगतां म्हुटलां. वाचून दाखोवपाक 
जाय ?'' 

सैरभैर Geel रोझालीन भानार आयली. “'नाका, नाका. देव बरें करूं aT.” 

पोस्टमन गेलो. रोझालीनान बल्कांवाचेरूच बसकण मारली. 

जालें. निमण्या आबेलाकूय आतां पांखां फुटली. तो ऑस्ट्रेलियाक नोकरे निमतान 
गेल्लो. आतां थंयच काजार जातलो आनी थंयच रावतिका करतलो. घडये केन्नाय 
बायले भुरग्यांक गोंय दाखोवपाक घेवन येतलो. घडये Hara येवचो ना. ना, येतलो. 
दिनीझ मेलो तेन्ना तिगांय भुरगीं घरा पाविल्लीं. आतां मांय मरतली तेन्ना तरी सगलीं 
येतलींच. 

CA रोझालीनमांय, आगे कावथ्या मुळांत रेब जालें. उदीक व्हांवत आहा.” 
कायतून वाटे वाटे दिलले चतरायेन रोझालीनाली तनरी तुटली. तुरतुरीत वचून तिणें 
पी घुंवडावन बंद केली. पायप सोडयलो. गुठलायलो आनी वणटीक लांबोवन ती 
भितर सरली. रांदनीचेर आदनांत उदक सळसळटालें. पूण जेवणावयली वान्साच 
Tech. शिताक उडोवपा बदलाक रोझालीनान उकडे तांदूळ धुवन पेजेक दवरलें. 


४० भुरगीं म्हगेलीं तीं. 


कडी आनी करपाक नाका. खळांतली आमली तोंडाक लावन पेजे नीस भुरकायल्यार 
पोट भरताच. दिनीझ वचतसावन रोझालीनागेर कडी आतर्‍या पयऱ्यानच शिजताली. 
आनी हालींच ही लँड एक्विझिशनाची नोटीस मेळत सावन तर भुकूय मरूंक लागिल्ली. 

दिनीझ मरतकीर तिगांय जाण आयिल्लीं. बाहरीनच्यान आंजेला, कुवेतच्यान एंथनी, 
आनी आबेल इंतेराक पावलो ना तरी ऑस्ट्रेलियांतल्यान धांवत आयिल्लो. आंजेला 
म्हयन्याचें मीस जायसर राविल्लें. दोगूय चेड्यांक मात नोकरे निमतान परतुपाची 
ताकतीक आसली. तरिकूय ते पंदरा दीस राविल्ले. वचचे पयलीं एंथनीन एक दीस 
म्हणिल्लें, “'जाणां मांय, आमच्या देरामुखावयल्यान आतां रेल्वे लायन येवपाची आहा. 
मागीर आमकां बेस बरें जातलें. सकाळीं गाडयेर बसल्यार सांजचे बोमोय.'' 

दारांतल्यान गाडी वता म्हूण एंथनी वा आबेल विमान सोडून गाडयेन येतले 
हें येवजून आंजेलान तांची फकाणां लेगीत मारिल्लीं. त्या वेळार कोणेंच धरलें ना, 
हें भूय संपादनाचें संकश्ट अशें वये भितर सरतलें म्हूण. तलाठ्यान नोटीस दिल्ली 
तेन्ना रोझालीन अनमनिल्लें. दिनीझ आसतना रोझालीनाक केन्नाच कितें येवजुचें 
पडूंक नासलें. ही नोटीस आयली तेन्ना मात एक तरी पूत आपणासरीं जाय आसलो, 
अशें दिसलें. रोझालीन सय करपाक अनमनता तें पळोवन तलाठ्यान सांगिल्लें, 
“आगे, सगल्यांकूच येयल्या ही नोटीस. तूं भियेनाका. तुगेलो इदोसो लुगार वयता. 
लोकांगेली आख्खी भाटा वयतात.'' 

“QU... हो लुगार घेवन ते कितें करतले ?'' रोझालीन घुसपल्लें. 

''रेल्वेची पॉलिसी ती. दोशीं वटेन लुगार घेवन दवरप. तूं कांय भियेनाका. मार 
तू आसिनातूर.'' 

अनमनत रोझालीनान सय दिल्ली. पयलीं कांय कळ्ळें ना. एक दीस ज्योकीन 
सांगलें, “माय तुगेले वयेची एक शीर कातोरपाक वयता खूय.'' 

“'खंयची रे? तो तलाठी सांगतालो, हो GIR ते बिश्टोच घेवन दवरतले म्हूण. 
आनी तूं म्हुण्टा, कातरपाक वयतलो ?'' 

ज्योकीन फोडणिशी करून सांगलें - “एक फावट तेणी सुवात विकती घेयली 
म्हण्टरीच तेंच्यांनी ते सुवातेर कितेंय करूंक जाता. तुज्यान तेंकां आडावं येता ?'' 

''खंयची शीर वयता म्हगेली जाणा तूं ?'' रोझालीनान भियेत भियेत विचारलें. 

““आमगेल्याक लागोन आहा ती. आमगेले वीस माड, एक आंबो, एक वड आनी 
तो गोठो वयता. तुगेली ही शीर म्हुटल्यार वंयेचो दरवंटो, हे तीन माड आनी तीं 
बारकेलीं झाडां वयतलीं.'' 

फुडलें आयकुपाक रोझालीनालें मन ताळ्यार उरूंक नासले. रातभर तळमळ्यांनी 
तें कूस परतीत रावले. 


भुरगीं म्हगेलीं तीं ४१ 


तिनूय भुरग्यांच्या नांवान रोयिल्ल्या कावथ्यांचे माड जाल्ले. भुरगीं पयस दिगंतरा 
पाविल्ल्यान हांकांच भुरगीं कशीं लेखून तांचेर माया केल्ली रोझालीनान. माडांक 
नांवां लेगीत भुरग्यांचींच दवरिल्लीं. दिनीझ सदांच रोझालीनाक म्हणटालो, “आगो, 
ह्या माडांचेर इतलो मोग करूं नाका. रूख ते. फाल्यां मोड जावन माड मोडलो 
जाल्यार मागीर बिश्टेंच सिंतीर जावन रडोंक बसतलें ? 

रोझालीनाक राग येवचो. ''माड कित्याक मोडटलो तर ? आनी मोडलो जाल्यार 
मोडोन म्हुजेर पोडों. माडावांगडा हांवूय मोडोन पोडों, 

पंदरा सोळा वर्सा फाटीं व्हडली Ya आंजेला इस्कोलांतल्यान येतना एक धाकटुलो 
कावाथो घेवन घरा आयिल्लें. AM, आमच्या एम्‌.एल.ए.न गांवांत कावाथे वांटल्यात. 
आमगेल्या पोरसांत रोवपाक हांवेंय एक घेयलो.'' आंजेला खोशयेन उचांबळीत जाल्लें. 
कुवेताक कामाक आशिल्लो दिनीझ त्या दिसांनी घरा आयिल्लो आशिल्लो. रोझालीनान 
ताका सांगिल्लें, ''दिनीझ, हो कावाथो रोवया आमी. आंजेलाचो उगडास सदांकाळ 
उरतलो. तें फाल्यां काजार जावन घोवाघरा वयतलें. ATA फाटल्यान हीच म्हाका 
घूव.'' 

दिनीझान आपणाल्या हातांनी तो कावाथो weet आनी खण्यांनीच कावाथ्यार 
बोंडो धरचे पयलींच आंजेला काजार जावन घोवाघरा गेल्लें. 

एंथनी कॉलेजीत आसतनाच दिनीझान कुवेतच्यान ताका व्हिसा धाडिल्लो. एंथनीलें 
अचकीत वचपाचें जाल्ले. आबेलालें आजून इश्कोल सोंपूंक नाशिल्ल्यान तो घरा 
उरतलो हाची खातरी आसली. पूण रोझालीनालो एंथनीचेर जीव आसलो. व्हडलो 
पूत, जाण्टेपणांत आदार, इतलेच खातीर न्हय. एंथनी बापायचे बडीर गेल्लो. दिसपाकूय 
आनी समजिकायेंतूय. 

एंथनी वचचे पयलीं रोझालीनान ताका आफोवन सांगिल्लें - “'एंथनी, तूं गेले 
उपरांत घरांत काळोख पडटलो. तुजेबगर म्हज्यान रावों जावपार ना. पूण तुज्या 
बर्‍या फुडारा पासत हाव तुका  आडायना. मात एक काम कर. म्हाका एक कावाथो 
हाडून दी. बाय आंजेला कुशीक हांव तो रोयतां. तुजेभाशेन तेजो सांबाळ करतां...” 

एंथनी खासा बाणावले वचून एक रसरशीत कावाथो घेवन आयिल्लो. आयज 
हो कावाथो माड जाला. जुवानपण फळून Age नाल्ल दिवंक लागला. सारको एंथनी ! 

कुवेताक एकवीस वर्सा काम करून दिनीझ टीआरचेर परतलो त्याच वर्सा आबेलालें 
वचपाचें जाले. ऑस्ट्रेलियेंत सिडनी शाराकडसून देडशीं किलोमिटराचेर एका फामचिर 
ताका भोव बरी नोकरी मेळिल्ली. दिनीझालें सदांखातीर घरा येवप आनी आबेलालें 
पयलेच खेपेक घर सोडून पयस दिगंतराक वचप एक जाल्ल्यान रोझालीनालें मन 
गोंदळून गेल्लें. वचपाचो दीस लागीं पावलो तेन्ना आबेल आपूण जावन एक कावाथो 


४२ भुरगीं म्हगेलीं तीं 


` घेवन आयलो. ताणेंच नेम मारले. आनी आपणेंच कावाथो रोयलो. तेन्ना मात 
रोझालीनाल्या काळजाचो बांद फुटिल्लो. त्या दिसा कावथ्याक गोड्या उदका वांगडाच 
रोझालीनाल्या दोळ्यांतल्या पोसोभर खाऱ्या उदकाचीय शिंपणी जाल्ली. 
जाण्टेपणांत दिनीझाचो अखंड सांगात मेळिल्ल्यान रोझालीन खुशाल आसतालें. 
तरिकूय तिगांय भुरग्यांचे यादीन कळवळटालें. आमोरेचेर दिनीझ पासयेक भायर सरतालो 
तेन्ना उगडासाचीं भिरीं रोझालीनाक अस्वस्थ करतालीं. मागीर तकली थंड करपाक 
बिंदूल घेवन रोझालीन बांयचेर वताली आनी धा धा कळसुल्यो आंजेला, एंथनी 
आनी आबेलाच्या पांयांसरी ओतताली. 
आनी अशे भुरग्यांपरी वाडयिल्ले माड आतां कातरपाक वतले! मागीर जियेवप 
कोणाखातीर ? 
आख्खी रात रोझालीनान तळमळून सारली. सकाळींफुडेंच ती ज्योकींगेर गेली. 
"qa ज्योकी, तूं खरेपणीं जाणां, म्हगेले माड कातरपाक वचपाचे आहाय म्हूण ?'' 
"Oat आयकिलां ed. आमकां ge येयल्याय WA. ते बिश्टेच व्हरनाय. दुडू 
फारीक करताय ते.'' ज्योकीन सांगलें. 
रोझालीन आकुळपिकूळ जाली. ''म्हाका नाकाय तेंगेले दुडू. ह्या माड़ांचें ते मेले 
मोल करतले. पाडा पोडों dd. फोंडांत वचूं सगले.” 
आनी खर्‍यांनीच रोझालीन दुडू हाडपाक गेली ना. ज्योकीपायन लेगीत वचून 
दुडू घेतले. थोडे जाण चड दुडू जाय म्हूण प्रोतेश्त मारूंक कोर्टात गेले. पूण रोझालीन 
वग्गी बसली. एक मात तिणें केलें. एंथनीक चीट बरोवन बेगीन घरा येवपाक विनयलें. 
पूण तिका खातरी येनासली. हालींसराक भुरगीं आदले ओडीन परतनासलीं. आंजेला 
एक काजार जावन घरा गेल्लें. एंथनीय पयस जाल्लो. सुरवेक दर दोन वर्सानी 
चुकनासतना येतालो. स सात वर्साफाटी आपखोशयेन काजार जालो तेन्नाच्यान येवपाचो 
उणो जालो. एंथनीली बायल बोमोयची. कुवेतांतच आसपी. थंयच तांची वळख जाल्ली. 
काजार बोमोय जाल्लें. दिनीझाक रजा मेळना जाली. तो पावलो ना. पूण एंथनी 
मांयक काजराक घेवन गेल्लो. SMR जावन गेलो तो तीन वर्सा उपरांत परतल्लो. 
एका बाबाक घेवन. ते उपरांत पायच्या मर्णाक आयलो तेन्ना एक बाय आसले. 
आतां तो दोग भुरग्यांमदीं घुसपला. 
पूण आयज चीट आयल्या म्हणटरीच तो येतलोच. तितलोच हुसको उणो. एंथनी 
दिनीझाचे बडीर गेला. मनार घेता तें तडीक व्हरपी. घरा येतकीर तो ही भानगड 
थाऱ्यार घालेबगर रावचो ना. areal वळखी आसात. ताचेकडेन gg आसात. तो 
सगले बेस निस्तरायतलो. 
हे भाशेन रोझालीन आपणाकच समजायताली खरी. पूण एक अनामीक भिरांत 

तिका अस्वस्थ करताली. मागीर ती फांतोडेरूच उठ्ठाली, पायप नळाक के 
आनी आंजेला, एंथनी आनी आबेलाक उदक दिताली. नळ बसयलो त्याच दिसा 
दिनीझान तिका हें पायप हाडून दिल्लें. आनी हें पायप हाडिल्ल्याक तिगेलो वावर 
सोंपो जाल्लो. 

दिनीझ वचत सावन रोझालीन घरांत एकली जाल्ली. उलोवपाक काळीज उकतें 
करपाक कोणाचोच सांगात नासलो. तेन्नाच्यान ती पायप घेवन माडां मुळांत बसताली 
आनी तांकांच खबरो सांगूंक लागताली. | 

''जाणा मुगो आंजेला, तुगेल्या काजराक दिनीझान ह्या उदकाभाशेन सोरो 
TRIAN. 

''जाणा मुरे एंथनी, पयस गेलो म्हूण हे भाशेन वर्सावर्सा घरा येनासतना रावों 
जायना. तुगेल्या पायन आपणाले कापासदादीचेर बांदलेलें घर हें. तुवें तेका विसरोंक 
फावना. बायले भुरग्यांचो खूब मोग कर. पूण मांयक विसर नाका पुता'”' 

''आनी आबेल, तुका दिसोता, हांव तुजो उणो मोग करतां म्हणोन ? खरें म्हुटल्यार 
तूं धाकलो. तुजो चड मोग करपाचो हाये. पूण... पुता, तुजो मोग आहा म्हाका. 
फकत एंथनी, तेजो म्हाका भरवंसो. तो पायचे भाशेन. देखून! पूण qa तितलोच 
जावो म्हाका.” 

अशें म्हणून काळीज उकतें करतना लेगीत रोझालीनाल्या पायपांतलें उदक चड 
पडटालें तें एंथनीच्याच मुळांत. 

एंथनीली चीट आयली आनी फुडल्या सप्तकांत आबेलाली आयली. व्हंकल कोण, 
खंयची, fod करता तें सगलें बरयिल्लें. काजाराक मांयन aad अशी ताची इत्सा 
आसली. चीट वाचून रोझालीन हुस्कारलें. जालें. आबेल आतां केन्नाय टुरिस्ट म्हूण 
गोंयांत येतलो. ही गोंयसायबाची इगर्ज, ही कोलवेंची प्राय, हें कळंगूट, आनी ही 
आमगेली मांय... अशी बायल भुरग्यांकडेन वळख करून दितलो. फोटे काडटलो 
आनी आल्बमांत दवरपाखातीर घेवन वतलो... त्या दिसा रोझालीन आबेला मुळांत 
बसून झांक झांक झांकली. 

म्हयनो सोंपत आयलो. एंथनी बोमोय पावला म्हणपाचो रकाद मेळळो. चार दिसांनी 
येतलो म्हण रोझालीनान एंथनीखातीर बांगड्यांचो पारो करून दवरलो. जाकी बांदावयल्या 
पणसाचे घरे ताचे आवडीचे म्हूण भाटकाराक सांगून तो पणस फैदासून हाडलो. 
बाब येतलो तेन्ना बरें मानशेचें नुस्ते जाय जातलें म्हूण नुस्तैकान्नीक सांगून दवरलें. 

आनी ते घुंवर्ढीतच सकाळची च्या पियेवन घर झाडटा आसतनाच वाड्यावयलीं 
भुरगी बोवाळ मारीत धांवत आयलीं - ''एंथनीचे मांय, एंथनीचे मांय, माड मारूंक 
येयल्यात.'' 

काळजार कोणें तरी कुराड उखलची तशें जालें रोझालीनाक, ती तशीच धांवत 
भायर आयली. चौग पांच जाण मानांय कुराड घेवन आयिल्ले. वांगडा दोग जाण 
धवाडे आसले. एकल्याच्या हातांत कागदां आसलीं. 

“श्रीमती रोझालीन फेर्नादीश तूं ?'' हातांत कागदां घेतिल्लो मनीस फुडें सरलो. 

“ही तुगेली वंय फुडले सायडीन आमकां मोड़ची पडटली, हांगाच्यान quar 
नवी qa aie येता. हे तिनूय माड आनी हे सुवाते वयले हे रोपे कातरपाक 
पड़टले. ते खातीर सरकार --'' 

“ना.” रोझालीन थरथरपाक लागली. ''हे माड तुमकां कातरूंक मेळचे नात. 
ले म्हुगेले माड. तेंकां कोणाच्यान हात लावूं नेजो.'' 

''आयक बाये. हांव सरचारी चाकर. आमकां ही ऑर्डर आसा. तेप्रमाण आमी 
काम करतात. तुगेलींच न्हय, साबार लोकालीं झाडां, माड कातरपाक वतात. ते 
वाटेन आमचो वावर जाला. हांगा हो बांद काडटकीर तुगेल्या जाग्यार कामाक सुरवात 
करून आमकां फुडें वचपाचें आसा. तू आमकां आडमेळीं हाडू नाका. चलात रे, 
बंय हांगामेरेन निखळायात.'' 

“aq निखळायात तुमी. ही सगली सुवात लेगीत व्हरात. पूण देवापासत हे माड 
कातोरनाकात. हांव दिमी मोड़टां तुमचेमुखार.'' रोझालीन काकुळटेक आयली. 

“a भियेंनाका बाये. हेर सगल्या माडांपरस तुगेले माड घसघशीत. तुका मोल 
लेगीत बरें फारीक करतले. तुका जायते दुडू मेळटले. ही वंय बांदपाक लेगीत...” 

त्या अधिकाऱ्यालीं तीं उतरां आयकून रोझालीनाक तिडक मारली. 

“मिस्टर, तुका लज दिसना ह्या माडांचें मोल करपाक? तूं Pica भुरग्यांचें 
मोल करता? जाता तुज्यान ? हांव तुका बच्यान सांगतां, ते मानाय घे आनी परतो 
वच. दोन दिसांनी म्हुगेलो पूत येवपाचो जालो. तो येतरीच तेजेलागीं उलयात.'' 

अधिकारीय तापलो. “हें पळय, तुगेल्या पुतालागीं उलोवपाक आमकां वेळ ना. 
हें काम आजूच जावपाक जाय. आमचो हो टायम बाऊण्ड प्रोग्राम. तुज्यान आडावं 
नज.” 

वंयेक पुरिल्ले खूंट निखळावन, कोंडे मोडून मानायांनी फुडली सुवात मेकळी 
केल्ली. आतां ते माडाकडेन आयले. आनी वेंचून काडलो तोय एंथनी. रोझालीन 
शेवाळळी. खीणभर थरथरली. आनी मागीर मस्तेखोर बैलावरी त्या मानायांचेर झुडून 
गेली. तांकां धुकलून उडयले. कुराडी घेवनच ते सकयल पडले. फुडल्या खिणाक 
रोझालीनान एंथनीक वेंग मारली आनी मोट्यामोट्यान आड्ड्रपाक लागली. 

“ARTA कुराड. पयलीं म्हाका मारात. मागीर ह्या म्हज्या भुरग्यांचेर घालात तुमगेल्यो 
कुराडी.” 

अचकीत जाल्ल्या हल्ल्यान मानांय गोंदळळे. मागीर तांकां लज जाली. 
मागीर ते तिडकले. उठले. आनी रोझालीनाच्या हातांक धरून ओडपाक 
पूण रोझालीन माडाक घट्ट दसून रावली. माडाक वेंगायिल्ले हात सोडोवप लेगीत 
दोन मानांयांक कठीण जाल्ले. आयलेपयले लोक एकठांय जावन पळोवपाक लागले. 
अधिकारी नर्व्हस जालो. खालतेंपण घेवपाक तो तयार नासलो. जाण्टेलेचेर हात 
उबारपाकूय ताका कठीण दिसतालें. ताणें पर्थून समजावणेच्या सुरांत Fess, 

“बाय, तूं सरकारी कामाक आडखळ हाडटा. गुन्यांव करता. आमी तुका बरेभाशेन 
सांगतात - कुशीक सर. तांकां तांगेलें काम करूं दी.” 

रोझालीन तापली. “ना, कुशीक सरची ना. म्हाका तुमगेले दुडू नाकाय. म्हुगेल्या 
माडांक हात लावशात, खबरदार.'' 

अधिकारी आतां तेमाक पेटलो. ''चलात रे, तो माड सोडात. तो दुसरो पयलीं 
उडयात.'' 

एक मानांय कुराड हातांत घेवन कवळांत वचपाक माडार चडपाक लागलो. तेबराबर 
रोझालीनान एंथनीक सोडलो आनी आबेलाचेर चडपी मानायाचे दोंके धरून ताका 
ओडलो. तो सोमतोच सकयल आपटलो. तें पळोवन अधिकारी धांवत आयलो. 

“आगे, तुगेली मस्ती चड जाली. तुका आतां आमी वगी रावपार नात.”” अशें 
म्हूण तो आयल्यान मात आयिल्लो, रोझालीनान ताका नेटान धुकल्लो. अधिकारी 
तोल वचून सकयल शेंवटलो. 

''म्हुगेल्या भुरग्यांक मारूंक फुडें सरला? कोण हात लायता ह्या माडांक तें 
चयतलीं हांव. तुगेल्याय भुरग्यांक कोणेंय जिते मारल्यार पुरो. फोणांत वचात सगले. 
किडे पोडों तुमकां...” 

ज्योकींपाय धांवत आयलो आनी ताणें जबरदस्तीन रोझालीनाक कुशीक ओडली 
म्हूण बरें. नाजाल्यार रोझालीनान उखलिल्ली wie त्या अधिकाऱ्याचे बोरीर पडलेबगर 
रावची नासली. 

अधिकारी तणतणत उठलो. मातयेंत पडिल्लीं कागदां एकठांय केलीं आनी “राव 
दाखयतां तुका. येयात रे” अशें म्हूण मानायांक वांगडा घेवन गेलो. पयस मार्गार 
दवरिल्ली जीप सुरू जाली आनी पयस गेली. 

“'रोझालीनबाय, हें बरें जालें ना. तो गवर्नमेंट ऑफिसर. तेका हेभाशेन -” 
ज्योकीपाय समजावणेच्या सुरांत उलयतालो. पूण रोझालीनान ताका तोडलो. 

“'गवर्नमेंट जालो म्हूण ? म्हुगेल्या ह्या भुरग्यांक तेज्यान मारूं जाता? तेंकां सांग 
ज्योकीपाय, म्हुगेलें भाट व्हराय, घर लेगीत व्हराय. पूण हे माड, हीं म्हुगेलीं भुरगीं 
म्हाका जायी... dept वांटाय... तेंकां वांटाय...'' 

अर्दवरा भितर एका फाटोफाट दोन जिपी आयल्यो. इन्स्पेक्टर, हवालदार आनी 
दोग पोलीस घेवन तो अधिकारी आयलो. वाड्यावयलो वीस पंचवीस लोक एकठांय 
जाल्लो पळोवन इन्स्पेक्टरान नमळायेची भुमिका घेतली. 

“'रोझालीनबाय, सरकारी मनशाचेर तुयें हात उबारून व्हडली मिस्टेक केल्या. 
लरी तुगेली पिराय आनी एस्ताद चवन हांव तेंगेली केस फाटीं घेवपाक लायतां. 
पूण तूं उतर दी - तेंकां तेंगेलें काम करूंक तूं आडखळ हाडची ना म्हूण." 

रोझालीनाक होलमलें, आतां ही निमणी धडपड. सदळ सोडल्यार तांगेलें सादतलें. 
तिणें पर्थून माडांक वेंग मारली. ''ना, हांव माड कातरूंक दिवपार ना. पयलीं म्हाका 
माराय. मागीर म्हुगेल्या भुरग्यांक.'' 

इन्स्पेक्टरान कळाव केलो ना. पोलिसांक कुरू करिनाफुडें तिगांनी तिका सोडयली. 
उखलली आनी ओडीत जिपीकडेन व्हेली. ज्योकीपायन मध्यस्थी करपाचो येत्न 
केलो, पूण ताका कडसरून रोझालीनाक घेवन पोलीस गेले. 

त्या दिसा आंजेला, एंथनी आनी निकतींच आडसरां धरिल्लो आबेलूय कातरपाक 
गेलो. 

दुसऱया दिसा सरपंचा सयत चाळीस पन्नास लोक रोझालीनाक सोडोवन हाडपाक 
कलेक्टर ऑफिसांत पावले. सगलेच जामीन दिवपाक तयार आसले. दनपारच्या 
ARR परतली तेन्ना रोझालीनाच्यान कातरिल्ले माड पळोवं नज जाले. ती दारांतूच 
घुंबळून पडली. दोतोर, वखदविर्सद जालें. तिसऱ्या दिसा एंथनीली चीट आयली. 
ताणें मुंबयच्यान बरयिल्ली. 

“ad, फाटले पंदरा दीस हांव बॉम्बेंत उरलों. गोंयां येवपाक फावलें ना. 
ऑफिसांतल्यान टेलेक्स मेसेज आयिल्ल्यान म्हाका बेगोबेग परतुचें पडलां. पावल्यार 
फुडल्या वर्सा येतलों. आनी हय. त्या माडांचें केस्तांव घेवन बसूं नाका. तुका जाय 
तितले gg हांव धाडटां. कुयतादान राव." 

रोझालीनान किण्ण मनान दोळे धांकले. दोळे सासणाचे बंद उरचे अशें तिका 
मनस्पुर्वेक दिसले. 

6. 


कर्मकट्टो 


र्‌ नवे वयल्यान धांवतां धांवतां जम्बो GEM नेट करून पांय उखल्ले आनी आकांताळी 
झपय मारून मळबाचे दिकेन गती घेतली. 

ताणें बाग घेवन सकयल पळयलें, पालम इंटरनॅशनल Wael, पार्लमेंट खंयचो, 
कांयच कळनाशिल्लें. सगलें पयस पयस वतालें. कांय खिणांतच हो नदरेंत आसपावपी 
देखाव पयसाव्यांत विरगळून वतलो. उरतले ते लिकलिकपी दिवे. मळबांत तीं नखेत्रां, 
सकयल धर्तरेचेर हीं. आनी फुडल्या कांय खिणांत हींय धर्तरेवयलीं खिणयाळीं नखेत्रां 
काळखाच्या खोंटल्यापोंदा बंद जातलीं. 

नकळटना एक जांबय आयली. ताणें वरां पळयलीं. दोन जावन गेल्लीं, गाड 
न्हिदेंत लोळपाचो वेळ हो सदचो. फोरेनचे भोंवडेर भायर सरतकीर सदांच हें अशें 
घडटा. फ्लायट रातची आसता म्हूण विमान Geax न्हीद मेळना आनी आमगेले 
घडयाळींत सात जायनाफुडें संवयेन जाग येता तेन्ना परके भुंयेर अजून काळखाचें 
पांगरूण आसता. 

ताणें नदर घुंवडावन हेवटेन तेवटन पळयलें. पळयलें बेठेंच, पूण तितल्यान एयर 
होस्टेस तत्परतायेन बगलेक आयली. ‘a...’ 

तिणें कितें विचारंचे पयलींच ताणें तिका कुरवेनूच फाफुडली. 

‘Any drink, sir?’ फाटल्या सिदार बशिल्ल्या पी.ए.न फुडें बाग घेवन विचारलें. 

'पिशें लागलां'तुका ? वरां कितलीं जालीं ?' ताणें पी.ए.क पिशांत काडलो. 'न्हीद 
आतां आनी म्हाकाय न्हिदूं दी.” 

दाव्यान पेल्या सिटार बशिल्लो सुटाबुटांतलो भुरगेल्या तोंडाचो दादलो तटास 
जावन कान तीख करून आयकुपाचो यत्न करतालो. मध्यवर्ती सरकारचो कॅबिनेट 
मंत्री खाजर्गीत कितें उलयता वा ast उलयता तें आयकुपाचो तागेलो यत्न आसुंये. 

` हेर चड़शे न्हिदून पडिल्ले वा न्हिदेचें सवग घेवन पडिल्ले. ताणेंय वयलें मोल 
दामून लायट पालयली आनी दोळे बंद केले. 

फ्रान्साक ही तागेली दुसरी भेट. येवरोपाची ही चवथी भोंवडी. राज्यमंत्री आसतनाच्यो 
तीन. कॅबिनेटींत पावनाफुडें वांट्याक आयिल्ली मात ही पयली. देशाचे नदरेन भोव 
म्हत्वाची. ताचेय नदरेन... 

पर्थून ताणें तकली फाफुडली. ना. हे विचार पयस धुकलूंकच जाय. मनाचेर 
ताण आसल्यार न्हीद पडना. हाचेर तागेलो खासा उपाय आसलो. तो म्हळ्यार, 
घरच्यो यादी काडप. भुरगेपणांतल्या उगडासांत रिगून चालंत काळाच्या तणावांतसून 
मुक्‍त जावप. 

ही तागेली संवंय ल्हानपणापासूनची. ल्हान पिरायेर तो फुडाराच्या सपनांनी गुल्ल 
जायत न्हिदेचे सुवादीन जातालो. आतां चाळीस वरसांनी सपनांची सदलाबदल जाल्या. 
आतां ल्हानपणांतल्यो यादी काडून निद्रपद घेवचें पडटा... पयरचीच गजाल. प्रधानमंत्र्यान 
रातीकडेन फोन केलो. 

'... तुगेलें राज्यमंत्रीपद हांवें काडून घेतलां.' 

'कितें ?' अविस्वासान ताणें विचारलें. प्रधानमंत्रयाच्या आवाजाक ताका मस्करेचो 
वास आयिल्लो. 

‘Sarr’, प्रधानमंत्री हांसता जावंये असो ताका दुबाव आयलो. इतल्यान 
प्रधानमंत्रयान फोडणिशी केली. 'आनी अभिनंदन. फाल्यां कॅबिनेट मंत्री म्हूण सोपूत 
घेवपाचो आसा...'' 

जैताचो आनेक पांवडो. तो रातयांत वयर चडिल्लो. ते राती मागीर न्हीद पडनाशिल्ली. 
ताणें सदचें आपणालें हतयार भायर काडिल्लें... ल्हानपणाच्यो यादी उस्तिल्ल्यो. 

आतांय ताणें तेंच केलें. आनी तीच ते रातीची पयली area वयर सरली. हालीं 
हालीं हीच याद कित्याक काय पर्थून पर्थून येता ? तांतले विसंगतीक लागून जावंये. 

बापूय ताका सदांच म्हणटालो. “हाका भिकेचीं लक्षणां.” 

आवय म्हणटाली, 'पापयाक भिकेचे दुवाळे.' 

गेलीं बाबडीं दोगांय. आशिल्लीं जाल्यार ती याद काडून दिवं येताली. “भीक 
लागल्या म्हणटालीं न्हय तुमी? पळयात... हो आतां केंद्रीय मंत्री जाला.” 

आवय सोय कातूंक बसताली तेन्ना हेर भावां-बापोलभावां वांगडा चिमटीभर सोयेचे 
आशेन आवयचे आयल्या पेल्यान बसतालीं. ताणें मात सोयेखातीर केन्ना हात फुडें 
केलोना. निमाणे मेरेन बसून रावतालो तो. सोय कांतून जायनाफुडें आवयल्या हातांतली 
कट्टी फैदासूंक... आवयनच ही खबर पर्थून पर्थून सांगून याद जिती दवरिल्ली. 

नाय जाल्यार ताका संवंयच बारीक सारीक गजाली लेगीत सांबाळून दवरपाची. 

फुटिल्ली पाटी ताणें केन्नाच भायर उडयली ना. पेन्सिलीच कुडके नाखटा z 
झरयिल्ले आनी उरिल्ले सांबाळून दवरिल्ले. पूण हे गजालिची तोखणाय 
परस कुच्छित्रीपणांच चड जाल्लीं. 
ल्हान आसतना ताणें नवीं खेळणीं, नवीं आयदनां केन्नाच मागलीं नात. 
नाल्ल्यो घेवन ताका खेळपाक भोव आवडटालें. 
हय न्हयश्यो यादी... पुसनात तसल्यो... 
भुरगे लगोऱ्यांनी खेळपा खातीर गांवठी नळ्यांचे Hes हाडटाले, जाल्यार हो 


नाल्लेर नाल्ली लावन लगोय्यो खेळटालो. 

बापूय सदांच थोमणे मारी. “... चिन्नां बऱ्याचीं न्हय हीं बाबा. कट्टी हातांत 
येना जाल्यार पुरो.” 

ती कट्टी... 

आनी हें मंत्रीपद. 


केदी विसंगती ही. जाणटेलीं गेलीं. आसल्यार अजाप आनी खुशालकाय दोनूय 
भोगतलीं आसली. 

arse पिराये बराबर हातांतली नाल्ली सोंपेपणीं गेल्ली. 

पूण करिअर बांदपा खातीर मात Ga Hee उसपुंवचे पडिल्ले. राजकारणांत 
तो योगायोगान म्हणटात तसो पडिल्लो. पूण एक फावट उडकी मारतकर मात ताणें 
आपणालें ध्येय थारायिल्लें. वयर वयर सरून तो केंद्रांत पाविल्लो. 

तो बुदवंत - तकलेन फीन. 

तो खडेगांठ उलोवपी. 

तो समाजाक जाय जायसो. 

तो सत्यान चलपी. 

तो खांपो संघटक. 

तो फुडार पारखुपी, 

ताची “इमेज” तयार जाल्ली. इतले खातीर ताका जायतें झगडचें पडिल्लें. समाजद्रोह्या 
आड झगडून झगडून तो राजकी पंगडांत आयिल्लो. संघटना बांदतना भितरल्या 
फुटिरां आड ताणें उकतेपणान बंड केल्लें आनी तांतूंत तो जैतिवंत जाल्लो. पक्षांतलीं 
आडांगीपणां ' ताणें आळाबंदा हाडिल्लीं. तागेलीं हीं aur पळोवनच प्रधानमंत्र्यान 
ताका खातरेची तिकेट दिल्ली आनी वेचून येतकीर राज्यमंत्रीपद दिवन मंत्रीमंडळांत 
आडिल्लो... आनी आतां कॅबिनेट मंत्री करून भुजांवयलो भार वाडयिल्लो. 

...पुरुषस्य भाग्यम्‌ म्हणटात! तागेल्या ह्या जैतांत भाग्याचो वांटो कितलो तें तो 
Ths. एक खरें, He उसपिले म्हूण जैत मेळटाच अशें ना. आनी असलें भाग्य 

तर सपसप कोणाच्या वांट्याक येना. 
खंय कट्टी हातांत घेवन खेळपी तो! 
आनी खंय मंत्रीपद मिरोवपी हो! 


सकाळीं देंवता आसतना इकॉनॉमी वर्गातले पॅसेंजर दाराकडेन खेट करून राविल्ले. 
तांकां कुशीक दवरपा खातीर एयर इंडियाच्या क्रून हातांत हात गुंथून आडो केल्लो. 
निसण लायनाफुडें खासा पायलटान ताका दारामेरेन एस्कोर्ट केलो. थारायिल्ल्या 
प्रोटोकॉला प्रमाण फ्रान्साचे नेशनल असेंब्लीचो अव्वल डेप्युटी ताका येवकार दिवपाक 
आपणाल्या खाशेल्या अधिकाऱ्यांक घेवन हाजीर आसलो. 

हस्तांदोलनां, खबरकात करीत ते व्हीआयपी लाउंजांत आयले. फोटोचे फ्लॅशार 
फ्लॅश चकचकताले. तातूंत टीव्हीचे प्रखर उजवाडा झोत दोळे दिपकायताले. 

हांसतें मुखामळ घेवन ताणें यतेश्ट मिरयलें. 

भायर सरतना प्रेसमनांनी हीऽ खेट केल्ली. वाटेवाटेर प्रस्न शेंवटिताले. तोय 
आतां तिजिल्लो. सोबसारक्यो जापो शेंवटितालो. मदींच एक प्रस्न आयलो. 

‘Minister sir, were you invited to visit France ?”’ 

प्रस्नांतली खोंच ताका जाणवली. 

“Of course! We do not go uninvited!” ताणें सपर्मक जाप दिली. हे 
अस्तमतेचे पत्रकार भारतीय म्हळ्यार अशे समजतात. विकसनशील म्हूण लेबल 
लायलां आमकां आनी समजतात मात अविकसीत म्हूण. 

“Did you invite the invitation?” ह्या प्रस्नाक सगले हांसले. वांगडचो 
ža डेप्युटी तापलो. thea भाशेंत कितें तरी सडसडीत उलयलो. 

मोटारींत बससर प्रस्न सोपू नासले. 

फ्रेंच राजकी थाटान ताची सगली वेवस्था जाली. राजकी उलोवण्याची पयली 
फेरी ऑफिसरांमदीं जावपाची. प्रतिनिधी मंडळांतले सातूय जाण ते बसकेक गेले. 

फायच्या उलोवण्यान कितलेंशें सादत हाचो विचार करीत ताणें विसव घेतलो. 

फ्रान्सान देडशी कुरोटांची ग्रँट दिवपाची gen उलोवन दाखयिल्लीच. ती वाडोवन 
जाय आसली. ते भायर लोन जाय आसलो. पांचशीं कुरोट मेरेन मागपाचो. मेळत 
तितलो थोडोच. 

चालंत प्रॉजेक्ट्स आनी फुडाराचे प्रकल्प हांचेर ऑफिसर चर्चा करताले. तागेलो 
उजवो हात डॉ. अवतारसिंग आपणाली केस वेवस्थीत मांडटलो हातूंत ताका कसलोच 
दुबाव नासलो. प्रस्न आसलो तो फायचे बसकेचो. ज॑य राजकी फुडारी आपणाले 
डावपेंच खेळत राजनितीक चर्चा करतले. 

जालेंय तशेंच. प्रतिनिधींची चर्चा येवजिल्लें ते प्रमाण ज्युस्ताज्युस्त न 
केल्ले उदरगतीन फ्रेंच कारबारी दिपकावल्ले. 

रातीकडेन पालासींत डिनर जालें. ल्हानशी संस्कृतीक कार्यावळ जाली. रा 
न्हिदूंक वचचे पयलीं ताणें आपणाल्या प्रतिनिधी वांगडा सगल्या बारीकसाणींचेर 
केली. 

सगले वतकीर ताणें पर्थून डॉ. अवतारसिंगा वांगडा उलोवन फायची “स्ट्रेटजी 
थारायली. ; 

... आनी मागीर तो न्हिदूंक हांतुणार पडलो. पूण फायच्या हुसक्यान न्हीद पडनासली. 

rele येवची म्हूण ताणें 'हुकूम' भायर काडलो. ल्हानपणांतल्यो यादी उस्तुवपाक 
हात घालो. 

...बापूय ताका घेवन हायस्कुलांत अँडमिशन घेवपाक गेल्लो तेन्नाची याद. बापायन 
प्रिन्सिपलाक सांगिल्लें - 'तकली आसा ताका. पूण तवनासपणां करता...” बापायचे 
नदरेन 'परत्याक परती जाप दिवप' वा 'आडमेळीं हाडटल्याक तोडून मोडून उडोवप” 
हीं तवनासपणां... हींच तवनासपणां राजकारणांत उपकरा पडलीं हें पळोवपाक बापूय 
आसूंक जाय आसलो. 

प्रिन्सिपलान फॉर्म भरतना विचारिल्लें — 

'हॉबी कसली ? कसले खेळ आवडटात ?' 

बापायन ताका सांगून सोडलें -- 

'ताका अजून नाल्ल्यो आनी कट्ट्यो घेवन खेळपाक आवडटा.” : 

कितली लज जाल्ली! शी-- 

आज आसूंक जाय आसलो. बापायक दोळ्यां मुखार हाडपाचो येत्न केलो ताणें... 
हय. अस्सो आशिल्लो. आनी तोंडार पळय तोच हांसो. बकच्छायेचो... 


दुसऱ्या दिसा फ्रान्साचे नॅशनल असेंब्लींत खास मंत्र्यांवांगडां तागेलीं उलोवर्णी 
जालीं. 


सुरवेचें वातावरण दुबावाचें शें आसलें. प्रधानमंत्री दाव्यान चड ओडटा हाची ताका 
खंत आसली. 

तो मनांतसून हांसलो. 

तागेली उजवी विचारसरणी सर्वश्रूत आसली. आनी देखूनच प्रधानमंत्रयान आपणाकच 
ह्या प्रतिनिधीमंडळाचें फुडारीपण दिलां हें तो जाणा आसलो. 

तांगेले दुबाव पुसून उडोवप ताका कठीण नासलें. तागेलें उलोवप भोवच प्रभावी 
जालें. भारतान केल्ली प्रगती, आपनिर्भरतेचे दिकेन घाल्लें थीर पावल, अर्थीक 

आनी राजकी मळार जोडिल्ली थीरताय हांचें दर्शन ताणें घडयलें. आनी अपील 
tet की जर विकसीत अस्तमतेच्या राष्ट्रांनी भारताक आदाराचो हात दिलो ना 
' जाल्यार तो भारताचेर केल्लो अन्याय थारतलो. आमच्या लोकांची आत्मीक शक्त 
जबर देखून आमी लोकशाय राखून दवरल्या. पूण विकासाची गती आडावपी शक्‍तींक 
जर आळाबंदा हाडल्यो नात तर मात निर्शेणी पातळटली आनी ताका लागून लोक 
अतितायी दाव्या शक्तींकडेन ओड घेतले. 
ताणें आपणाल्या उलोवपान तांचीं मनां जिखलीं. लोन पांचशीं कुरोटामेरेन दोगांकूय 
मान्य अशा कांय अटिंचेर सँक्शन जालो. पूण ग्रँटीचो प्रस्न सुटलो ना. 
*...तुमी दिल्ली ग्रँट ह्या रिणावयलें कळेतर पावोवपांतच बाद जातलो.' ताणें म्हळें. 
'कळंतर मागीर माफ करूं येता..." तांणी म्हळें. 
“उतर दियात.' ताणें आशेन म्हळें. 
“विचार करून कळयतात.' आनेक जैत मेळळें. 
पूण ğe वाडोवपाचेर ते बदले नात. ताणें आपणाली निर्शेणी परगटायली. देडशांचे 
दोनशीं कुरोट लेगीत केल्यार ताका उपकरतालें. पूण आपणाली असमर्थताय तांणी 
उलोवन दाखोवपाबगर कांयच केलेंना. 
सांजची प्रेस कॉन्फरन्स घेतली. तो सकाळच्या भाशणाच्याच सुरांत उलयलो. 
वायटशें जालें ना. विकसीत देश विकसनशील देशांक अर्थीक पालव दिवपाक खांकुडटात 
असो शिणूय ताणें काडलो. फ्रेंच मंत्र्यानूय दोनूय देशांमजगतीं जाल्ल्या कराराविशीं 
खबर दिली. आनी तागेले हे भेटेन दोनूय देशांमदले संबंद चड बरे आनी घट 
जाले अशें समादान उक्तावन दाखयलें. जॉइण्ट स्टेटमेन्टाच्यो प्रती सगल्यांक वांटून 
प्रेस कॉन्फरन्स सोंपयली. 
रातीकडेन फ्रान्साच्या राष्ट्राध्यक्षान खास डिनर दवरिल्लें. आटाप भोव मोटो आनी 
भौमानाचो आशिल्लो. ड्रिंक्स आनी खाना सोंपता म्हणसर कळाव जालो. स्नेहपूर्ण 
निरोप घेवन तो परतलो. 
रातभर न्हीद पडनासली. तशें पळयल्यार उलोवणीं बरीं जाल्लीं. आनी कामूय 
बेस बरें सादिल्लें. फकत तितली ग्रँट वाडोवन मेळिल्ली जाल्यार जैत शेंकड्या 
शंबर पूर्ण जातासलें. 
ताणें दोळे धांपून घेतले. शाळेंत आपणाकडेन झगडपी सवंगडी दोळ्यांमुखार हाडले. 
ते याद काडटात आसतलेच. कितें म्हणटात काय आतां? कोणें धरिल्लें तो आज 
ह्या पदाक पावत म्हूण! 
न्हिदतां न्हिदतां बापूय दोळ्यांमुखार आयलो... तोच हांसो. 
...कित्याक ? हांसता कित्याक ? 

...तूं तस्सो आसा. APA बदलूंक ना. 
...कित्याक म्हणटा तूं अशें ? 
पूण जाप आयली ना. हांसो मात तोच. 


सकाळीं उठटनाच ताणें पेपर उकते केले. फ्रेंच ताका कळनासली. पूण मा 
वाचल्यार अदमास मेळटालो. 

सगळ्या पत्रांनी ताचे राष्ट्राध्यक्षा वांगडा काडिल्ले फोटो आयिल्ले. 

वाचतां वाचतां ताची नदर त्या कार्टुनाचेर थिरावली... 

सट्‌ करून बापायली रातची मुद्रा नदरे मुखार आयली... तूं तस्सो आसा... 
मात्त बदलूंक ना... 

कार्टुनाचेर चित्र आसलें. तो सो बसकण मारून बसला. फुड्यांत चेपें उरफाटें 
करून दवरलां आनी फ्रेंच मंत्री तातूंत दुडवांच्यो नोटी उडयता. 

फरक इतलोच, थंय कट्टी नाशिल्ली. 


a a a 

4. 


मिंगेलीलीं घरचीं 


मीन सोंपलें आनी मिगेल घरा परतुपाक लागलो. 

'कू ५ ओ 5', कोगळाचो साद कानार पडलो. 

'हें म्हाका सोदीत हिंगाय येयलें fea.’ मिंगेलीन मनांतल्या मनांत म्हळे आनी 
मागीर 'संवसारांत कितें एकूच कोगूळ आहा ?' असो प्रस्न आपणाकूच विचारून 
हांसलो. 

‘Sis मिंगलू, हांसोत वयता सो रे? ASIA सागवाद धाडल्या काय चेडवाचो 
उगडास येयलो ?' वाटेवाटेर रॉकसांतानान मिंगेलीक हडकिलो. आनी जापेक 
रावनासतना चलत रावलो. 

मिंगेल आतां अडेचो हांसलो. रॉकसांतान मिंगेलीलो लहानपणा सावन इश्ट. मातसो 
उबो रावन सारकी खबर तरी घेवपाची न्हय पापयान ? चेड्याच्या आनी चेडवाच्या 
नांवान चाळयलो आनी चलत रावलो. गेलो म्हूण सुटलो ना जाल्यार मिंगेल आपणाल्यो 
चार खबरी सांगून वयल्यान रॉकसांतानालींय चार Hal वयर काडले बगर सोडचो 
नासलो. तेच खातीर जावये, रॉकसांतानान थारनासतना कूस मारिल्ली. 

मिंगेल दारांत पावलो तेन्ना कां कां करीत कावळे कोलावपाक लागले. 

'राबाय, राबाय... वगत चड जालो? सदां भाशेन येयलां. तुमकां ard लेगीत 
पासियेंस ना.' अशें उलयत भितर गेलो. रातीकडेन जेवतना कुशीक काडून दवरिल्लें 
शील घेवन भायर आयलो. आनी तोंडान कां कां करीत मूठमूठ गोटे घेवन शिंवरावन 
उडयले. US कावळ्यांचो कुलकुलाट ! वीस पंचवीस कावळे झोपय मारून गोटे तोंचूक 
लागले. मदींच तोंच दुसऱयाक मारून धांवडायतात तें पळोवन मिंगेलीन म्हळे, 'कितूऽ 
पासा सांगले तुमकां east करनाकाय. आनीक जाय जाल्यार आनीक घालतां. 
सुशेगाद GA. पोटा आशेचे लाळये खंयचे !'' 

मिंगेलीन ताटली पुसून निमणे गोटे शेंवटिले तेन्ना हातांतले गोटे झोमून z | 
कावळे लागीं आयिल्ले. मिंगेल सोपणांचेर बसलो. कावळ्यांच्यो लटाफटी सों 
निमणो गोटो तोंचून निमणो कावळो उडून गेलो आनी मिंगेल उठून भितर आयलो. 

'गेले तुगेले सोयरे ?' फेलिझान च्या कोपांत ओतीत विचारलें. 

'सोयरे ते? सर्दीच येतात तेंकां सोयरे म्हण्टाय ? ते आमगेले घरचेच. 
धुवन ward कोप हातांत घेवन मिंगेलीन सांगलें. “घरचे मात सोयरे जाल्यात.' 

'सोयरे केशे? फाटल्या चार वर्सांत व्हिक्टरूय येयलो ना आनी लुसीय 
ना. मांय पाय आहा काय ना तें लेगीत तेंकां खबर आसपार ना. देवान 
दिलीं तीं लेगीत gare!’ फेलिझान आपणाले च्याचो घोंट मारीत म्हळें. 

'तूं आनी त्या व्हिक्टराक आंबे घेवन वच म्हणटाली न्हू? गार्फाक सगलेच णोय 
आंबे लागल्याय जाल्यार तुका तेंचो उगडास येता - हांव पयलेंच सांगतां - हांव 
वचपार ना. व्हिक्टरान आतां मोटोर घेयलां - टुरिस्ट टॅक्सी खूय! पूण एक दीस 
मांयपायक कोलव्यां तरी व्हरोन हाडया येशें दिसलां तेका ?' 

च्या सोंपोवन फेलीझ उठली. “पुरो आतां. पोरूं मांगाद करून लुसीक धाडून 
दिलेलें तें daa R? तें तूं विसरलो ?' 

मिंगेल विसरूंक ना. तारवटी किस्तोद मुंबय वतना ताणें लुसी खातीर. मांगाद 
धाडिल्लें. लुसीन पावलें म्हूण लेगीत कळयलें ना. दोन म्हयन्यांनी किस्तोदीलीच 
तारवावयल्यान चीट आयिल्ली. लुसीन तें मांगाद किस्तोदीकच खावपाक Red 
किस्तोदीन आनी बोटी वयल्या तागेल्या सगल्या इश्टांनी रुचीन खाल्लें खंय! 

लुसियाना म्हळ्यार मिंगेल-फेलीझाच्या काळजाचो कुडको. मिंगेल फकत सेगुंदग्राव 
Tech. लुसी एस.एस.सी. पास जाले तेन्ना मिंगेलीले खोशयेक अंतपार उरलो नासलो. 
ताणें ताका कॉलेजीक धाडिल्लें. बी.ए. पास जालें तेन्ना मिंगेलीन सर्गाक हात लायलो. 
लुसीन Fes, ''पाय, आतां गोवा युनिव्हर्सिटी जाल्या. हांव एम.ए. शिकतां.'” मिंगेलीन 
खोशयेन आं Feed, तितले म्हणसर व्हिक्टर हायर सेकंडरींत गेलो. पगाराचेर ताण 
पडटालो. पूण मिंगेलीन पर्वा केली ना. एम.ए.चें पयलें वर्स सोंपचे पयलींच लुसीन 
मायपाय मुखार काळजाचो गूट उकतो केलो. 

“UR, हांव... म्हजो एक फ्रेंड आहा. आमी काजार जावंक सोदतांव.' 

मिंगेल-फेलीझ गोंदळून गेल्लीं. फुडल्या शिक्षणाचे frà? भुरगो कोण? आनी 
काजार म्हळ्यार येदो व्हडलो खर्च? 

चार्ली अब्राहम हो मुंबयच्या एका गिरेस्त घराब्यांतलो तरणाटो. गोवा युनिव्हर्सिटींतलें 
शिक्षण निकतेंच सोंपिल्लें. गोंयकार न्हय म्हूण मिंगेलीक मातशें वायट दिशिल्लें. 
इस्ट इंडियन खंय तो. पूण मुंबय सारकिल्या शारांत इंपोर्ट-एक्स्पोर्टचो व्हडलो बिझनेस 


५६ भुरगीं म्हगेलीं तीं 


आनी पॅडर रोडचेर स्वतंत्र बंगलो. बाय लुसी सुखांत उरतलें म्हूण मिंगेलीन ना 
म्हळें ना. एक दीस चार्लीचीं मम्मी-पप्पा मर्सिडीस बेंझ घेवन मिंगेलील्या दारांत 
आयलीं. नाकाक लेंस लायलो ना तरी घर तांकां मानवलें ना म्हणपाचें स्पश्टपणान 
जाणवलें. ती तांची निमणी भेट. 

मिंगेल आनी फेलीझ तांगेले गिरेस्तकायेमुखार चेपणाक पडिल्ले वरी वावुरिल्लीं. 
आमकां लुसी पसंत आसा, आनी काजराचो जावं भांगराचो कसलोच हुस्को तुमी 
करूं नाकात, तांचें काजार सिवील पद्धतीन जातलें म्हूण सांगलें तेन्ना मिंगेलीक 
सूड जाल्लें. तीं लुसीक घेवन गेलीं. आनी मुंबय व्हडा दबाज्यान काजाराची पार्टी 
दिली. मिंगेलीक सांगलें लेगीत ना. गोमीश भाटकारालो चेडो टायम्सांत व्हडे पदवेर 
काम करता. ताका आपोवणें आशिल्ल्यान ताचे कडल्यान Hood. काजरा उपरांत 
लुसीन फकत एक चीट बरयल्ली. उपरांत चेडवाक पळयन दिसलें म्हूण मिंगेलीन 
वचपाची तयारी केली तेन्ना मात जाप आयली - तुमी येवं नाकात. डिसेंबरांत 
एक्सपोझिशन आसा. आमी सगलीं येतलीं. तेन्ना मेळटां. 

मिंगेल-फेलीझ कितलीं खुशाल आसलीं. थारायल्ले प्रमाण सगलीं आयलीं. 
फायव्ह-स्टार हॉटेलांत रावलीं. मर्दी एक दीस लुसी एकलेंच मांय-पायगेर आयलें. 
सोयरें कशें पयस पयस वावुरलें. 'नविदाद' आसा म्हूण लेगीत विचारतकीर सांगलें. 
दुवाळ्यांचें विचारतकीर हांसलें. “तूं कितें दितली मांय? म्हाका कांयच फाल्त ना. 
तुकाच कितेंय जाय जाल्यार सांग.' 

ते उपरांत बाब जालो म्हूण चीट आयली. ती लेगीत तीन म्हयन्यांनी. आतां 
बाब सात वर्साचो जाला आसतलो. फाटल्यान एक बाय आसा म्हूण आयकलां. 
पूण... 

च्यक्‌... च्यक्‌... चानयेच्या त्या आवाजान मिंगेलीली तनरी भंगली. 

'पाडा पोडों म्हुजें. दूद घायलें आनी सकलाकूच Geo.’ अशें म्हणीत फेलीझान 
आलिमिनाची पातळेली ताटली उखलून तामरेतीचेर चडून वयर पारेतीचेर दवरली. 
हाली ही चानी दुदाक संवकल्या. Weel येता. 

फेलीझाले हे वणटी कुशीक भायले वटेन एक कावाथो वाडला. ताच्या चुडटां 
वयल्यान चानयो नळ्यांचेर भोंवतात. केन्ना सांवळी सोदीत भितरल्या वांशांचेर नाचतात. 
फार्टी एक दीस एक चानी अचकीत वांशा वयल्यान धांवतना निसरून सकयल 
पडली आनी निर्णेवन मेलले वरी जाली. फेलीझान बेगबेगीन तिका उदकाचो हात 
लावन पोशेली. चिमटेन उदक फाफुडलें. हेच आलिमिनाचे ताटलेंत इल्लेशें दूद 
घालें आनी चानये मुखार दवरलें. सावचीत जातकीर चानयेक थंयच दवरून ती 
पयस गेली. चानी पयलीं भियेली. मागीर ceqa ge चिंवपाक लागली. उपरांत 

मात मज्जा जाली. चानयेक वणटीर चडपाक येना जालें. ती सगळें घरभर 
लागली. फेलीझान मागीर एक वांसो हाडलो आनी वणटीक तेंकून तिरको र 
चानी सडसडीत चडून गेली. तेन्नाच्यान फेलीझ सद्दां सकाळीं च्यांत दूद 
ताटलेंतूय थोडें घालताली आनी तामरेतीचेर चडून वणटीचेर दवरताली. हालीं 
तर हे चानये वांगडा दोन धाकटुल्यो चानयोय येवपाक लागिल्ल्यो. 

'हे आवयन पिलांकूय गोडी लायल्या दुदाची.' फेलीझाल्या उतरांचेर 
विचारिल्लें, 'दुदाची काय तुजी ?' आनी तें आयकून फेलीझाल्या काळजा वयल 
मोरापांख भोंविल्लें. 


च्याचें कोप विसळून दवरून मिंगेल उठलो. पिकूंक घाल्ले आंबे तण कुशीक 
काडून पळयले. 

“आगो फेलीझ, फाल्यां म्हुटल्यार पिकतले हे आंबे. म्हाका दिसोता, पोनास 
आंबे विकोन उडोवंया. तुका केशें दिसता ?' 

'पोनास कित्याक ? सगलेच विकोंया. कोण खाललो इतू आंबे 2’ फेलीझान म्हळे. 

“तुज्या गोश्ताचे मुगो हे! पंचवीस तरी दवरोंया.' 

“नाका. दवरतलोच जाल्यार पांच दवर. चार आमकां. आनी एक चानयेक.' फेलीझान 
सांगले. 

'तेशें जाल्यार फाल्यां सकाळींच व्हरतां. वास्को प्रेस बरो मेळटा खूंय. पयले 
गाडयेर वयतां. बरो प्रेस मेळ्यार पुरो. अशें म्हणीत मिंगेल उठलो. 'सोमतेंच रेशन 
हाडोंक मेळटले.' 

'निसत्याक हाडना ?' फेलीझान उगडास केलो. 

'आसों. GR आहा मुगो ? तेजीच कडी कर. 

हरशी जाल्यार मिंगेलीक बाजारांत वचून चकाटां मारपाक मानवतालें. पूण हालीं 
ताका कोण लागीं करनासलो. पयलीं रुपयाचो सोरो घाल्यार कोणूय IAL आयकतालो. 
पूण हाली सगलेच ताका चुकयताले. पयलीं सदळ आशिल्लो मिंगेलीचो हात हालीं 
मोटवो जाल्लो. कोणाकूय कोपाचें दिवचें पडत म्हूण खासा मिंगेलीनूय बारां-गादयेचेर 
वचप सोडिल्लें. तेन्नाच्यान तागेल्यो GER आयकुप्यांक फुरसत मेळना जाल्ली. 

पूण मिंगेल ,तसो निर्शेवंक नासलो. नाल्ल बी विकून चार पयशे गांठीक मेळटकीर 
तो पावभर सोरो हाडून घरांत दवरतालो. आनी चडच एकलेपण जाणवलें जाल्यार 
इल्लें कुट्ट करून फाटले वटेन वचून आंतेरीर बशिल्ले साळोरे कडेन वा आंब्याच्या 
गच्च पानांनी लिपून सादोवपी कोगळा कडेन झांक झांक झांकतालो. कोण ना मेळ्ळे 
जाल्यार झांकड्यांक कावळे लेगीत उपकरताले मागीर. 


sc भुरगीं म्हगेलीं तीं 


घराचे फाटले वटेन कुकडांचो घूड आनी तेंकुनूच गोरवांचो गोठो आशिल्लो. 
फेलीझाच्यान नज जातकीर गोरवां विकून उडयल्यार हरशीं सात आठ वर्सा जालीं. 
पूण मिंगेलीन गोठो मात सांबाळून दवरला. फेलीझ गोठो मोडुंया म्हणटालें. पूण 
मिंगेलीनूच नाका म्हळें. हालींसराक गांवांनी खूब घांटी लोक भरला. खोंपींनी रावपाक 
मेळ्यार लेगीत पन्नास शंबर रुपये भाडें फारीक करतात. फाल्यां आपूण मेंलों जाल्यार 
फेलीझ साप वाऱ्यार Usd न्हय; खोंपीत कोणूय रावपाक आयल्यार दुडूय मेळटले 
आनी मनशांची जागूय मेळटली... एक दीस aT ताणें म्हळें जाल्यार फेलीझ तापलें. 
‘at कितें मर्णा-पिराय तेंकल्या ?' म्हण तिडकलें. आनी आमोरी म्हणसर निवळळें. 
म्हणूंक लागलें, “तूं सांगोता तें खरें मिंगलू. फाल्यां हांव AA जाल्यार तुकाय कोणूय 
शेजार जायो =e? शिंवया ती खोंप...' 

पयरच चुडटांनी शिंवन लेगीत उडयली. थंय बसल्यार बरो वारो येता म्हूण मिंगेलीन 
एक वॉल्तेरूय थंय व्हरून दवरलां. आतांय मिंगेल नुस्त्या बाजारांत वचपाचें टाळून 
गोठ्या कडेन आयलो. 

‘HSAs.’ 

कोगळाचो साद कानार पडलो. फाटलीं चार वर्सा तो हो साद आयकता. सुरवेक 
ताका दिसतालें, हो साद लुसीचो. तें उगडास काडटा आसतलें. लुसी ल्हान आसतना 
मिंगेल चुकनासतना बाबूल्या गाड्या वयलीं भर्जी हाडटालो. लुसीक आवडटात म्हणून. 
व्हिक्टर मागीर तिडकतालो. ताका आवडटात म्हूण मिंगेल केन्ना केन्ना पॅटीसूय हाडटालो. 
पॅटीस म्हारग पडटाले म्हूण जावंये, मिंगेलीक भजी हाडपाक आवडटालें. नकळटना 
मिंगेलीन स्वास ओडून घेतलो. ताज्ज्या भज्यांचो घमघम नाकांत भरिल्ले वरी दिसलें. 

कूऽओऽ - लुसी उगडास काडटा आसतलें! कोगळा वरी लुसीलोय ताळो गोड 
आसलो. Sold FARR गायतना लेगीत लुसीलो गोड आवाज ज्युस्त वळखूक 
मेळटालो. 

पयलीं पयलीं मिंगलीक कोगळाची खूबच लक्तुबाय दिसताली. पूण एक दीस 
कॉलेजींत शिकपी जोस्लीनान ताका सांगलें, साद घालता ती मादी न्हय. तो नर... 
तशें जाल्यार... तशें जाल्यार हो व्हिक्टर काय? आसा काय ताका त्या पॅटिसांचो 
उगडास ?.. व्हिक्टरच आसुंये तो. देखुनूच सामकार येना. पयस आडोसाक रावन 
सादयता. येवजून मिंगेल पेरी कडेन आयलो. हे खोंपी पेल्यान आशिल्ले पेरीक 
लागिल्लीं tet फातरावपाक पयलीं भुरगीं येतालीं तेन्ना मिंगेल तांकां धांवडायतालो. 
पूण पोरूं पेरीचे वयले तेंगशेर मिंगेलीन दोन कीर पळयले. झाडपिकीं पेरां तोंचायताले. 
कितलो खोशी जाल्लो तें दृश्य पळोवन मिंगेल! मागीर ताका अचकीत येवजल्लें; 
दोन नाल्ल्यो घेवन त्यो घांसून खरवडावन निवळ केल्ल्यो. आनी पोरूं पावस सोंपतकीर 

हे पेरीच्या कैकल्यां मदल्या खांकोळांनी सुवात करून थंय ह्यो नाल्ल्यो दवरिल्ल्यो. 
आनी सदुदां सकाळीं मिसाक वचचे पयलीं एकेंत तांदूळ आनी दुसरेंत नासणे घालून 
दवरतालो. सांज जातासर दोनूय नाल्ल्यो रित्यो जाताल्यो 

आतां मिंगेल लागीं येनाफुडें एक पिटकोळी ats करून उडून गेली. वयले ताळये 
वयली साळोरी मात थंयच नाल्ले लागसार बसून आशिल्ली. मिंगेलीन वोत दोळ्यांर 
मारता म्हूण हात दोळ्यांर धरून वयर पळयलें जाल्यार साळोरेनूय मान वांकडी 
करून ताचेकडेन पळयलें आनी खीणभर अनमनिल्ले भशेन करून उडून गेली. 

मिंगेलीन मज घेवन पळयलें. दोनूय नाल्ल्यांनी आजुनूय कणयो उरिल्ल्यो. आपणें 
हात वयर केल्लो पळोवन साळोरी उपार्शी पोटार बी उडून गेली ना मूं असो दुबाव 
येवन मिंगेल खिन्नटलो. आनी फाटल्या पांयांनी येवन खोंपी भायर दवरिल्लें वॉल्तेर 
सावळेक-शें घेवन बसलो. 

त्या कोगळा परस ही साळोरीच बरी. मात लेगीत भियेना. फार्टी खोंप शिंवतना 
तर हाता कडेन येवन लेगीत सुक्यो काडयो बडयो व्हरताली. आंबे पिकोवपाक 
उपकरतलें म्हूण दवरिल्ल्या तणांतल्यो विशेक तणा areal हिणें दोळ्यां मुखार 
फारायिल्ल्यो. फेलीझान म्हणिल्लें लेगीत, alex बांदता आसतली म्हूण. हालीं हालीं 
तर मिंगेल बगलेक आयल्यार लेगीत उडून वचनासली. पोशिल्ले वरी लागींलागींच 
भोवताली. ती येता म्हूण मिंगेल चार कणयो चडच नाल्लेंत घालूंक लागिल्लो. 

पयरूच फेलीझान म्हणिल्लें - ''आरे, दिसाक मूठ मूठ नाल्लेंत घालता ते 
'म्हयन्याक किला परस चड जातले मुरे! आतां बंद कर न्हू!” 

त्या उतराक मिंगेलीक राग आयिल्लो. 

'व्हिक्टर-लुसी घरांत आसलेलीं जाल्यार तेंकां कितुलो वरोव लागतासलो तें 
चिंतून चय आनी मागीर उलय. हिंगा कितलीं सुकणीं पोट भरतात चयलां तुयें ? 
आनी मागीर मनांतल्या समादानाक वाट करून दीत ताणें सांगिल्लें, 'जाणा फेलीझ, 
हालीं ती साळोरी जावं हेर सुकणीं, हांव बगलेक येयल्यार लेगीत उडोन वोसनाय.' 

व्हिक्टर मात तोंड घेवन गेलो तो परतो आयलो ना. बऱ्या दुडवांकारागेर जल्माक 
येवपाक जाय आशिल्लो. 

मिंगेल कांय पयशेकार न्हय. दर्जी बापायलो एकसुरो पूत. पुतुगेज सेगुंदग्राव शिकता 
आनी फुडल्यो दोन यत्ता इंग्लीश शिकता म्हणसर ज्याम जाल्लो. इल्लेशे वळखीन 
सरकारी ऑफिसांत प्यून म्हूण लागिल्लो. तीस वर्सा चाकरी करून एल्‌.डी.सी. 
म्हूण निवृत्त जालो तेन्ना प्रोव्हिडंट फंड आनी हेर og मेळून चाळीस हजार रुपये 
हातांत पडिल्ले. इतले gg एके रकमेंत पळोवपाची तागेली ती पयलीच खेप आसली. 
पूण दुडू पळोवन तो भुल्लुसलो ना. माथ्या वयलीं वी आजून देंवंक नासलीं. 

aed काजार पयलींच जाल्ल्यान तो हुस्को नासलो. पूण घर मोडचे पयलीं दुरुस्त 
करपाचें आसलें. मदल्या काळार ऑफिसा कडल्यान रीण काडून घर आनी घरा 
फाटली थोडी सुवात भाटकारा कडल्यान विकती घेवन आपणाल्या नांवार केल्ली. 
त्या रिणाची बाकी वाशील घालून हातांत पडिल्ले चाळीस हजार - तातुंतल्यान 
_ घराची मोडूंक आयिल्ली मातयेची पारेत, एक खांबो वांकडो जाल्लें बल्कांव, घरा 
फाटल्या भाटा कुडक्‍्याचो वावर, व्हिक्टराचें शिक्षण... आनी सगल्यांत म्हत्वाचें म्हळ्यार 
आपणालो आनी बायलेचो फुडार, 

रिटायर जालों तरी आजून बागवंक ना म्हणसर दुसरी नोकरी खंयूय मेळटा 
जाल्यार पळोवपाक जाय अशें मिंगेल येवजिता आसतनाच व्हिक्टरान आपणालें व्हडें 
ताणले. 

'पाय, हांयें चिंतलां - दरया वेळार हांव शॅक घालतां. हो बिझनेस एकदम Hic! 
टुरिस्ट बी खूब येताय. 

व्हिक्टरालें उत्तेजीत तोंड पळोवन मिंगेलीक अजाप जालें. खीणभर मनांत आयलें, 
हो म्हाका विचारता काय सांगता ? i 

'आरे, पूण आजून तुगे कॉलेज..." 

'पाय, कॉलेजींत टायम वेस्ट करपा परस येन्नाच बिझनेसांत पडप बरें. बी.कॉम. 
जावन बेकार हेडचे परस आपणागे बिझनेस करप बरें न्हू ?' 

'आरे, पूण बिश्टोच...' 

'बिश्टेंड न्हू पाय. म्हाका एक शॅक मेळटा. हो चान्स आनकोडेन येवपार T.’ 
व्हिक्टर उमेदीन उचांबळ जावन उलयतालो. 

'आनी ते पासत दुडू खंयचे हाडटलो ?' मिंगेलीन सादेपणान विचारलें. 

'लुकोडेन आहाय ते! तूं कितें करतलो त्या दुडवांचें ? बँकेंत दवरोन धा पर्सेट 
इंटरेस्ट खातलो ? ते परस म्हुकोडेन दी. दोन वर्सा भितर दोबराद करून दितां.' 

मिंगेलीक उतर फुटना जालें. शॅक ! बेंजामिनाल्या चेड्यान शॅक घाल्लें. थंय घुंवळे 
वखदांय विकतात खंय. बेंजामिनच दोळ्यांत उदक काडून सांगतालो, ड्रग्स विकतां 
विकतां चेडोय घेवपाक लागलो म्हूण! हाता भायर गेला खंय तो आतां! मिंगेलीक 
व्हिक्टराचो हुसको दिसपाक लागलो. 

“बाब, तूं तेतूंत पडनाका. शॅक चलोवन कोणाचेंच बरें जालोलें ना." मिंगेलीन 
समजावपाचो यत्न केलो., 

व्हिक्टर पयलीं अजापान आनी मागीर रागानसो उलयलो. 'कोणें सांगिलां तुका ? 
शॅक चलोवन लोकांनी हाजरांनी जोडले. शॅक घालोंक पंचायती कोडेन लोक हुज्जोत 
करताय. आनी तूं सांगोता, कोणागेलेंच बरें जालोलें ना म्हुण्ण ?' 

मिंगेलीक कांयच येवजना जालें. घराची दुरुः गी, भाटांतलो वावर, जाण्टेपणांतलीं 
दुयेंसां... व्हिक्टर मात तेमाक पेटिल्ले वरी कसोच हट सोडिना जालो तेन्ना फेलीझाक 
विचारून ताणें निर्णय सांगलो. 

मिंगेली कडल्यान ‘ar’ ही जाप आयकून व्हिक्टर शेंवटलो. 

'तूंच खा ते दुडू. म्हाका तेंतुंतलो पाणदुडू नाका. लोक आपणागेल्या भुरग्यांक 
वयर काडपा पासोत भाटां लेगीत विकताय. आनी तूं दुडू आसोन दिना? तुका 
कितें दिसोलें - ga दिले नाथ जाल्यार हांव वयर पडटलों? चय तूं. हांव तें 
शॅक घेयले बगर रावपार ना. म्हाका तुमगे भीक नाका आनी काकुटूय नाका. हांव 
आयच्यान - न्हू - आतांसान वयतां हिंगाचो. आनकोडेन पांय दिवपार ना ह्या 
घरांत.' 

आनी खर्‍्यांनीच मांयचे विनवणेक जुमाननासतना मुस्तायकी बांदून व्हिक्टर घर 
सोडून गेलो. घर रितें करून गेलो. मिंगेलीच्या पोटांत फोण घालून गेला. मोयपासाची 
नाळ तोडून गेलो. 

दोन दीस वाट पळोवनूय व्हिक्टर परतलो ना तेन्ना मिंगेलीक राग आयलो. तो 
गांवभर सांगीत सुटलो. पूत पारपोळ जाल।, आपणालें आयकना, ताका आतां मस्ती 
मारल्या, तो वायट HAH संवकला, वायट धयांत पडूंक स। उता. आपणें ताका 
कसो समजायलो, आडायलो... सकाळीं अर्द पाव, सांजचो अर्द पाव कोपाचें मारप 
आनी झांक झांक झांकप. मिंगेलीच्या खुस्तार ताळो ओलो करून आयकुपीय मेळटाले. 
पूण तीन चार म्हयने अशे वतकीर फेलीझान ताका ताळ्यार हाडलो. पाव पाव 
सोरो हाडून घरांत दवरलो आनी घराच्या वावराक हात घालो. मिंगेलीनूय कामाक 
हातभार लायलो. मागीर भाटांतलो वावर केलो. खणणी, आळीं, सारें... वावराचें 
चक्र सुरू जालें तसो झांकपाक वेळ उणो मेळूंक लागलो. 

इतले मजगतीं पुताच्यो गजाली कानार पडटाल्यो. पुतान dae शॅक घालां... 
शॅक बरें चलता... पंजाबा सावन रांदपी हाडल्यात. रातची गिरायकांची लूट पडटा. 
आयकून बरें दिसतालें आनी रागूय येतालो. शॅक चलोवप बऱ्या मनशांचें काम न्हय. 
थंय घुंवळे-वखदांचो वेपार चलता. व्हिक्टरूय करता आसतलो. एक दीस सांपडटलो 
तेन्ना त्रासांत पडटलो. तशें जालें जाल्यार मात - मिंगेलीन थारावन दवरिल्लें - 
बऱ्यांतलो बरो वकील करून ताका सोडोवपच. मागीर व्हिक्टर पर्थून शॅकाचे वाटेक 
वचचो ना. 

.-व्हिक्टरान मोटार सायकल घेतली... वर्साभितर कोलव्यां एक हॉटेल चलोवपाक 
घेतलें. गांवचेच दोग जाण आतां त्या हॉटेलांत सिर्विसेक रावल्यात... पुलान एक 
प्रायव्हेट टॅक्सी घेतल्या... मडगांवां बँकेत अकाऊंट उकतो केला खंय... टप्प्या टप्प्यान 

खबरो कानार पडत रावल्यो. 

व्हिक्टराचे वाडटे आस्पतीची खबर आयकून मिंगेल खोशी जातालो. पूण दुबाव 
फाट सोडिनासले. शॅकाचेर घुंवळे-वखदां विकना कित्यावयल्यान ? बँके कडल्यान 
व्हडलें रीण काडलां नासुंये कित्यावयल्यान ?... एक मात जाल्लें. आतां मिंगेल पुता 
विशीं लोकांकडेन उलयनासलो. लोकच पुताच्यो खबरो ताका सांगूंक लागिल्ले. 

चूक पुताची आसली काय म्हजी, हो प्रस्न मिंगेलीक सतायतालो. जाप सोदपाक 
तो फेलीझा कडेन वाद घालतालो. ज्या दिसा आपणालें कशें चुकलें ना तें निश्ठून 
सांगतालो त्या दिसा फेलीझ Gard सांगणें आयकून घेतिल्लें जाल्यार बरें जावपाचें 
म्हूण दोश आपणाचेर घेतालें. आनी ज्या दिसा मिंगेल आपूण पुताक समजुपाक 
चुकलों म्हूण आपणाकूच दुशण दितालो त्या दिसा फेलीझ पुताचें कशें चुकलें तें 
विस्कटावन सांगतालें. 

मानुएल भाटकार आदवोगाद पुताले मारुती गाडयेन भोंवतना मिंगेलीक ताची 
नसाय दिसताली. जाल्यार जुआंवालें घरबेंस आपणाल्या नांवार करून घेवन तागेल्या 
पुतान जुआंवाक आल्बेर्गीत दवरिल्लें आयकून आपूण बरो सुटलों म्हूण मिंगेल सुस्कारो 
सोडटालो. 

जालें तें जालें. फाटलें विसरून पुतान आपणासरीं येवचें अशें मिंगेलीक खूब 
दिसतालें. एक दोन खेपेक ताणें व्हिक्टराच्या कानार पावचें अशे तरेन तागेल्या 
इश्टां कडेन तशें उलोवनूय दाखयलें. पूण व्हिक्टर आयलो ना. गांवांत येवन वतालो. 
पूण मेळनासलो. फेस्ता दिसा मुजरत येतालो. प्रेज्देंतीगेर जेवपाक वतालो. पूण मांयपायक 
पाचार लेगीत नासलो. कोणाकडेन खबर लेगीत घेनासलो. 

पयसुल्ल्यान कोणतरी पाचारता हाची जाणविकाय जावन उगडासांच्या रानांत 
शेणिल्लो मिंगेल AAR आयलो. 

‘ais मिंगलू 5!' 

'साल्वादोरालो आवाज सो दिसता' अशें म्हणीत मिंगेल ताकतिकेन वॉल्तेरांतल्यान 
उठलो. सावळेत म्हूण दवरिल्ल्या वॉल्तेराचेर आतां वोत पडिललें तरी आपणाक 
भान कशें उरलें ना हाचें अजाप करतना ताच्या लक्षांत आयले, चड वेळ बसून 
कमरांत दुखूक लागिल्लें. ASR हात दवरून पांय उखलता म्हणसर फेलीझ मागीलदारा 
कडेन आयनलें. 

'आरे, कितें भेड्डो जाला? काय झेम येयिल्ली? तो सालू केदो वगत जालो 
तुका उले मारता.” 

'येयलों, येयलों. आत्ता आयकोंक येयलें. Asia मातशें दुखलें देखून... अशें 
म्हणीत मिंगेल फुडल्या दारांत आयलो. 

सालू विडी फुंकीत बल्कांवाचेर बशिल्लो. लांब पांयांची पँट धोंपरा पासून चार 
आंगळां वयर कातरून तिची हाफ पँट करून घाल्ल्या सालून माथ्यार एक पोरनें 
चेपेंय दवरिल्ल्यान तियात्रांतलें फकाणेर पात्र कसो तो दिसतालो. पूण सालूक सदां 
असोच पळोवन आयिल्ल्यांक ताचो अवतार संवकळीचो जाल्ल्यान हांसो येनासलो. 

'सालू, हरशीं आफयल्यार लेगीत पावना मुरे तूं! आयज ह्या अर्दान खूंय ?' 
मिंगेलीन थोमण्यानच येवकार दिलो. 

TA आफयल्यार हांव येयना ? नाका जाल्लें उलयनाका. पोरूं Ga रेकाद धाडलेलो 
त्या वगतार हांव अस्कत! पणसा वयल्यान पडोन वीस दीस न्हिदोन आसलो. 
त्या TAR तूं येयलेलो जापेक ? विडये पोंत शेंवटीत सालून थोमणो परतिलो. 

मिंगेलीन बें म्हळें. “तें आसों. आतां कित्याक येयलेलो ?’ 

'म्हादेवान सांगलें म्हाका, देखून..." 

बल्कांवाचेर कुले तेंकोवन मिंगेलीन अजापून विचारलें, 

'तेणें आनी कितें सांगलें ?' 

'पयर म्हादेव तुगे आंबे काडोंक येयलेलो न्हू? तेणें सांगलें - तुगे एका माडान 
कवळ सोडलां FET.’ 

'हय व्हय. Ris माड. मुडळ केन्ना लागली चयलीऽ ना. पावटीक पोनास नाल्ल 
दितालो. ORs मार्सा-पाडो केलो तो निमणो. नाल्ल झडटाय म्हुण्टासर बोंडे-चुडटां 
झडून बोडको जालो. मिंगेल सालूक सांगतालो म्हणचे परस आपणा लागींच बडबडटालो. 
'कोणागे पाडी दिश्ट लागली जाण कोण!” 

‘an दिसांनी वांशे केल्यार बरे gg मेळटले. मागीर पावस गेल्यार कुंड्या मोलाक 
कोणाक नाका. हांव करूं ?' 

तो शेंड्या विणें उबो म्हेड कसो माड मिंगेलीच्या दोळ्यां मुखार उबो रावलो. 
गजाल खरी. माड तर मेलाच. मोड येवन मोडून पडल्यार आनिकूय fda मोडून 
उडयत म्हूण भिरांत. 

'चय मिंगेल, म्हाका व्हडशे$ वांशे जाय. तुगे माडूय बरो आहा. हांयें चयला 
तो. दिता जाल्यार शेंबरांक म्हाका पावलो. फाल्यांच कातोरतां.' सालू वेव्हार उलयलो. 

'शेंबऱयान कितें जाता सालू ?' मिंगेलीक आस जाली. “दोन व्हडले करवे मेळटले. 
आनी एका करव्याक पांच पांच तरी वांशे. देडशांक करता जाल्यार चय. ना जाल्यार 
आसो...” 

'ना रे बाबा” अशें म्हणून सालू सोमतोच उठलो. 'म्हाका गरज देखून येयलेलों. 
वांशे येशेऽ मेळटाय. म्हाका दोन पाटयो जायो देखून माड सोदतां. पूण देडशें देमायज 
जाले. आसों. रेमतीगे आहा तो तेणें शेंबऱ्यांक व्हर म्हुळां.' 

मिंगेलील्या दोळ्यां मुखार शंबरांची नोट नाचूंक लागली. तितल्यान म्हयन्याचें 
रेशन येवन पडटलें हैं येवजून ताणें सालूक आडायलो. 'राब रे सालू. तुका न्हू 
करोन हांव Geen दितोलों ? तूंच कर तो माड.' 

सालून सोमतोच बोल्सांत हात घालो. पन्नासांची नोट काडून मिंगेलील्या हातांत 
दीत म्हळें, 'हें सिनाल दवर. उल्लोले पोनास कातरून जातरीच दितां. फाल्यां 
सकाळीं येतां मानायांक घेयन.' 

'नाका, नाका. फाल्यां म्हाका वास्को वयच्याक जायें. परां यो. जायना ?' मिंगेलीन 
काकुळटेक आयिल्ले वरी म्हळें. 

खीणभर अनमनून सालून तकली हालयली. “परां जाल्यार परां. पूण मागीर फुडें 
धुकलनाका.' 

Ri केन्नाय यो तूं. सामकें सेर्त!' अशें म्हणून मिंगेल सालू पयस वचसर थयच 
रावलो. आयचो दीस वायटसो गेलो ना... 

दुसऱ्या दिसा मिसाक वचून येनाफुडें ताणें कुळण्यांतले शिता गोटे कांकारपी कावळ्यां 
मुखार फापसून शेंवटिले. पूण तोंचावपाक घिट्टी करून आयिल्ल्या कावळ्यां कडेन 
गजालींक बसनासतना भितोडेक गेलो. आंबे ज्युस्त पिकिल्ले. आनीक चार दीस 
उरल्यार कुंवळटले आसले. तांतले बरे बरे पंदरा वीस आंबे फेलीझा खातीर काडून 
दवरले. उरिल्ले मेजले. साठ आनी णव. जड जावन ताणें कडेक काडिल्ल्यांतले 
आनीक स आंबे भरीक घालून पाऊणशीं केले. फेलीझान दिल्ली च्या ताळ्यांत 
रकोवन ताकतिकेन भायर सरलो. 

गाडी लेट जाल्ल्यान वास्को स्टेशनाचेर देवता म्हणसर वोत माथ्यार पाविल्लें. 
हाचेफुडें आनी गिरायक मेळटासर कितलो वेळ जातलो सांगूं येना अशें चिंतीत 
भायर सरतनाच स्टेशन मास्तरान हडकिलो. मिंगेलीन बेगबेगीन तिकेट भायर काडली. 
पूण स्टेशन मास्तर पोतयेंतल्या आंब्यांचें मोल विचारतालो. 

मिंगेल घुसपलो. वास्कोंत मुसरादांचें मोल कितें आसा काय? गांवच्या तिंठ्यार 
तीस रुपयांनी खपत ना खपत. पूण वास्कोंत... 

'सायब, पोनास रुपयान दूझ हे. तूं पांच उणे दी... 

“पन्नास ? चाळिसांत लेगीत कोणाक नाकात ते. सारके सांग.” मास्तरान म्हळें. 

राती फेलीझान म्हणिल्लें, सगळे विकल्यार दोनशीं तरी येवपाक जाय. 

इतले म्हणसर आनीक दोग जाण येवन आंबे पळोवपाक लागले. मास्तराक तें 
रुचलें ना शें दिसले. 

'कशे रे?' एकल्यान विचारलें. 

'पोनासानी बाबा.” मिंगेलीन तांकां फाफुडपाचे नदरेन म्हळें. 


मिंगेलीलीं घरचीं ६५ 


R आसात मरे!” GRIT म्हळें. 

“म्हाका दी रे एक डझन.” पयल्यान बोल्सांतली पोती काडली, 

'हांवें घेतल्यात ते सगळे. मास्तरान म्हळें आनी मिंगेलीली पोती घेवन र 
ऑफिसांत गेलो. मेजून घेवन म्हळें, 

'पंचेचाळिसांनी मरे? स डझनांचे दोनशीं सत्तर जातात. हे घे दुडू. वयले 
आंबे फाड्याचे सोड.' 

बाजारांत बसल्यार घडये चड दुडू ASA आसले. पूण वाटेवाटेर मेळळे तेय 
न्हय म्हूण रोखडीच परतुपी गाडी धरून मिंगेल दनपार देंवचे पयलीं घरा परतलो. 

फेलीझान जेवन घेतिल्लें. पूण कळाव करनासतना ताणें मिंगेलीक शीतकडी वाडली 
जेवनाफुडें मिंगेलीन फेलीझा खातीर काडून दवरिल्लो एक पिकोसो आंबो काडलो 
फोडलो. जाल्यार पयली फोड फेलीझान पारेतीचेर काडून दवरली - चानये खातीर 

दनपरां आड पडपाची सदची संवय कित्याक मोडुंया म्हण, कळाव जाल्लो तर 
मिंगेल हातरी घालून आड पडलो. जाग आयली तेन्ना वेळ बुडपाकडेन पाविल्लो 
गुरगुलेतांतलें थंड उदक पियेवन मिंगेलीन आंबे पिकपाक घाल्लें तण भरलें आर्न 
व्हरून गोठ्यांत उडयलें. तण घेवन भायर वचनाफुडें साळोरी a करून मुखावयल्यान 
उड्न घुंवन WR बसली. 

आरेच्या! आयज वास्को वचपाच्या बोवाळांत आपूण नाल्ल्यांनी वरव घालपाक 
विसरलों हें येवजून मिंगेल सडसडीत भितर गेलो. भाताचो Ps! आतां रितो Greet 
रेशनाचे तांदुळय सोंपत आयिल्ले. फाल्यां हाडूंक जाय, अशें येवजीत मिंगेलीन मूठभर 
तांदूळ आनी मूठभर नासणो काडलो. आनी भायर येवन नाल्ल्यांनी भरलो. 

मिंगेल थंय आसतनाच साळोरी flee करून आयली. sagda तोंच नाल्लेंत 
बुडयली आनी गिळपाक रावनासतना भूर्र करून पांखां फांकारून पयस गेली. 

'कूऽ ओऽ.' 

मिंगेलीची नदर आंब्यार गेली. पाडा पडिल्लो केन्नाच दिश्टी पडना. आपूण फाट 
करतकच तरी ह्या नाल्ल्यांनी दवरिल्ल्यो कणयो व्हरता काय ? भूक लागना तर 
ताका ? काय भायरच पोटभर मेळटा? मागीर सादयता तरी कित्याक? आतांय 
म्हूण खंय तरी लिपून रावला. त्या आंब्याच्या ताळयांनी आसूंक जाय. 

वॉल्तेराचेर बसत मिंगेलीन मोट्यान Fed, “तूं लिपोन कित्याक राबला ? सामकार 
यो मरे? हांव कितें खातां तुका? हात लेगीत लायना. फकत एक फावट देखों 
तरी दी.' 

फेलीझ तेन्नाच धोण घेवन दुकरांक आफोवपाक मागीलदारांत आयिल्ली. मिंगेलीलीं 
उतरा आयकून हांस हांस हांसली. आनी मागीर कोडसाणीन उलयलीः 

 'हेगेलीं भुरगीं हेज्या सामकार येनात. हीं सुकणीं कित्याक येतलीं ?' 
 ' मिंगेल चाळवलो. 'तूंय तेसलीच. तुज्यान खूंय तेंकां सांबाळोंक जालां? तुयेंच 
‘me लायली तेंची. हीं म्हुगेलीं सुकणीं लेगीत बरीं.' आनी उलयउलयत उठून बदुद 
घरांत गेलो. वास्को वतना घाल्ले पँटीच्या बोल्सांतले दोन रुपये काडून खोमसाच्या 
बोल्सांत घाले. फाटले वटेन फेलीझ 'बाऽ बाऽ' करून दुकरां-कुकडांक साद घालतालें. 
ताचे परस वयर आवाज काडून मिंगेलीन सांगलें - 'हांव तिंठ्या कोडेन वोसोन 
येतां गोऽ. 
आनी तो तिडकून इनासाले गादयेर वचपाक गेला म्हूण वळखून तो परतो येयसर 
फेलीझ ताका कितें कितें म्हणीत रावली. 
सकाळीं मिसा सावन येता, कावळ्यांक शितागोटे शिंवरायता, च्या घेता म्हणसर 
सालून साद घालो. सालू दोग मानायांक घेवन आयिल्लो. ward कोप ताकतिकेन 
विसळून दवरून मिंगेलीन जोती घाली. 
'तूं आनी कित्याक येता? ते कातरतले माड. वांशे पाटयो जाताय म्हणसर 
आयचो दीस पावपार ना." सालून म्हळें. 
'आसों. हांव बिश्टोऽ येतां. घरांत म्हूण कितें काम आहा?' अशें म्हूण सगले 
वांगडाच फाटले वटेनच्यान भाटांत आयले. | 
माड पळोवन एका मानायान म्हछें, 'कास्ताद आहा माड. सकल्या करव्याचे 
स वांशे जावच्याकूच जाये. वयल्याचे वांशे काडल्यार पांच. तेय लांबायेक धा हाती 
परस उणे R! 
मिंगेली मुखार अशें उलयिल्लें सालूक मानवलें ना. मिंगेलीक कालच्या 
स्टेशनमास्तरालें तोंड याद जालें. 
‘a मागीर चवंया”, सालून म्हळें. 'सकयल्या करव्याचे वांशे करया. वयल्याच्यो 
दोन पाटयो - आठ हातींच्यो. रॉकी, तूं वयर वॉस.' 
इतले म्हणसर साळोरी खंयच्यान तरी उडली. “आगो, तूं wa लिपोन आसलेलें ? 
STARR घायलेलो वोरोव सोंपयलो कितें गो ?' 
सालूक जावं हेरांक कांय समजलेंच ना. आपूण वगीच मोट्यान उलयलों अशें 
येवजून मिंगेल बाविल्ले वरी वगो रावलो. 
म्हणटासर गुठलायिल्लो राजू खांदार मारून रॉकी ASR चडलो. वयर पावलो. 
वयर वयर वता तें पळोवन सालून Fess, 'आरे, पुरो. आनीक वयर कित्याक वयता ?' 
'वगोऽ राव भाटकारा! वयर साळोरेन घोंटेर केला. पिलां आहाय मिस्ता.' रॉकी 
आनिकूय वयर ASH लागलो. 
पिलां ? म्हगेले साळोरेन पिलां काडल्यांत! आनी हो रॉकी तीं पिलां काडूंक 

वयर वता ! 

‘us, Us रॉकी. Ga सकला. पयलीं सकला देंव.” धेंक घाल्ले वरी मिंगेल 

मानाय अद्यरिच उरलो. 'बोबाट जाल्यार SSA वयतलीं भाटकारा. तुका 
जाल्यार तुका दवर.' 

“नाका, नाका. तूं पयलीं सकला देव. देव म्हण्टा न्हू! बेगीन देव.” जीव 
लागिल्ले वरी मिंगेल खासावीस जाल्लो. 

रॉकी देंवपाक लागलो. सालू अजापिल्लोय आनी घुसपल्लोय. मिंगेलीच्या 
थापटीत ताणें समजिकायेच्या सुरांत Fes, “आरे मिंगलू, माड मारतकीच 
पडटलो आनी पिलांय मरतलीं. ते परस काडूं दी तेका.” 

मिंगेलीचे तकलेर बडी मारिल्ले वरी जाली. निर्णल्ले वरी तो सैरभैर पळोवपाः 
लागलो. मानाय सकयल देंविललो पळोवन मिंगेल ताळ्यार आयलो. घोगरो जाल्ल्य 
आवाजान ताणें म्हळें, 

'ना, ना... माड मारचों ना हांव. हो माड मारनाकाय. तीं पिला... म्हगे साळोरेच 
लह 
सालूक हांसचें काय रडचें तेंच कळना जालें. 

“आरे मिंगलू, तुका पिशें लागलां ?’ 

'सालू, तूं... तूं मागीर मार तो माड. इतू बेगीन नाका. पिलांक उडोंक शिक 
दी. मागीर व्हर तूं तो माड. आनीक थोडेऽ दीस...” मिंगेलीन काकुळटेक येवन 
सांगले. 

“मागीर जायो तो कोणाक? काल उतर केलां आनी आयज नेगार agar? 
सालू पिकार जावन उलयलो. 

'सालू, उपकार कर. हो माड सोड. हांव तुगेले दुडू परत दितां.” 

सालू खीणभर तटास जालो. तिडक निवळावपाचो येत्न केल्ले वरी थोडो वेळ 
वचूंक दिलो. मागीर निबर आवाजान उलयलो, 

'आनी ह्या दोन मानायांक कोण फारीक करतलो ? तेंगेले दुडू तूं फारीक करता 
जाल्यार हांव वयतां रेमतीगेर. flee दोन दीस पिड्ड्यार केले म्हुगेले.” 

रागान जाल्यार रागान, पूण सालून मानून घेतिल्लें पळोवन मिंगेलीन मानायांक 
विनयलें, “बाब, हांव गरीब. पूण तुमगेलो वगत खायलो हायें तुमकां च्यायेक कितेंय 
Rai. पूण उपकार करात म्हुजेर.' मिंगेलीन मानायां मुखार हात जोडले. मानाय 
एकामेकांक पळोवपाकच उरले. म्हणटासर मिंगेल दिमी मारपाक लागलो. ते बराबर 
रॉकीन ताका आडायलो. 


'चय भाटकारा. आमी आशेचे न्हूय. पूण आमगेलो आदेस वयता. आमकां आदेसाचे 

__ अयंशी रुपयांच्या दिसवड्याक आयिल्ल्या मानायांक बाबापुता करून दरेकीं पंचवीस 
रुपयांचेर भागोवन घेवपाक मनयले. ताकतिकेन घरांत गेलो. फेलीझाक अदमास 
आयिल्लोच. पूण तिगेल्या तोंडावयले उचांबळाये कडेन दुर्लक्ष करून मिंगेलीन पेटलांतले 
दुडू काडले. सालूले पन्नास सालूचे सुवादीन केले. पन्नास मानायांच्या हङ्ड्यार घाले. 
आनी ते वाटेक लागनाफुडें ताकतिकेन भितर वचून फेलीझाक सांगलें, 
'आगो फेलीझ, म्हुगेले ते साळोरेन पिलां काडल्यांय. त्या मेल्ल्या माड़ाचे तेंगशेवेले 
घोलींत घोंटेर केला.' 
शंबर रुपये बुडयले म्हूण तिडकल्ले फेलीझाली तापसाण खावपाचे तयारेन राविल्ल्या 
मिंगेलील्या कानार फेलीझालीं उचांबळीत उतरां पडलीं - “आनी तूं जाणा मिंगलू 
- चानयेन ती आख्खी शीर खायली. आनेक आंबो फोडटा ? आयज दोन शिरो 
दवरुया...' 

हक bee pleasant!” विमानाक तेंकयिल्ले निसणीचेर पांय fear feat 
मडकयकारान दिल्लीच्या गुलाबी वातावरणाची तुस्त केली. 

सौझान आपणालो कोट सारको करून एक बुतांव लायत म्हळें, ''आतां पांच 
वरां जाताय थिंगा आहाय. मातशेऽ रात जावंदी. मागीर चय... बायले उगडास येयले 
बगर रावपार ना. 

निसणीकडेन आयिल्ल्या कोचांत चडटां चडटां मडकयकारान सौझाक फाफुडलो. 
‘fod उलयता रे! हांगा पावतकीर बायलेचो उगडास करप म्हळ्यार ओबेरॉयांत 
वचून शीतकडयचो उगडास काडिल्ले वरी जातलें.'” 

दोगूय मनमेकळे हांसले. 

हे भशेन गोंयांत हांसूंक मेळना. हे भशेन गोंयांत उलोवंकूय मेळना. तातूंत विरोधी 
पक्षीयांकडेन... ते कितेंय म्हणीत म्हूण भंय... 

हांगा पोजडें लेगीत उलयल्यार आमगेली कोंकणी कोणाक समजुपार ना. मोटमोट्यान 
हांसल्यार कोणच म्हणपार ना - 'आंवंय, आमगेलो राज्यमंत्री हांसता पळय कसो.” 
मडकयकार आनिकूय see हांसलो. 

सौझान बारीकसाण घेतली. ''हांसता सो?” 

“बेठोच... आज पालम वेगळोच सो दिसना? asa चक्क सो? vip कोणूय 
येवपाचो आसतलो, नही ?”” विमानतळाचेर आयसपयस नदर भोंवडावन मडकयकारान 
म्हळें. 

'आब्बा ! आनी आमी Vip न्हू रे?” 

“AÑ नही! 1 mean पी.एम्‌, नाजाल्यार फॉरॅन डिग्निटरी.'” 

“आरे बाबा! हो पालम - हिंगा दियार शा? येताय वयताय.'' गोवा सदनांत 


७० भुरगीं म्हगेलीं तीं 


bi ii 
पावसर तांच्यो खबरो थारनासतना चलताल्यो. सौझापासत दुसरी कूड आशिल्ली. 


` पूण मडकयकारान ताका ओडीत हाडून तागेलेंय सामान आपणाल्याच सुइटांत आपटिलें. 
खरें म्हळ्यार सकाळीं न्हावन धुवन भायर सरिल्लो मडकयकार. पूण आतां पर्थुन 
' न्हालो. न्हायनाफुडें Ys दिसलें. पोरनी कात वचून नवी कात आयिल्लेवरी दिसलें. 
Well भार वचून ced जाल्लेवरी दिसपाक लागलें. 

“J feel ten years younger”, मडकयकारान केंस वळयत सौझाक सांगले. 

ओले काळेशार केंस, नितळ कात आनी तागेल्या दोळ्यांतली उमेद तोखेत सौझान 
reo, ''खरेपणीं तूं धा वरसांनी भुरगो दिसता.” सौझान हरशीं “You look 
ten years younger” म्हणपाचें. आपणें इग्लेज उलोवनूय सौझाल्या तोंडांत कोंकणी 
आयकून मडकयकारान विचारलें, ''हरशीं गोंयांत जाल्यार तूं इंग्लीशच तापयता मरे! 
आनी हांगा येदोळच्यान पळयतां हांव, कोंकणीबगर उलयना !/”. 

सौझान तकली हालोवन म्हळें, ''हिंगा दिल्लीक एक गोंयकार दुसऱया गोंयकारालागीं 
कोंकानीच उलयता. ”” | 

“AN कित्याक ? 

खीणभर सौझा घुसपलो. 

“गोंयां सगल्यांकूच कोंकानी समजता. थोड्याऽ लोकांक इंग्लेज कळटा. हिंगा 
इंग्लेज उलोवपी चड. कोंकानी कोणाक समजना. देखून कोंकानी उलोवपाक घोस्त 
येता." 

असेंब्लींत सौझान हो असलो स्टेटमेंट करूंक जाय आशिल्लो. मडकयकार ताका 
धुवन काडटलो आसलो. पूण घडटा उरफाटेंच. असेंब्लींत असले स्टेटमेण्ट करतात 
मंत्री आनी सरकाराक धुवपाचें काम हे विरोधी पक्षाचे लोक करतात. तातूंत सौझा 
पाटांगडो. येदेंशें कुस्कूट मेळटा काय म्हूण पळयता. पूण आज तें राजकारण विसरप. 
फाल्यां कॉन्फरन्स सुरू जातकीर आसाच मागीर ती कटकट. निदान आयचो दीस 
तरी मजेंत काडूकच जाय. 

“ep लेक, 

“कम इन. 

कमिशनर फायली घेवन आयलो. नकळटना मडकयकाराल्या कपलार मिरयो पडल्यो. 
सौझाक पळयनाफुडें कमिशनर उलोवपाक खांकुडलो. आपूण विरोधी पक्ष नेतो हाची 
सौझाक जाणविकाय जावन तो भायर वचपाक उबो रावलो. 

''तू बस.'' मडकयकारान सौझाल्या भुजांक धरूनच ताका बसयलो. कमिशनराच्या 
हातांतल्यो फायली घेवन ताका 'कामाविशीं फाल्यां सकाळीं उलोवया' अशी सुचोवणी 
दिवन भायले भायर परतिलो. 

‘Business first.” 
''हें पळय सौझ ! देवा खातीर आयज बिझिनेस नाका. तो फाल्यांक दवरुंया.”' 


''ओ.के. बाबा! पूण तो कमिशनर कितें म्हणटलो ? 

““कितें म्हणटलो ?'' 

‘Irresponsible.’ 

''तू तशें सदांच म्हणटा...” आनी मडकयकार खो करून हांसलो. 
''बेश्टेंच म्हुण्टां ?'' सौझान सरळ विचारलें. 

''अतिताय आसता.” 

“So you agree! 

“हें पळय, उतराक धरूं नाका... तुका सांगलें नही हांवें? आयज पॉलिटिक्स 
उलोवप ना. वाद घालप ना. आयज हांव मंत्री न्ही आनी तूं विरोधी पक्षाचो लीडर 
नही, We are friends. 

सौझ पळोवपाकच उरलो. नाय जाल्यार मडकयकाराकडेन भुरगेपणां इल्लीं चडच 
आसली. 

राज्यमंत्री जायतसावन जापसालदारकी पडिल्ल्यान आनी तातूंत विरोधी पक्षान 
पर्थून पर्थून बेजार केल्ल्यान तो हालीं हाली मात्सो गंभीरसो जाल्लो. आयज मात 
मडकयकार बावीस वरसांच्या तरनाट्यावरी निरागस आनी हुतहुतो कसो दिसतालो... 
केन्नाच नही तें ताचेविशीं आपलेपणशें सौझाक दिसलें. वगीच आपणें ताका इतलो 
तेंप दुखयलो. येदेशे चुकेक लागून ताका मूर्ख लेगीत म्हळो... आनी आपूण इतलों 
ताका तासतालों म्हळ्यार बाबडो तोंड धांपून आयकून घेतालो. एक फावटी तर 
आपणाल्या कॅबिनांत वचून रडलो लेगीत खंय... मनांतल्या मनांत सौझान थारायलें 
हाचे मुखार हाका चड दुखोवप ना. सी.एम्‌.च्या गुन्यांवांचें पानवळ हाका मेळंक 
जायना. हो फकत नांवाक मंत्री. सगळे जाणात - खंयच्याय मंत्र्याली फायल सी.एमाक 
दाखयलेबगर हालना म्हणटात. 

“'पळयता कितें असो ?'' खोमसाचेर वयर स्वेटर लकयतां लकयतां मडकयकारान 
विचारलें, 

सौझान फकत तकली हालोवन कांय ना म्हळें. 

“हांव जाणां! तुका अजाप दिसता, हांव राजकर्णात पडलों कसो ?'” आरेच्या ! 
खऱ्यांनीच होच विचार सौझाच्या मनांत उपराशिल्लो. 

सौझा हांसलो. हय नही शी तकली हाल्ली. हयकारली. 

खरें म्हळ्यार म्हाकाय अजाप दिसता, हरशीं राजकारणी मनशांविशीं केन्नाच 
महाका चडसो आदर नासलो. राजकारणांत मजूय नासली. म्हाका जावपाचो आसलो 

दोतोर. पूण इंटराक मार्क थोडे पडले. गुड्डो लायल्यार एखादरे मेळत आसलें एडमिशन 
 मेडिकलाक. पूण सी.एम्‌. मेरेन तेन्ना वळख नासली. उरलें. मागीर म्हळें, आदवोगाद 
onda..." आनी मडकयकारान किण्ण हांसून म्हळें, ''आदवोगादांकूय लोक दोतोर 
म्हणटात न्ही?'' 

''आदवोगासी सोडून पुलीत्कांत कसो पडलो ?'' 

''पडलों... आमचे जातीचो एकलोय केन्ना मंत्री जावंक नासलो. आमचे कम्युनिटीन 
प्रेझेन्टेशन eet सी.एम्‌ कडेन. शिकिल्लो कोणूय जाय म्हणून म्हजें नांव फुडें आयलें. 
gida पळोवया Fees, वेंचणुकेंत जिखना फुडें कॅबिनेटींत पावलों." 

बुटांची लेस बांदून मडकयकार उबो रावलो. ''खरें म्हळ्यार full fledged मंत्री 
जावपाचों. सी.एमान उतरय दिल्लें तशें. पूण एक मंत्री किरिस्तांव जाय आशिल्लो. 
तातूंत फेर्नाडिसान हट केलो. Full fledged Pepa जाय म्हूण... म्हूण म्हगेलो 
चान्स ताका पडलो.” 

मडकयकार न्हेसून तयार eel. सौझान घडयाळ पळयली... सात वरां जावन 
गेल्लीं. कसलीच ताकतीक नासली. 

''विचारतां म्हूण WIR जावं नाका. तूं जाणा, मडकयकार, मिनिस्टर सदींच 
मिनिस्टर उरना. एक वयता, दुसरो येता. 1 mean, फाल्यां तूं मिनिस्टर नासतलो 
तेदोना कितें करतलो ? पॉलिटिक्स काय आदवोगासी ?'' 

''इलेक्शनाक Sal रावचे आदीं ARM म्हाका होच प्रस्न विचारिल्लो.'' 

“मीरा? You mean your wife?” 

“ea. तें तर म्हाका लागिल्लेंच, नाका तें इलेक्शन आनी नाका तें मंत्रीपद 
म्हूण." 

“'फुडलें चिंतून ?'' 

“'हय. Bid म्हळें, फुडलें फुडें पळोवंया...'' 

“aI congratulate करूंक जाय. / 

““कित्याक ?'' 

‘Timely and correct advice दिल्लो देखून.” 

“You mean, हांवें मिनिस्टर जावपाचें सोडून आदवोगासीच करपाची ?”’ 

“Of course! हायें आयकलां ते भाशेन तुगेली आदवोगासी बेस बरी चलताली. 
You shouldn’t have given it एए. पूण तें भंगो. आमगेलो आयचो प्लॅन कितें ? 

“'व्हेरी गुड! हो की म्हत्वाचो प्रस्न विचारलो... पयलें म्हळ्यार तूं रेडी जा. 
मागीर आमी भायर सरया. I want to enjoy the evening. al कांयच 
करूंक मेळना. आज आमी बऽरे खावंया, पियेवंया आनी मागीर... if we are 

in that mood -'' मडकयकारान नाकपुडयेक बोट लावन दोळो मोडलो. 

“You bastard !”’ 

“कोंकर्णीत मार रे गाळ! हरशीं बरे मरे तुमी, सरकार कोंकणीपासत कांयच 
करना म्हूण गाळी घालतात.” 

“Right! पूण तूं विसरलो. त्यो गाळी आमी इंग्लेजीतल्यानूच मारतात.'' आनी 
दोगूय खो खो हांसले. 

सौझान तोंड धुलें. केंस वळयले आनी हँगराक हुमकळायिल्लो कोट पर्थून आंगार 
लकयलो. ''खूंय जेवंया ?”’ 

“'दिल्लींतलें बेस्ट हॉटेल Gad ?' 

““तूं नेणार आसलेवरी म्हाका विचात्ता ?”” सौझान प्रस्न परतिलो. 

''जावं रे! सांग तूं.” 

''बील दितोलो तूं. तूंच थाराय.'' 

ओके. अशोका ?'' 

“नाका रे सायबा! I feel out of place there.” 

“AT जाल्यार ऑबेरॉय इंटरनॅशनल ताच्या फुडलें.'' 

सौझान तकली हालोवन Fed, ''कनॉट प्लेसींत या. लिडो ? 

“नाका रे बाबा! थंय बँड आसा. तातूंत तीग जाण आमच्या गांवचे. तांणी पोरूं 
घरा आयिल्लेकडेन गांवभर घालें हांव पियेतां म्हण. मीराल्या कानार लेगीत पावलें.” 

“Ser घोश्ताक वचना पियेवप ?” 

“q म्हणटा, घरांत पी. भायर नाका.'' 

“Very wise of her.” 

“rea बायलेची तोखणाय मागीर कर. आतां जेवपाक खंय या सांग. फकत 
जेवपाक नही आं!'' आखाण्या बोट तोंडाकडेन व्हरून मडकायकारान विचारलें. 

''अकबर ?'' 

““हांव केन्ना पावंक ना. बरें ?' 

"Tiy IF 

“OK! चल R.” 

दोगूय भायर सरपाक रिसेप्शनांतलो क्लार्क धांव धांवत सौझा म्हऱ्यांत आयलो. 

“सर सर, कॉल फ्रॉम गोवा.” 

““तेका सांग.'” सौझान मडकयकाराक बोट दाखयलें. 

“नो. नो. कॉल फॉर मि. सौझा. तुका तुगेल्या रुमांत रींग दिल्ली. पूण तूं नासलो. 

“म्हाका फोन ?'' सौझाक कल्ल जालें. ''कितें जालें काय ?”” 

''तूं यो सवका... हांव रोखडोच येतां." 

सौझा धांवत सकयल गेलो. 

“Sails, हॅलोऽ, यस्‌! सौझा स्पिकींग. कोण उलयता ? 

“मि. सौझा ? भाट हिअर. अंडरसेक्रेटरी तू सीएम.” जावं, आयकूंक तरी क्लीअर 
येतालें. 

''कितें जालें ?” 

''एक खूब वायट खबर आसा.” 

भाटालो आवाज आयकूनच सौझाक शेळी हूम देंवली. रीता दोळ्यांर आयले. 
पांच म्हयन्यांचें गुरवार तें... कितें जालें काय? नकळटना आयणो घोंटलो. वायट 
खबर आयकुपाक सौझालो जीव कानांत आयलो. 

“खूब वायट खबर. मडकयकार लागीं आसा?" _ 

सौझान वयर पळयलें. वयल्या सोपणाचेर उबो रावन मडकयकार गोवा सदनाच्या 
मुखेल्याकडेन उलयतालो. 

“IR आहा. आफोवं ?'' 

''नाका नाका. मि. सौझा ? मडकयकाराले बायलेक येदोळ अँक्सीडेंट जालो.” 

''कितें ?'” 

“Hadise ! हॅलो ? आयकूंक येता ?'' 

आयणो घोटून सौझान म्हळें, “सांग. 

“AA एक्सीडेंट! eet! ताका wel सांगपाचें तें तूं पळय. आनी जाता तितले 
बेगीन ताका धाडपाची वेवस्था कर.” 

“यू मीन, ती 

“'हय. She is no more! मि. सौझा hold yourself! आनी ताका सारको 
सांबाळ, समजलें ?'' 

फकत तकली हालोवन सौझान रिसीव्हर सकयल दवरलो. वयर पळयलें. 

मडकयकार अजून कारभाऱयाकडेन उलयतालो. उलयतां उलयतां हांसतालो. 

भायर शीं पडिल्लें आसतनाय सौझाक हूम देंविलली. आनी आतां हुमेक aR 
लागून कुडकुडो खातालो. मुतपाचें नीब करून सौझा टॉयलेट रुमांत गेलो. दार 
घालें. आनी मिनीटभर बंद दाराक फाट तेंकोवन उबो रावलो. सकाळीं मडकयकाराक 
पावपाक विमानतळार आयिल्ली तागेली बायल नदरेमुखार आयली. तिची हांसती 
नाजूक Fed कूयकूय करून ताका चाळोवपाक लागली. करतां करतां हो हो करून 
भेश्टावपाक लागली. म्हणटासर तिच्या कपलांतल्यान HHA व्हांवपाक लागलो, आंगभर 
रगतच रगत. | 

सौझान कपल पुसलें. बेसीनाकडेन वचून हात धुले, तोंडार उदक मारलें. आनेक 
मिनीटभर Gal रावन तोंडार पर्थून उदक ARA... ना. मडकयकाराक झूप्‌ करून 
सांगूंक जायना. ताका शॉक बसतलो... कशें सांगप ? भायर मोटारीत ? नाका. गार्डनांत 
व्हरून? काय हॉटेलांत ? शी! मागीर... जेवतकीर ?... ना. इतली वायट खबर 
आनी... 

निर्णय घेवप जमलें ना तेन्ना सौझान वेळकाळ पळोवन सांगपाचें थारायलें आनी 
जाता तितलें मुखामळ निर्विकार दवरून तो भायर सरलो. 

मडकयकार ताकाच रावतालो. कितें सांगपाचें आशिल्लेवरी. मोटारीत बसचे पयलींच 
ताणें सांगून उडयलें, ''हांवें त्या कारभाऱ्याकडेन खबर काडली. तोय तेंच म्हणटा, 
अकबर खंय एकदम बरें!” 

सौझाक ताची काकूळट दिसली. हागेली बायल थंय मेल्या आनी हो हांगा जेवणाच्यो 
रुची काडटा. 

मोन्यांनी सौझा मोटारींत भितर सरलो. मडकयकारूय बसलो. 

“अकबर चलो ड्रायव्हर !'' 

“No! पयलीं आमी राजघाटार ना जाल्यार शांतिवनांत वचून बसया. तकली 
मातशी थंड जातली.'' 

''आब्बा ! इतलें शीं पडलां आनी तुगेली तकली गरम आसा?” 

''तेशें =e, आजून आठ वरां जावंक नाय. सुशेगाद या जेवच्याक.'' 

““नाका रे बाबा! म्हाका लागल्या भूक कडकडून. तूं जाणां, दनपारां जेविल्लों 
ताच्या उपरांत पोटांत कांय एक ना. / 

“म्हाका भूक ना. आमी हिंगाऽ कितेंय खावंया.'' 

“बाब तूं! Hara नही तो हांव आज जेवपाच्या मुडांत आसां. तूं बेठोच तकली 
पिकार करूं नाका. आं, बाय द वे, fod जालां तुगेलें ? You look changed.” 

''खय fied जालां ?...'' काळजांतलें मोड लिपयत सौझान Fed, 

“फोन कोणालो आयिल्लो ? बायल बी बरी आसा मरे?” 

“अं...” सौझान पर्थून हुसकारो आडायलो. 

“फोन कोणालो ? पार्टी अफेअर्स ?'' 

सौझान फकत तकली हालयली. 

“Gd तांकां सांगपाचें, आयज no business. फाल्यां...”” 

“तू म्हगेऽ आयकोता ? आमी आतां...” 

“No sir! पोटाक पेटला उजो. मागीर तूं सांगता तें हांव आयकतां... OK?” 

पोटाभुकेर ताका सांगपच न्ही. ताका आतां ती खबर सांगली जाल्यार तो जेवपाकच 


७६ भुरगीं म्हगेलीं तीं 


` पावचो ना... ना. ताका जेवंदी पयलीं. मागीर थातारून थातारून सांगचें... 

“OK!” सौझान म्हळें. 

अकबरांत भितर गर्दी आसली. कोनशाचें मेज मेळळें. मंद उजवाड आसलो. बिण्ण 
काळोख परवडलो अशें दिसलें सौझाक. 

“लाइट इफेक्ट बरोऽ सादला न्ही?'' 

सौझान हय म्हळें काय ना म्हळें तें मडकयकारान पळयलेंच ना. 

पॉप संगीताचे सूर कानार आपटताले. बेताल, बेसूर कशे दिसले सौझाक. पयस 
कोण तरी ees बडोवन Wel Hel दिसतालें... मडकयकारान दोनूय बोटां मेजार 
वाजयत पांयांनी ताल धरिल्लो. 

तूं feed मारतलो, सौझ ?'' 

“No drinks, please !’’ 

““आयज हांव तुगेलें कांयच आयकुपार ना. तूं जाणा, हांव गोंयां पियेना. पियेवंकच 
मेळना. दोन कारणां - मंत्र्यांक पियेवप सोबना. दुसरें, मीराक ald पियेल्लें सोंसना... 

''तशें जाल्यार नाकाच, प्लीज !'' 

“'कित्याक, मीराक सोंसना म्हूण? Forget it! तूं जाणां मीरा येता म्हणटालें 
आज. sida नाका म्हळें. तें आयल्यार no fun. पियेवंकूय मेळना आनी free 
भोंवपाकूय मेळना.” 

सौझान नाका Fed आसतनाय मडकयकारान बिअरीची ऑर्डर दिलीच. 

च्च... हाणें खंय मीराक येवं नाका म्हळें. तें आज आयिल्लें जाल्यार... जाल्यार 
हो प्रसंग येवचो नाशिल्लो... पूण हाका हें सांगप Hei ? 

बिअर येनाफुडें मडकयकारान चिअर्स केलें. To what?” ताणेंच विचारलें. 

सौझाक जाप फुटली ना. 

“To your mood. Cheers 

आनी मडकयकारान ग्लास तोंडाक लायलो. सौझान ग्लास तोंडाक लावन एकच 
घोंट घेतिल्लो. ताच्या पोटांत धवळपाक लागलें. हरशीं बॅट मारून अर्दी सोलन 
उडोवपी सौझा ! 

“Sorry, मडकयकार ! आज पोटांत as ना.” 

ग्लास तोंडाक लायलो तोच अर्द केलो मडकयकारान केन्ना देखूनाशिल्ले भाशेन. 

''कितें, बिअरूय पियेना? आरे, मागीर ग्लासाक तोंड कित्याक लायलें रे? 
हांव तरी पियेतलों आसलों.'' 

मडकयकारान आपणाली खंत परगटायली. 

ना. आज तरी मडकयकारान पियेवपाक नाका आसले... बायलेक सोंसना म्हूण 


a7 
l 


शी इज डॅड ७७ 


तरी... हाका कशें सांगपाचें ? कसल्या खिणयाळ्या सुखाक लागून हो बायलेक घेनासतना 
आयलो... केदो आकांताळो प्रसंग हो !... फकत हो तिका दवरून आयलो म्हूण... 

''हांव तसो पियेवपी A रे! अशी तशी एक थंय देड बिअर. व्हिस्की ब्रँडी 
म्हाका रूचच ना. ना म्हळ्यार हांवें केन्ना टेस्टूच केली ना. बिअर लेगीत मीराक 
सोंसना थंय व्हिस्की आनी खंयची, नही? ' 

“पी आतां.” सौझा वितरागलो. 

“तूं समजुशी म्हाका लागल्या म्हूण.” मडकयकार हांसलो. खऱ्यांनीच ताका 
मात्त सेन्सेशन जावंक नासलें. पूण सौझा उबगलो आसतलो. ''खरें म्हळ्यार आनेक 
बिअर मारपाचें येवजितालों. पूण तूं पुरो म्हणटा जाल्यार पुरो. जालें? आतां मेनू 
पळय आनी जेवणाची ऑर्डर दी पळोवंया.'" 

सौझान मेनू उखललो. रिते नदरेन पानां परतिलीं आनी मागीर मडकयकारा मुखार 
उडयलो. ...हाका जेवचे पयलींच सगळें सांगूंक जाय आसलें... उरू आशिल्लो उपाशी. 
हाका मात्त कांय दिसना पळय बायलेविशीं... 

''कितें करता ऑर्डर ?'' मडकयकारान विचारलें. 


"ga कर.” 

सौझालो असहकार पळोवन अजापान ताचेकडेन पळयत मडकयकारान खांदे 
फांफुडले आनी मेनू उबारलो. 

“fet जालां तुगेलें ? पोटांत बरें ना?'' ना म्हळ्यार प्रस्न वाडटले, ते परस 
हय म्हणिल्लें बरें म्हण तो हयकारलो. 


सौझालो घुसमटमार वाडत वतालो. मडकयकाराल्या तोंडावयली प्रसन्न सय पळोवन 
ताका एके वटेन काकूळट दिसताली. तर दुसरे वटेन तिडक मारताली. सांगून उडयल्यार 
ही अवस्था तरी सोंपतासली. पूण पापयाक जेवंदी तरी... ना जाल्यार गोंयां पावसर... 
गोंयां ? केन्ना? कसो ?... फ्लायटिची खबर काडूंक जाय आसली. दिल्ली-मुंबय 
आनी मुंबय-गोंय... 

“तंदुरी? 

सौझान ना म्हळें. 

“फ्राय फीश ? नाका. झेलांतलें आसतलें न्ही ?” 

'चय मडकयकार, ‘I’m not feeling well! आनी म्हाका भुकूय ना. तूं 
कितेंय घे. पूण बेगीन... please!’ 

आतां मडकयकाराक मातशें-शें उत्तेजीत दिसूंक लागिल्लें. ताणें पर्थून मेनू पळयलो. 

“Sad नाका. चिकन, मटन मीरालेंच बरें जाता. तें हांगा खावन wa इबाडपाक 
नाका... हांव.. हय, हांव तंदुरीच घेतां.” आनी मेनू धांपून ताणें सौझाक सांगलें, 

“तंदुरी करची जाल्यार पंजाब्यानींच. आतां गोंयां कोणूय पंजाबी कूक सोदून ताका 
सांगपाक जाय - मीराकूय शिकय म्हूण." 

 मीराक जर बराबर हाडिल्लें जाल्यार तें शिकून घेत आसलें घडये... पूण आतां 
तें कपलांत आसा ? 

''रोखडोच येतां आं!'” सौझा उठलो. 

“'पोटांत घांस मारून आयलो दिसता.'' मडकयकारान म्हळें. 

सौझान फोन करून खबर काडली. राती मध्यानेचेर बैरूटच्यान विमान येतलें 
लें एकाक सुटून मुंबय वतलें. सकाळीं मुंबयच्यान गोंयां वचपाची पयली फ्लायट 
आठांक. णवांक दाबोळे. धा पयलीं घरा. कमिशनराल्या घराकडेन फोन करून सौझान 
लाका दोगांयल्या तिकेटींची वेवस्था करपाक सांगलें आनी तो पर्थून मेजार आयलो. 

“ela पियेलां म्हूण रागार न्ही मरे? रागार जाल्यार उपकारता बाबा! असेंब्लींत 
बी वयर काडशी आं! पयलींच सांगतां.” 

सौझान सुस्कारो सोडलो. 

“'तूं कित्याक सुस्कारता ? सुसकारपाचें हावे. मुडच ऑफ केलो तुवें म्हजो.'” 

म्हणटासर तंदुरी आयली. मडकयकाराक लिंबाची फोड तांबडेगुंज तंदुरीचेर पिळटना 
पळोवन सौझाच्या आंगार कांटो फुललो. मीरालीच तंगडी सोलून ती ते पिरींत दवरल्या 
आनी... 

मडकयकारान बाग घेवन तंदुरीक नाक तेंकयलें आनी गरम गरम तंदुरीचो वास 
BSS ARR ओडून घेतलो... सौझाक त्या वासान पोटांत कुळकुळपाक लागलें. 
उठून भायर वचचें आनी मेकळ्या वाऱ्यान स्वास भरून घेवचो अशी वानसा जाली. 
पूण मन मारून तो रावलो. 

“'तूं खऱ्यांनीच खावंचो ना नही? 

मडकयकारान वैलेचाराक विचारलें आनी तो तंदुरी खावपांत गुल्ल जालो. 

रुचीन खातालो... मंद धोलतालो... दोंको हातांत घेवन तोखेत चाबडायतालो... 
आनी Gen मनाचें दावें घट्ट धरून बशिल्लो. 

गरम उदकाच्या बोलांत लिंबान हात धुयत मडकयकारान शीण काडलो. 

“You spoiled my evening, Souza. हांवें येवजिल्लें, लागसर पियेतलों, 
पोट्टभर जेवललों आनी तुजो म्हजो मूड आसल्यार राती... पूण gd म्हजोय मूड 
ऑफ केलो. हरशीं तूं एकलो येता तेन्ना तूं खंय रावता आनी कितें fed करता 
तें हांव जाणां... आज हांव बराबर आसां म्हूण...” 

''मडकयकार...'”' सौझाक उतर फुटले ना. 

“OK! तूं बरो मनीस. तूं सोरो पियेना. तूं मटन चिकन खायना, आनी तूं 

बायलां बगलेकूय वचना... चल. तूं चल आतां. 1 don’t want you! हांव एकलो 
सगलें काम करून येतां... I can! पळोवपाक जाय तुका ? 


“Please!” 
“No! you have no right to spoil my evening. तू जाणा, ard मीराक 


कित्याक हाडलें ना...'' 

''तेजें बाबड्याचें नांव काड नाका, मडकयकार... 

''आब्बा ! इतलो ताचो मोग खंयचो रे? लायन मारता कितें रे म्हगेले बायलेचेर ?'' 
आनी मडकयकारान हांसपाक तोंड Bod केल्लें - Als करून सौझालें थापट 


ताच्या दाव्या कानसुलार पडलें. 
Vere अप्‌!'' सौझालो आवाज थरथरतालो. “'तूं जाणां तुगेले बायलेक कितें 
जालां तें? She is dead!” 


aa al 


ae भुरगीं म्हगेलीं तीं 


७. 

स काळीं जाग येता तेन्ना सात जावन गेल्लीं आसतात. 

एक नवी सकाळ. 

आनेक नवो दीस. 

दर आयतारा सकाळी लाउडस्पीकरावयल्यान कानार पडपी लागशिल्ल्या 
कपेलांतल्या मीसाचे धर्तीर म्हाका येवजता... 

देवा, आयच्या दिसा म्हाका जिवो दवरला म्हूण तुका देव बरें करूं... 

देवाक देव बरें करूं म्हणपाचे कल्पनेन म्हाका हांसो येता. हांव मेडिसीन शिकतना 
आमगेलो कार्डिओलॉजीचो प्रोफेसर चलता भोंवतना हार्टफेल जावन मेल्लो. म्हाका 
लेगीत अजाप जाल्लें. डॉक्टर असो मरप म्हळ्यार समा न्हय... पेशंट डॉक्टराक 
मेळपाक आयलो आनी डॉक्टराक जोर आयला म्हूण ताका कळ्ळें जाल्यार तागेलो 
डॉक्टरावेलो भावार्तूच उणो जावचो ना? 

हय, खरें, डॉक्टर होय मनीसच. पूण जाणटो जावन, अती पिरायेचेर, न्हिदिल्लेकडेन, 
तोंडार मुमुरखो हांसो दवरून... असलें मरण डॉक्टराक बरें सोबून दिसता. 

Wiel खरें! पूण म्हजेसारको कपलफुटकोय डॉक्टर आसूं येता. पिरायेचीं चाळीस 
अजून तीन वर्सा पैस आसतना हो असाध्य ऑस्टिओजेनीक साकोमा कित्याक 
म्हाका पिडूंक आयला? देवाक देव बरें करूंक आयिल्लेवरी ! 

''उठलो ?'' शामी येवन विचारता. 

हुसकारो सुट्टालो तो आडावन हांव आळस दिल्लेवरी करून हुसकाऱ्याक वाट 
करून दितां. 

“शी! इंडियेन विटयलें आं!'' शामील्या ह्या उतरांनी म्हाका याद जाता. आज 
क्रिकेट cee मॅच सुरू. फांतोडेर साडेपांचांक कॉमेंटरी लागपाची आसली. मागीर 

धांदळ नाका म्हूण शामीन कालच नव्यो बॅटरी सेल्स हाडून घेतिल्ल्यो... म्हजेखातीर ! 

''कितें जाला स्कोअर ?'' हांव मज घेतिल्लेवरी करून विचारतां. 

“इंडिया खेळटा. गावसकर झिरोचेर गेलो. स्कोअर अजून शंबरांक तेंकूंक ना. 
पांच आउट!” 

"SSH, कपीलदेव खेळूंक आयला. आतां पळोवया.'“ ह्या णव वर्साच्या अजयाक 
क्रिकेटचें म्हजे परस चड पिशें. आनी कपीलदेव तागेलो ‘de’. 

''जाग आयली ना तें बरेंच जालें तर!'' हांव हांसून म्हणटां. 

“sid उलो मारिल्लो. पूण जाग आयली ना म्हूण मागीर आसूं Feb.’ शामी 
सांगता. 

कशी येतली जाग? राती न्हिदलांच देड वर राती. शामीक खबर आसा काय 
कितें ? म्हजेवरी Ga काळखांत दोळे God दवरून न्हिदेचें सवंग घेवन आड पडिल्लें 
काय ? 

''उठूठा नही? तोंड धूयसर च्या जातली.'' अशें म्हणून शामी भितर वता. 

हं! आतां सगळीच म्हजी जतनाय घेवंक लागल्यांत. शामी तर म्हजी बायल. 
ताणें घेवपाचीच. आलेभाव कोलेभाव लेगीत म्हज्या हुसक्यान खासावीस जातात. 

पांगरूण शेंवटून उठपाक वच जाल्यार धाकल्या मुन्नीलो हात म्हज्या -गळ्यार 
आसा तो आडखळटा. हाका संवंयच डॅडीक वेंग मारून न्हिदपाची. संवंय मोडूंक 
जाय तागेली! हांव ल्हवूच मुन्नीलो हात सोडयतां. हय, आतां हीं deni इल्लीं 
इल्लीं सोडोवंकूच जाय. 

तोंड धुयतां आनी च्याक बसतां. स्टिरिओचेर म्हजी आवडीची कॅसेट घाल्या. 
बिस्मिल्ला खाँली शेनाय. हरशीं म्हाका हे सूर कानांत पडनाफुडें तरतरी येता. पूण 
आज ह्या सुरांत निर्शेणी दाटल्या कशें दिसता. हांव जाणां, ही निर्शेणी म्हज्या 
काळजांतली. काळजांतले सूर शेनायेच्या सुरांनी भरसल्यान देखून हें अशें! काळजांत 
भैरवीचे सूर आनी शेनायेचेर ललिताचे - कशें जुळटलें ?... पूण शामीक हें कळूंक 
फावना. तें आपणा परीन म्हाका सुखांत दवरपाचो येत्न करता. हांव सदचेवरी मेजार 
बोटां वाजोवन ताल धरतां - शामीखातीर ! 

शामी च्या सोंपयता. म्हगेली उरिल्ली च्या सोंपोवची म्हूण हांव चिक्राक हात 
घालतां. सट्ट. करून हात बसता - चिक्र उमथता - च्या वारवता. शामी सडसडीत 
आंगसो हाडून च्या पुसून काडटा. 

''आनीक erg ?'' 

''नाका.'' म्हाका नाकाच आसता. 

शामीली च्या सगळी सोंपली. म्हगेली मदींच वारवली कित्याक ? 


८२ भुरगीं म्हगेलीं तीं 


ir 


| हय. जल्माक आयिल्लो जणएकलो एक दीस मरतलो. सगलेच जाणात हें. म्हूण 
कोण दीस मेजूंक बसनात. 

घडये फाल्यांच आपूण मरन हें येवजून आयचें काम फाल्यांर उडोवचें न्हय - 
हेंय आमी आयकलां. पूण अशें म्हूण कोणेंच काम फाल्यांर उडोवपाचें सोडूंक ना. 


' फ़ाल्यांखातीर दुडू सांठोवपाचें सोडूंक ना. फाल्यांचें प्लॅनींग करप सोडूक ना... 


| 
4 
| 
| 


फाल्यां आनी एक फालें उदेवपाचें आसा. आनी मागीर आनेक... अशीं कितलींशींच 
फाली. 
म्हजी गजाल मात वेगळी. आख्खो संवसार जाका भियेता, तो नामनेचो 'कॅन्सर' 


` म्हाका प्रसन्न जाला. आतां म्हजीं फालीं चड उरूंक नात. आयचें काम फाल्यांर 


उडोवप Bid तरी सोड़ंकूच जाय. 

पूण कित्याक ? फाल्यां जर हांव आसचोंच ना जाल्यार आयचें काम तरी कित्याक 
करूंक जाय ? 

“ors, फाल्यां आमी मंगेशीं वचून येवंया ?'' शामी येवन विचारता. 

म्हाका हांसो येता. शामी आनी देवाफाटल्यान केन्नाच्यान लागलां ? हरशीं देवदेवस्पणा 
आड ताळो सरांटून उलोवपी शामी... 

“तूं हांसूं नाका आं! पयलींच सांगतां. आनी कित्याक म्हूण विचारनाका.'' 

हांव 'आं' म्हणटा तरी शामी सैरभैर मनान सट्ट करून उलोवन वता - ''शेणिल्ल्याचें 
मन धा कडेन.” 

“amt, तूं शेणूंक ना. अजय आसा. मुन्नी आसा. तुवें शेणूंकच जायना. आगो, 
संवसार हो असोच. घरादारा सांगिनासतना निखटो अँक्सिडेंट जावन दिसपट्टे कितले 
जाण मरतात तें जाणा तूं?” 

“म्हाका नाका ती खबर !'' शामीलो आवाज घोगरो जाला. 

''लशी म्हाकाय आंकडेवार खबर ना. पूण त्या लोकांपरस आमी भाग्यवान अशें 
समज... शामीऽ, नो टिअर्स प्लीज! आगो, तूं कितें अन्नाडी नही. कितले फावटी 
सांगलें तुका...” 

“SRS, प्लीज! तुजे इतलें म्हजे मन घट नही रे! पूण 17] try and behave !’’ 

“That’s like a good girl!” हांव शामीच्या केंसांर थापटून म्हणटां. 

शामी हरशीं वरशे मानेचे. कोणामुखार बागोवपी नही. पूण केन्ना केन्ना पिशांभशेन 
करता. हायर सेकंडरींतली लॅक्चररची भांगरासारकी नोकरी सोडून बसलां. विचारप 
ना, सांगप ना. 

पंदरा दिसांफाटल्या त्या दिसांची याद जाता. 

सकाळीं सदचेवरी शामी कॉलेजांत वचपाक भायर सरलें ना म्हूण विचारलें जाल्यार 

ताणें सांगिल्लें-- 

''नोकरी सोडली हांवें !”' 

हांव तटास जाल्लों. 

''शामी, तुका पिशें लागलां? विचारचें तरी आसलें म्हाका !”” 

“a सोड म्हणटलो आसलो ?'' 

“Of course, not! आनी आतां नोकरी सोडून तूं कितें करतलें ?” 

“ERT रावतलें.'' 

‘इडियट! इतलीं वर्सा नोकरी करूं नासली जाल्यार कोणालें कांय 
नासलें. आतां सोडटा ? तुका नोकरेची चड गरज आसा तेन्ना ?” 

“आज म्हाका नोकरेची गरज ना. घरा रावपाची आसा.”” शामीन थंडसाणेन 
सांगिल्लें. 

''आज नासत, Hea आसा. तूं आयचें पळयता. Head येवजी. भुरग्यांच 
येवजी.'' 

“q acta तकली झरवं नाका, अरू! eid सगलो विचार केला. aed 
नोकरी ती. जाय तेन्ना परती मेळूं येता.” 

शामी हरशीं विचारी आनी विवेकी. पूण खुबच हट्टी. 

“Sel, डॅडी... आठ आउट !”” अजय कॉमेंट्रींत गुल्ल जाला. 

“बंद कर रे ती कॉमेंट्री. उठतनाच मूड ऑफ केला. आतां उरिल्लो वतलो.” 

खरें म्हळ्यार, हांव क्रिकेटी दिसांनी हॉस्पिटलाक बे मारपी. आनी तेच खातीर 
शामीन काल बॅटरी घालून ट्रांझिस्टर तयार दवरिल्लो म्हजेखातीर पूण बरे 
पचपक्वान्नांनी भरिल्लें ताट peat आसून तोंडाकूच wa नासली जाल्यार किते 
उपेग ? 

पेपर घेवन बसतां. पूण वाचपाचेर मन थीर जायना. wed dada हेडलायन्स 
एडिटोरिअल, स्पोर्टस्‌-न्यूज वाचून जातकीर नदर सिनेमा जायरातींचेर थिरावता 
आनी नदरेक अकस्मात तरतरी येता. “आनंद” सिनेमा लागला. हांवें पाच-सात 
वर्सापयलीं पळयिल्लो तो. खूब मानवल्लो म्हाका. मरणाची वाट पळयता आसतनाच 
उरिल्ले दीस दुसऱयाक सूख दीत आनंदांत सारपी 'आनंद'. 

आज हांवच “आनंद” जालां 

आज पळोवपच हो सिनेमा. त्या वेळार पळयतना म्हाका आवडिल्लो. आतां पळयतना 
PÀ दिसत काय ? पळोवंयाच ! 


हाव शामीक उलो मारतां. नकळटना म्हज्या काळजांतली उचांबळाय आवाजांत 
भरसल्या. पर्थून उलो मारतां 

| शामी धांवत येता. 

“'कितें जालें ?'' भिरांतेन दाटिल्लो आवाज आयकून म्हाका हांसो येता. 

"AAA पळय कितलें!'' हांव हांसतां. 

शामी रडकुरें परतता - ''फकाणां पुरो आं! उले कित्याक मारले ?'' 

“art आज सिनेमाक या.” 

सिनेमा म्हणनाफुडें फुलपी शामी तट्ट जाता. म्हजे नदरेक नदर दिवन खीणभर 
बग्गी रावता. म्हाका जोखता. 

घोगऱ्या आवाजान विचारता - ''खंयचो सिनेमा ?'' Asef शामी जाणा, 'आनंद' 
लागला म्हूण. 

““आनंद.” 

शामी सकलो ओंठ दांतांमदीं चिड्डुपाक वता. म्हाका कळटलें म्हूण अर्दार सोडटा. 
' कितलोसोच वेळ मानेन न्हयकारीत रावता. आनी मागीर निर्वाणीचें कशें सांगता. 
“Al. दुसरो खंयचोय पळोवंया. प्लीज, हट करूं नाका. म्हज्यान जावंचें ना. 
आनी तूंय... तूंय वचूं नाका.” 

“sis शामी, drop it! आगो, ed बेठेंच म्हणिल्लें. Forget it! आनी 
हें पळय, अशें सेंटिमेन्टल जावं नाका. सोबना गो तुका...” 

शामी फाटल्यान पळयनासतना भितर वता. 

शामीची आवतिकाय पळोवन म्हाका बेठेंच जड जाता. ताका कितें भोगता ताची : 
म्हाका जाणविकाय आसा. 

खरेंच, हांव भाग्यवान! जालां तें म्हाका जालां. हें जर शामीक जाल्लें जाल्यार 
म्हजी आवतिकाय कितें जातासली तें येवजुपाची गरज ना. ह्या शामीक पळयल्यार 
पुरो. 

बेल वाजता. 

डॉक्टर सावयकार येता. आमी वांगडाच शिकताले. तो आतां मुंबय आसता. 
“'केन्ना आयलो ?'' हांव विचारतां. 

''कालच.'' सावयकार जाप दिता. पूण फुडें कांय उलयना. 

हे सगले जापेक येतात. आनी fed उलोवंचें तें समजना जावन वग्गी बसतात. 
हे मोने खीण सामके खावपाक येतात. मागीर हांवच fda प्रस्न विचारून मौनाक 
वाचा फोडटां. 


आतां मात हांव वग्गी रावतां. पळोवंया हो केदो वेळ तरी aft बसता तो! निमाणें 
मातसो सारको बसून सावयकार विचारता -- 
“ara आसा ?'' 


1. 
hs 
s 

“Fine!” सदचे संवयेची जाप तोंडाक येता. 

सावयकार पर्थून मोनो जाता. आतां मात म्हज्यान रावं नज जाता. = 
विचारतां, 

''खबरेक आयला मरे? मागीर घे मरे खबर सारकी!” 

सावयकाराक दिसता, हांव कुच्छित्रीपणान विचारतां म्हूण. तो म्हाका तेळून 
आनी अकस्मात गांठ सुटिल्लेवरी सदळसाणीन हांसता. 

''तूं तस्सो aren...” पर्थून गंभीर जावन सांगता. “हांवें मुंबयच आयकलें, 
दिसलें ना... अरूण, हें मात पिशेपण केलें gt मुंबय येवंक जाय आसलें तुवें. 
हांवें टाटा मेमोरिअलांत सांगून लेगीत दवरिल्लें तूं आयलो जाल्यार म्हाका रोखडेंच 
कळवपाक.'' 

“Thanks! And forget it! giga विसरूंक Ged... पेशंट म्हूण जियेवपाची 
म्हाका इत्सा ना.'' 

“'पेशंट कोण इत्सेन जायना.” 

“I know, I know! तशी इल्लीशी लेगीत आशा आशिल्ली जाल्यार हांव 
मुंबयच कित्याक, अमेरिकेक वचून येन आशिल्लों. पूण तूं जाणा ? It’s Osteogenic 
Sarcoma... आनी... a late 5१९९!” 

''आयकल्लें. वायट दिसलें. पूण अरूण, अजाप तें एकच दिसता... तूं असो 
घाळ कसो रावलो ?// 

“Destiny! तशेंच जावपाचें आसलें. आरे, कमराक सूजशी आयली हें नीब. 
सादोच lump आसतलो म्हूण शामीकडल्यान रगडून बी घेतलें. सुमार दिसलें अशी 
समजिकाय करून घेतली आनी वगी रावलों.'” 

“ARR ?'' 

''फाटल्या म्हयन्यांत एका पेशंटाचे केसीक लागून रायकाराल्या एक्स-रे क्लिनिकांत 
गेलों. फकाणां-फकाणांत म्हळें स्क्रिनींग करून पळोवंया. ताणें नवी मशिनरी dara 
हाडिल्ली. चेस्ट पळयनाफुडें रेडिओलोजिस्ट भियेलो. साप शेवाळ्ळो. Literally 
stunned. रोखडोच ताणें एक्स-रे काडलो. म्हजे मुखार प्रोसेस करून थंयच ताणें 
confirm केलें. Both lungs showed metastesis ! येवजूंक लेगीत नासलें... 
But it was too late!” उलयतां उलयतां हांव व्हांवलों बी ना मूं असो म्हाका 
दुबाव येता. 

“आरे, पूण तितल्यान तूं असो आशा सोडून resigned सो कित्याक जियेता ? 
नवीं नवीं ager येत आसात. मेडिकल सायन्स कितली फुडें पावल्या! पंचवीस 
वर्सापयलीं खंय आसली ही chemotherapy बी? नवे नवे उपाय येत आसात. 

| ought to have taken a ९11१10९!” 

“'पैशंटाक सांगप सोपें तें. दोतोराक पटोवप तितलें सोपें न्ही.'' हांव हांसून सांगतां. 
“GR सांग, समज हांव आयिल्लों मुंबय, कॅन्सर बरो जातलो आशिल्लो ? दोनूय 
ल॑ग्सांनी मॅटस्‌ आसात... उपाय कितें? ऑपरेशनां मरे? तींय major! आनी 


temporary! ते परस उरिल्ले दीस हांसत खेळत काडप बरें! My days are 


numbered! ते तरी अपंगूळ जावन ARG कित्याक ?'' 

सावयकाराकडेन जाप नासता. 

शामी च्या घेवन येता. 

''केन्ना आयले ?'' 

“'कालच.'' 

तो कितेंय उलयत म्हूण शामी मातशें रावता. तो कांय सुचनासून च्याचे घोंट 
घेता. शामी भितर वता. 

शामी बगलेक ना शें पळोवन सावयकार विचारता - ''तिणें मनाक लावन धेवं 
ना मू चड?'' 

हांव फट मारतां - ''छ्या! तिका हांवें पुराय कल्पना दिवन दवरल्या. जें जावपाचें 
आसा ताका हांसून सामकारा वचपाक आमी prepared रावल्यांत.'' 

सावयकार वता. मनांतसून म्हजी तोखणाय केलेबगर रावचो ना हाची म्हाका 
खातरी आसा. 

मरणाक हांसत्या ASH सामकारा वचपाचे कल्पनेन म्हाका लेगीत aes दिसता. 
मनाक तत्वीक उबारी मेळटा. 

भजी तळून जायनाफुडें शामी म्हाका जेवपाक आफयता. सुंगटांचीं भजी! म्हजे 
भोव आवडीची. हालीं सददां शामी एक ना एक नवी वस्त म्हज्या पानार वाडटा. 
म्हाका जें जें मानवता आवडटा तें तें करून वाडटा. हांव खातां. खरें सांगपाचें 
जाल्यार आदलेवरी wa येना. भूक आसता. पूण पोटाक आनी जिबेक पडना. जिबेंतलें 
चैतन्यच गेल्लेवरी जालां... पूण हांव खातां. शामीक बरें दिसचें म्हूण. 

''कशीं जाल्यांत भजी ?'' शामी विचारता. 

“Excellent! पूण खरें सांगूं, शामी - आगो, weal उठून तूं बरें बरें, रुचीक, 
सुरबूस रांदून वाडटा... आतां एक दीस अळणी, एक दीस खयण, एक दीस पचकें 
अशें We. केन्ना दाळी रोस कर. केन्ना फुटी कडी कर. Geel उठून आवडीचें खावन 
विटलां.'' | 

शामी हांसता. 

““आनेक सांगूं ?'' हांव विचारतां. 


वेळेवयलीं रेंवे-घरां ८७ 


Red तें ?'' शामी भिंवयो उकलून विचारता. 
''आदलेवरी केन्नाकेन्ना झगड म्हजेकडेन.'' 


शामी वग्गी रावता. 
` खऱ्यांनीच हे पिडेन जाग दाखयिल्ल्याक घरांतलें वातावरणच अळणी जालां. झगडीं 


नात. वाद ना. भासाभास ना. म्हाका सुखावपाचो जण एकल्याचो येत्न. 

तितल्यान अजय अनी मुन्नी धांवत येवन म्हाका तेंकतात. “डॅडी, आज आमी 
वेळेर या रे?” 

हांव शामीकडेन पळयतां. शामी म्हजेकडेन पळयता. शामीक जाय जाल्यार वचपाक 
हांव तयार. म्हाका जाय जाल्यार वचपाक शामी तयार... 

अस्या, 

म्हगेलीं उतरां कानार पडनाफुडें दोगांय फुलतात. आनी आयिल्लीं तर्शी धांवत 
भायर वतात. 

वेळेर वचपाचे कल्पनेन म्हाका लेगीत तरतरीत दिसता. घरांतल्या बंदिस्त वाऱ्यापरस 
वेळेवयलें मेकळें वारें तरी मनाक प्रसन्नताय हाडटा जाल्यार पळोवंया. 

जेवन हांव आड पडटां. पूण दोळो लागना. नकळटना हात कमरार भोंवता. सूज 
तश्शी आसा. चड ना, उणी ना. काल-पयर मेरेन जाणविकायच नासली. आतां 
पळय जाल्यार मरणान केल्ली कुरू... 

दोतोर जावनूय हांव फटवलों ! एम्‌ डी. आसुनूय... 

केदे प्लॅन केल्ले eid! वर्स दोन वर्साभितर अमेरिकेक वचप... परतो येवन खाशेलें 
क्लिनीक उबारप... अजय-मुन्नीक खूब शिकोवप... आनी आतां? खंयचेकडेन कांय 
ना. 

हो करिअर बांदून काडपाखातीर कितले त्रास काडले! सगले फुकट. हांव सदांच 
म्हणटालों, करिअर आनी बायल ह्यो दोन गजाली मनासारक्यो मेळ्ळ्यो जाल्यार 
मनशाक कायच उणें पडना. तेन्ना एक विसरलों. बलायकी! डॉक्टर आसुनूय विसरलों. 

आनी शामी! मोगांत पडून आमी लग्न जाल्लीं. कोणेंच आमकां विरोध केलो 
ना. केल्लो जाल्यार बाबडें शामी अशें त्रासांत पडचें नासलें एखादरें ! 

अजय चलोभुरगो. तातूंत व्हडलो. कसोय व्हड जातलो. हुसको तो मुन्नीचो. मुन्नीक 
आदार जाय. म्हगेले मुन्नीखातीर तरी कांय वर्सा जाय आसली. 

ह्या फ्लॅटाचे gg भरत आयल्यात. वर्साभितर मेकळो जावपाचो. आतां म्हजे 
उपरांत इन्शुरन्सांतल्यान फारीक करून सोडोवं येतलो. 

कितलो वेळ हांव येवजितां, म्हाकाच खबर ना... इतलेंय केल्लें सगलें फुकट 
गेलें. आनी pera करपाचें येवजिल्लें da फुकट गेलें, ह्या विचारांनी तकली 

घुंबळपाकडेन पावता. 
` _शामी कपलार हात दवरता. HM RSA आंग काडटां हांव. 
cue 
“कोण दिसलें ?”” शामी हांसता. हांसप कितलें अडेचें दिसता पळय. 
"Ri कितलीं - पांच जालीं ?'' सडसडीत उठून हांव विचारतां. 
“'येदोळ जालीं. भुरगीं आतां बोवाळ मारूंक लागल्यांत “या” म्हण." 
“या तर, भायर WA.” 
शामी भुरग्यांक आफोवन न्हेसपाक फर्मायता. हांव च्या घेतां, न्हेसतां आनी गाडी 
भायर काडटां म्हणसर सगलीं तयार जातात. वेळेर पावपाक स वरां जायत येतात. 
अजय धाकली बालदी, धाकटुलें शेवाळे आनी एक प्लास्टिकाची वाटी घेवन 
आयला - रेंवेर खेळपाक. मुन्नी उमेदीन फुल्लां. वाय्याक आयिल्लो लोकूय प्रसन्न 
मुद्रेन भोंवता. भोंवतणांतलें चैतन्य नदरेक दिश्टी पडटा. पूण म्हगेली चित्तवृत्ती मात 
साप थंड जाल्या. दर्यावयल्या घुंवघुंवपी वाऱ्याची ताजबाण लेगीत म्हाका तरतरी 
दिना. कित्यांतच मन लागना. आनीक थोडेच दीस. मागीर हांव हांगा पावचों ना. 
हांव आसचोंच ना. ही वेळ, हो सूर्य ह्या सगल्यांपरस पैसपार... 
ही मोटार, तो फ्लॅट, फ्लॅटांत फ्रीज, स्टिरिओ... सगलें सोडून. 
म्हजें शामी, म्हजो अजय, म्हजें मुन्नी! हीं सगलीं हांगा आसतलीं. आनी हांव 
— हांव मात... 
तकली फाफडून हांव फुडें सरता. शामीक लोकांची खेट ना, बोवाळ ना असले 
सुवातेर बसपाक आवडटा. आमी पैस वचून बसतात. 
अजय आनी मुन्नी थार नाशिल्लेवरी खेळूक लागतात. 
शामीचे मांडयेर तकली दवरून हांव आड पडटां. नदर शामीच्या मुखामळार 
थिरावता. शामी दरयाक नदर लावन बसलां. कितलें सुन्दर दिसता ! बुडट्या सुर्याच्या 
तांबड्या किर्णाकडेन शामीलें मुखामळ सर्त करता. अकस्मात म्हजी नदर शामील्या 
कपलावयल्या कुकमाचेर थिरावता. हो कुकूम आतां थोड्याच दिसांचो सांगाती. मागीर 
हें कपल पळोवपाचें Gd ना... ना, ना. वचचे पयलीं शामीक सांगूंकच जाय. ते 
RÀ आचार सोड. तूं HHA सोडूं नाका. म्हजी याद म्हूण तो दवर. 
“डॅडी, अजय म्हाका खेळूंक fear...’ मुन्नी रडत म्हजेसरीं येता. 
“ना, डॅडी, तें म्हगेलें घर Alec...” अजय. 
हांव सट्ट करून उठटां. मुन्नीक regia घेतां. ''म्हजें शाणें बाय तें. चल, 
हांव तुका घर करून दितां.” 
आनी मागीर हांव मुन्नीखातीर माती थापतां. शामी बगलेक येवन आमकां आदार 

करता. अजय आपणालो खेळ सोडून आयली पयली ओली रेंव हाडून म्हजे म्हऱ्यांत 
ओतता. ओले रेंवेक आकार दीत हांव कोट बांदतां. बालदेंत रेंव चेंपून उरफाटी 
करून वयर उकलतां. Rs सांचेबंद बुरूज चारूय कोनशांनी उबे रावतात. धाकटुल्या 
शेवाळ्यान महाद्वार कोरांतून काडटां. वाटी चेपून वणटींचेर नकसूद चित्रां पिंतारतां. 
आनी खऱ्यांनीच एक सोबीत कोट तयार जाता. 

शामी उठटा. 

''चलात, या आतां. वेळ कितलो जालो पळयला ? सात जावन गेली.” 

खऱ्यांनीच वेळ जाला. पूण अजय-मुन्नी परतुपाक परवंतात. हांव लेगीत अनमनतां. 
येदो वेळ सारून Heer आनी लक्तुबायेन बांदिल्लें हें tad घर अशें वाऱयान 
उडोवन वचपाक मन जड जाता. 

निमाणें शामी तिडकता - ''अजय-मुन्नी, बऱ्यान उठात आतां. नाजाल्यार हांव 
एकलेंच वतलें आं.” 

हांव पयलीं Boek. 

अजय बालदी, शेवाळें, वाटी उखलता. 

“S घर हांगाच दवरप ?'' अजय रडकुरो परतता. 

मुन्नी सट्करून जाप दिता. ''तातूंत fed? gd हाडिल्ली बालदी बी व्हरप 
परतून. ही माती हांगासल्लीच. ती म्हूण व्हरूं येता? घर आमी केलें म्हूण कितें 
जालें? हांगाच दवरून वचपाचें. लोक मात म्हणटले, हें घर बरेंऽ दिसता म्हूण! 
नही रे डॅडी?” 

मुन्नीक घट. वेंगांत घेतां. सात वर्साच्या मुन्नीच्या तोंडसून तीं जाणवायेचीं उतरां 
आयकून म्हज्या काळजार दाटिल्लें निशेणिचें धापळ निखळून पडटा. 

एक नवी नदर घेवन हांव परततां. 

खिळी 


HI यकलान आपणाली सूटकेस उकती केली. फुड्यांत आशिल्ल्या कस्टम ऑफिसरान 
Wed संवयेन सामान उस्तिलें. एक कॅलक्युलेटर काडून काऊंटराक आशिल्ल्या 
गवेतांत उडयलो. इंटिमेट दोन हाडिल्ले मायकलान. तांतलो एक काडलो. रोझीक 
म्हूण एक रिस्ट-वॉच हाडिल्लें. खूबच आवडिल्लें म्हूण घेतिल्लें तें मायकलान. तेय 
ऑफिसरान काडलें तेन्ना सुटना जावन मायकलान Ads तोंड करून म्हळें, 

''सायब, मेरे बीबी के लिए लाया - / 

''फिर एक क्यों लाया ? हमारी बीबी को नहीं मँगता है क्या ?'' कस्टम ऑफिसरान 
निर्लज्जपणान ताकाच दटायलो. 

चड उलयल्यार तो ड्यूटी मारून दितलो म्हूण तोंड धांपून रावचें पडलें. डिनर 
सॅट सुटलो. स्टिरिओ थोडेभितर सुटल्यार पुरो अशें येवजिता आसतनाच रोझीक 
म्हूण हाडिल्ल्या तीन साडयांतली बरी ती ऑरेंज कलरची साडी कस्टम ऑफिसरान 
फारायली. तोंड उगडत म्हूण दोनूय दांतांमाळो चिड्डून धरून मायकल वग्गी रावलो. 

इतलेंय करून दोन हजार दोनशीं रुपया ड्युटी पडलीच. पाडा पडूं ह्या कस्टमाचें 
अशें म्हणीत मायकल भायर आयलो. बरोबरचे सगले तारवटी क्लिअर जाल्ले. कंपनीच्या 
एजंटान कोंत करून दिल्ल्या दुडवांनी बोल्सां भरिल्लीं. 

चडशे केरळी. ते सीमेन्स क्लबांत रावपी. गोंयकार केन्नाच हांगा वचनात. केन्ना 
कसली वस्त चोरयेक वचत हाचो नेम ना... पीटर आनी मायकलान एकच टॅक्सी 
केली आनी धोबीतलावाचे दिकेन टॅक्सी सुटली. 

अकस्मात मायकलाची नदर त्या बोडचिर पडली. कुटुंब येवजणेची जायरात करपी 
त्या बोडचिर चार तकल्यो पिंतारिल्ल्यो. “हम दो, हमारे दो.” हम दोंतली दादल्याची 
तकली मायकलासारकी दिसताली. पूण तिची मात रोझीपरस सामकी वेगळी. 

रोझी ! रोझीची तीव्रतायेन याद जाली. आनी सट्करून हात बोल्सांत गेलो. एजंटान 
हिशेब करून दुडू दिल्ले तेन्नाच कंपनीकडेन आयिल्ली चिटूय दिल्ली. रोझीची चीट. 
मायकलान चीट फोडून वाचली. 

धाकलो बाबा दोन म्हयन्यांचो जायत आयिल्लो. अजून बातीज्म दिवंक नासलो. 
ख्रिस्टनींग करपाक सगलीं मायकलाक रावतालीं. सगलीं म्हूण कोण ? मांय ? भयणी ? 
शेजारी ? तांकां भोव तें! रोझी रावतालें. पयलें बाय जाल्लें तेन्नाय राविल्लें. सगळ्यांनी 
बेगीन करया म्हळें आसतनाय रोझी दोन म्हयने राविल्लें बायेक नांव घालपाक. 
मायकल येतकीर मोट्या दबाज्यान बातीज्म दिवन मागीर लादाइन करून व्हडली 
पार्टी दिल्ली. त्या वेळावयलें रोझीचें रूप येवजूनच मायकल सुखावलो. आतांय रोझी 
वाट पळयता आसतलें आपणाची. नीब बाबाचें... बाब खंय पायचे वरी दिसता... 
कायतान सांगतालो - गुरवार बायलेच्या काळजांत दीसरात जेन्ना घोवाचोच उगडास 
बाडगता तेन्ना भुरग्याचें रूप बापायसारकें जाता. रोझी गुरवार आसतनाच न्ही तर 
सदांकाळ मायकलाबगर येवजुपीच न्ही... 

''कितें येवजिता रे ?'' पीटरान विचारलें. 

“अं!” सांगचेंशें दिशिल्लें मायकलाक. पूण मागीर ताका उगडास जालो. ह्याच 
पीटरान ताका पिशांत काडिल्लो एक फावट. रोझीची तुस्त करून मायकलान म्हणिल्लें, 
''बायल आसची जाल्यार रोझीसारकी. भोव करून तारवट्याची.'' 

पिटरान व्हडल्यान हांसून म्हणिल्लें, ''सगल्या तारवट्यांक अशेंच दिसता - 
आपणाली बायल सांत कशी." 

तेन्ना मायकलाक ताची तिडक मारिल्ली. पूण वाद घालून उलोवणें वाडोवप नाका 
म्हूण तो वगी राविल्लो. 

रोझी सांत अशें म्हणूंक नासलें. पूण अजून तरी रोझीचो दुबाव येवपासारकें 
ताका कुस्कूट मेळूक नासले. 

... नाजाल्यार तें कार्मीन! 

मायकलाक भुरगेपणांतली याद जाली. 

मॅट्रिक फेल जावन तो बेकार आशिल्लो. मांय लागिल्ली सिर्विस पळय म्हूण. 
पाय ace पर्थून परिक्षक बस म्हूण. मायकलाक दोनूय मानवलें ना. ताच्या 
मनांत तिसरेंच आसलें... तारवटी जावपाचें. तारवाची, दरयाची ओड म्हूण नही. 
पूण तारवट्यांली जोड चड देखून. गांवचे तमाम तारवटी पळोवन मायकलाले भुरगे-दोळे 
अजापान विसफारताले. तारवट्यांचे पोमाद लावन वळयिल्ले केंस, दोळ्यांवयलीं रेबनां, 
आंगांतलीं नायलॉनाचीं रंगीत खोमसां, खोमसांचे वयले दोन gaia sad उडोवन 
दाखयल्ली गळ्यांतली मोट्टी सरपळी, बोटांतल्यो जडेल्यो मुदयो, मनगटावयल्यो 

नव्यो ताल्ल घडयाळी... 

तेच नदरेन मायकलान शेजारच्या कायतूकडेन इश्टागत जोडिल्ली. कायतून कसलेंय 
काम सांगल्यार मायकल सडसडीत तें करतालों. आनी एक दीस कायतू मुडांत 
आसतना मायकलान उतर घाल्लें. कायतून ताचे फाटीर थापट मारून 'कांय भियेवं 
नाका रे” अशें म्हूण 'फुडले खेपेक येनाफुडें तुगेलें काम करतां" अशें उतरूय दिल्लें. 

कार्मीनानूय कसलेंय काम सांगल्यार मायकलान ना म्हळें ना. कायतू परतो येवचे 
पयलीं कार्मीनामार्फत पर्थून एक फावट उगडास करपाक जाय हें येवजून तो तांगेल्या 
घरचें कसलेंय काम करूंक अनमननासलो. 

त्या दिसा नुसतें घेवपाक बाजारांत गेल्लेकडेन ताका कार्मीन मेळिल्लें. 

'मायकल, घरा वयता? म्हाकाय व्हर रे!” अशें म्हूण तें येवन सायकलीचेर 
बशिल्लें. 

काजार जाल्यार दोन वर्सा जातलीं कार्मीनाक. हालीं आंगान मातशें सुटिल्लें. 
पेदालां फोर्सान मारचीं पडटालीं. 

वाटेर कार्मीनान विचारलें, ''मायकल, सांजेसाक कितें काम आहा तुका ?'' 

“ना.” मायकल बेकारच तर आशिल्लो. 

''तांदळांचो एक साक हाडोंक जायो मडगांवासाकून. येता ?” 

श्या” 

“HE, मायकलाक घेवन वयतां हांव तांदूळ हाडोंक. नाजाल्यार ते पसरकार 
आमची कात काडटाय आनी कुलीय आयकनात.'' 

मांयन रोखडेंच 'आं' म्हळें आनी वयल्यान 'बरोसो चवन हाड बाबा” अशी शिटकावणी 
दिली. मांयचो नाय जाल्यार मायकलाचेर विस्वास. दनपरां तीनांकूच दोगांय मडगांवां 
पावली. 

“amd, Agia पिक्चर Gaal आहा ?'' कार्मीनान विचारलें. 

“खबर ना. 

“'तुयें चयलो ना हालीं ?'' 

“Al. हांव जबर वचना.'' मायकलाक तियात्रांची चड आवड. 

“आतां या? मार्केटांत मागीर या.” 

मायकलान 'आं' म्हळें. 

सिनेमा पळयतना कार्मीन मर्दीच कितेंय तरी सांगतालें, विचारतालें आनी अशें 
करतना मायकलालो दंड ओडटालें. एकदोन फावटी दंड तागेल्या हङ्ड्याक लेगीत 
घश्टल्लो. 

सांजे घरा पावपाक कळाव Mec. कायतुले मांयकडेन तो फट उलयिल्लो. 


खिळी ९३ 


''बाजारांत बरो तांदूळ ना. आनीक चार दिसांनी नवो लोड येवपाचो आहा.'' आनी 
सिनेमाचो गूट दोगांमदींच दवरिल्लो. 

ते उपरांत जायते सिनेमा जाल्ले. आनी एक दीस कार्मीनान ताका घरा आफयिल्लो 
_ रातीचो - ata न्हिदतकीर जनेलांतसून भितर घेतिल्लो. कार्मीन हरशीं मायकलापरस 
सात आठ वर्सानी व्हड. पूण पिरायेचो विचार करिनासतना मायकल ताचे वेंगेत 
रिगिल्लो... तो तागेलो पयलो अणभव... अणभव म्हणचे परस धडो. 

कार्मीनाच्या उगडासान मायकलाक आतां शिसारी आयली. रोझीची याद काडटना 
कार्मीनाचो विचार मनांत हाडिल्लेबद्दल भिरभिरी मारली आनी तिडकीसरशींच तो 
देवलो. टॅक्सी मेट्रोक फाट करून उबी राविल्ली. 

मार्ग हुपून तो वयर गेलो. कुडांत सामान आपटून सकयल देवलो. दोन चार 
बिल्डिंगो काडून ताणें मार्ग हुपलो. गोवा ट्रेव्हल्सच्या ऑफिसांत वचून दुसऱ्याच दिसाची 
मडगांवची तिकेट काडली आनी परतो कुडांत आयलो. 

''मेळळी ?'' पीटरान विचारलें. 

“oat पाय दीत.” 

कानाप्याचेर आड पडून ताणें न्हिदपाचो यत्न केलो. पूण झेम आयली ना. पीटर 
न्हेसतालो. मायकलाक भायर वचपाची उमेदच नासली. 

''मायकल येता ? पिक्चराक ?'' 

''खंय ? मॅट्रोंत ?* 

''ह्या:! आज हिंदी पिक्चर चवप केसलेंय.'' 

खूब दीस... हय - णव म्हयने जाले हिंदी पिक्चर पळयल्यार. सट्करून उठून 
मायकलान Fed, “या.” 

दोगूय भायर आयले. ते ताकतिकेन चलपी लोक, शेकानशेक आडवे तिडवे रस्ते, 
त्यो ऊच ऊंच बिल्डिंगो, आनी तीं पॉश हॉटेलां, दुकानां पळोवन मायकलाक पर्थून 
रोझीची याद आयली... तें अजून मुंबय पावंक ना. ताची इत्सा आसा. एक दीस 
हाडूक जाय ताका. फाटले दोनूय खेपेक अशें जाल्ले... ''मायकल, तुका कॉल 
येतरीच हांव येतां बोमोय तुका पावोवपाक आं!'' रोझीन सांगिल्लें. 

मायकलान 'आं' म्हणिल्लें खरें! पूण दोनूय खेपेक मायकल भायर सरिल्लो 
तेन्ना रोझीक तिसरो लागिल्लो. आनी अशा दुसऱया तिसऱया म्हयन्याच्या एस्तादार 
प्रवास बरो नही देखून रोझीलें 'बोमोय ay’ फार्टी पडिल्लें. 

हे खेपेक मुजरत रोझीक घेवन मुंबय येवप आनी आठ दीस फोल्ग मारप. रोझीवांगडा 
आठ दीस फोल्ग मारपाचें येवजूनच मायकलाच्या आंगार खोशयेची शिरशिरी आयली. 

काजाराचे पयले स म्हयने कशे खुशालकायेन थपथपून ओतिल्ले. इतलीं वर्सा 

# 
` काजार नाका म्हूण राविल्लो ताच्या दोबरादीन सूख वाशील जाल्ले. 
हय. काजार नाका म्हूण पिरायेचीं बत्तीस सरसर आंकवार राविल्लो तो. कार्मीना 
| असली बायल मेळत म्हूण भियेतालो. तारवट्याची बायल हो जगावेल्या फकाणेरांचो 
आनी आलमपेड्ड्यारांचो बकच्छायांचो विशय. कार्मीनाच्या रुपान मायकलाक हे गजालीचें 
खरेपण मेळिल्लें. आनी ह्या कोड सत्यान ताचो इतलो आवरो उडिल्लो की काजार 
जावन बायलेक दवरून वियाजीक वचपाचें येवजुनच ताका नाका काजार जाल्लें. 
कार्मीना बराबर तो नाचतालो तेन्ना ताका तितलें जाणवूंक नासलें. मागीर कायतूल्या 
येल्नांनी तागेलें तारवार वचपाचें जाल्ले. वचचे आदली रात ताणें कार्मीना वांगडा 
Reel, आनी मदींच विचारिल्लें, 
‘Fea उगडास येतलो तुका ?'' 
तें मुमुरखें हांशिल्लें. “आनीक कोण मेळचो ना fend ?'' 
मायकलाक दिशिल्लें, तें फकाणां मारता. पूण पयली वियाज आटापून मायकल 
परतलो तेन्ना ताका कार्मीनान दुसऱयाक धरला म्हणपाचें कळिल्लें... मोग आनी भोग 
हांतलो फरक स्पश्ट जाणवल्लो तो त्या दिसा. 
लिबर्टीत हिंदी सिनेमा पळयतना रोझीची याद asa सतावपाक लागली. त्या 
हिरो आनी हिरोईनच्या प्रेमालापांनी मायकल अस्वस्थ जावपाक लागलो. रोझी बगलेक 
आसपाक जाय आसलें. आनी हो पीटर ? रोझीक घेवन पिक्चराक वतना तिसऱयाक 
बराबर व्हरप ना... पर्थून कार्मीनाचो उगडास... कायतू आनी कार्मीनाबराबर मायकलूय 
eel सिनेमाक तेन्नाचो. कायतून कार्मीनाच्या खांद्यार हात Teel आनी तो मदींच 
कार्मीनाक खातखुतल्यो करतालो. तांगेलीं कर्तुपां पळेनाशिल्लेवरी कानार केंस काडून 
मायकल पङ्ड्याकडेन पळयत बशिल्लो. पूण भितर्या उचांबळ जाल्लो - कायतूपरसूय 
चड. 
दुसऱ्या दिसा मायकल बसीर चडलो. केन्ना काय घरा पावता अशें Geet ताका. 
पनवेलाक पुलिसांनी बस आडायली. ज्युस्त मायकलालें बॅग देंवयलें. तपासपाक. 
चड आसूं थोडें A शंबरांची नोट तेंकयली तेन्ना बॅग वयर चडलें... रातीकडेन 
तीन फावटी जागो जावन चार फावटी न्हिदलो तो... चारूय खेपेक सपनांत ताणें 
रोझीक पळयलें... सकाळीं सावंतवाडी सोडनाफुडें शेजारचो दादलो देंवपाचो जाल्लेवरी 
सामान सारकें करूंक लागलो. 
“' अस्नोड्या देंवता ?'' मायकलान विचारलें. 
“ना.” तो लज जाल्लेवरी हांसलो. ''भुरगेपणां म्हगेलीं. हांव दर वर्सा गोंयां 
घरा येतां. सदांच सावंतवाडी काडनाफुडें म्हाका घर लागीं पावलेंशें दिसता आनी 
हांव उमळशिकेन सामान एकठांय करून बसतां - असो.” 

खीणभर रावन ताणेंच Fed, ““आनी मागीर पावून पावना अशें दिसपाक लागता." 

मायकल मनस्पुर्वेक हयकारलो. ताकाय अशेंच जातालें. [ 

“'हरशीं मडगांवच्यान दिवचले वचून येवप म्हळ्यार संकश्ट कशें दिसता. पयस 
कशें दिसता. मुंबयच्यान येतना मात हांगा पावचे पयलींच लागीं पावले - पावत 
आयले, अशें दिसूंक लागता.” 

तागेल्या उलोवण्याचेर आतां मायकलालें लक्ष नासलें. घरा पावपाचे उमळशिकेन 
तो केन्नाच्यान अस्वस्थ आसलो. केन्नाच्यान ? मुंबय बोट पावली तेन्नाच्यान. हय. 
तीन दीस बोट भायर दर्यांत उरिल्ली. तीन दीस सरून सरनासले. निमाणें तडीर 
पावले. केन्ना काय कस्टम जाता अशें जाल्लें. मागीर कुडांत. मागीर केन्ना काय 
बसीर चडटा... आनी आतां... जालें. पावलों. 

बस आठांक बोरये पुलार पावली तेन्ना मायकलान तापून विचारलें, ““कितू& वगत 
काडतात रे तुमी! वरभर लेट जाले आमी.” 

बसवाल्यांनी ताका थातारलो. “आरे बाब, तूं लकी! सर्दीच आमी णवांक धांक 
हिंगा पावतात.” 

आनी मडगांवां पावनाफुडें वेळ वगडाय नासतना मायकल टॅक्सी मारून घरा 
आयलो. रोझी बाबाक दूद दितालें दिसता. 

मायकलाचो आवाज आयकून बाबाक दुदाक धरूनच Well धांवत भायर आयलें. 
णव म्हयन्यां उपरांतची ही भेट. मायकलान घट वेंगेंत घेतलें रोझीक. 

“AR, आरे बाबाक चिड्डूं नाका. चय मुरें हेका !” 

खरेपणीं हो म्हजे भाशेन दिसता तर! त्या जाण्ट्या कायतानालीं उतरां येवजून 
मायकलान पर्थून रोझीक घट वेंगेंत घेतलें आनी म्हातारी मांय बगलेक आसतनाय 
रोझीच्या कानांत सांगलें, ''दीसरात म्हुजींच चिंतनां तुका, देखून बाब हो असो 
म्हुजेभाशेन जाला.” 

फुडले चार दीस मायकल खंयच गेलो ना. रोझी फुड्यांत बसलो, रोझी वांगडा 
जेवलो, रोझी कुशीक न्हिदलो. खबरो संपून सोंपनासल्यो... काजारा उपरांतूय अशेंच 
जाल्ले. काजार जावन तीन म्हयने जाले तरी मायकल तारवार वचपाची खबर 
काडनासलो. कॉल आयल्यार 'सीक' करून वचपाचें फुडें धुकलतालो. एक दीस 
रोझीन लेगीत विचारिल्लें- 

''मायकल, तू केन्ना वयतोलो ?'' 

“Geol हांव गेलेलो जायो ?'' मायकलान परतें विचारिल्लें. 


“ना रे! पूण लोक विंचात्ता. ara सदींच म्हुण्टा. तुका लेगीत पयर विंचात्ताली 
ती 

। ''तेणीं कितेंय॑म्हुळ्यार तुका कितें लागता ?'' मायकलान तकली तापोवन घेतिल्ली. 
` “तूं सजमना मायकल! लोक म्हुणटा, तूं बायलेक भुल्लुसला.'” 
| Gara तो भुल्लुशिल्लो. रोझी आसलेंच agi. रुपान सोबीत. जिवान घसघशीत. 
देखूनच तो काजार जाल्लो. आनी आतां अशे तरणे सोबीत जुवान बायलेक घराकडेन 
दवरून तारवार वचप म्हळ्यार !... कार्मीनाभशेन जालें जाल्यार ! 

एका तेंपार मायकलान मनांतसून कार्मीनाचे चलणुकेक तेंको दिल्लो. जुवान बायलेक 
घराकडेन दवरून तारवार वचपी दादल्याची चूक. ती बाबडी कितले दीस कुडीक 
तिश्टायतली ? अशें चिंतून तो कार्मीनाक बरेंपण दितालो. आतां ते भाशेन चिंतून 
उपकारनासलें. मायकल दीसरात चिंततालो. रोझीक घेवन काय तारवार aq येना. 
रोझीक घराकडेन दवरप म्हळ्यार गांवच्या लोकांची नदर ताचेर पडलेबगर रावची 
ना. मांयूय आतां जाण्टी जाल्या. रोझी तसलें नही खरें. पूण केन्ना वायट बुद्द 
येत सांगूं येता? ते परस - ते परस तारवावयली सिर्विस सोडल्यार...? आनी 
मागीर अकस्मात नविदाद जाल्ली. रोझीक दीस ace. आनी - ''मांय, रोझीची 
सारकी कुयताद कर. दुड़वांक चयनाका...'” अशें शिटकावन मायकल हुसक्या मेकळो 
वियाजीक गेल्लो. 

वतना रोझीन ताका म्हणिल्लें, ''मायकल, बाब जातलो तेन्ना पावतलो FR ?'' 

रोझीक घट धरून ताणें म्हणिल्लें, ''ना गो! तूं जाणा, आमगेली एक वियाज 
म्हुळ्यार णव म्हयने. णव म्हयने जायनाफुडें येतां." 

रोझी निशेल्लें. ''बरें. पूण बाबाक बातीज्म दिवपाक रावतेलें हांव. हो दुसरो 
म्हयनो जाता थिंगाऽ आहा. तूं येता म्हुळ्यार बाबाक दोन म्हयने जातले. येनाफुडें 
यो. 

आनी तें खऱयांनीच राविल्लें. बाबा बदला बाय जाल्लें, इतलेंच. काजरा उपरांतची 
पयली वियाज जायनाफुडें पर्थून तेंच घडिल्लें. रोझीच्या सांगातांत दीस-राती सारतना 
म्हयने म्हयने सरिल्ले. कॉल आयिल्लो. मायकलान 'सीक' केल्लें. फाटले भशेन 
पर्थून लोक विचारूंक लागिल्ले. आनी हेय खेपेक तशेंच जाल्लें. नविदाद. 

“हे खेपेक बाबच जाल्यार पुरो !'' रोझीन मायकलाचे कुशीत तोंड धोंगसून म्हणिल्लें. 

''जातलो.'' 

हेय खेपेक मायकल हुसक्या मेकळो जावन बेगोबेग गेल्लो. तारवार वचून, सात 
म्हयने जायनाफुडें चीट पावली तेन्ना बोट जेनोवाक आसली. बाब जालो म्हूण कळनाफुडें 
मायकल खुशालभरीत जावन नाचिल्लो. तेन्नाच्यान ताका घरा परतुपाचे वेध लागिल्ले. 
मनांत आयिल्लें लेगीत, 'सीक' करून परतुपाचें. पूण दोन म्हयन्यांखातीर कित्याक 
अशें म्हूण मन मारिल्लें आनी आतां तो घरा पाविल्लो. 

रोझी, रोझी, रोझी. 

दोन म्हयने सरले. कॉल आयलो. 

''रोझी, भंगूं तें तारवार वचप. हांव सोडटां ही सिर्वीस.”” ताणें रोझीक i 

''मायकल, तुका पिशें लागलां? .हिंगा रावन केसली सिर्वीस करतलो तूं?' 
रोझीन ताका सरळच विचारलें. 

तेय खरें. पूण -- 

दोन बाळंटेर काडुनूय रोझी तट्टटीत आसा - कातीक खंयच मिरी ना - 
खंयच बादटसाण ना - आजुनूय रातीकडेन काजरा रातीची याद जागयता... 

ना जाल्यार हेरांल्यो बायलो! एक बाळंटेर जायनाफुडें जाण्टेपण मारता. कार 
बारीक जावन बडकेतात, कांय आंग सुटून धोदेल कशीं जातात... तांचेर कोणार्ल 
तिरशी नदर लेगीत पडना. एके परीन घोवांकूय फाटलो हुसको ना. 

रोझीसारकी सडसडीत, रोझीभाशेन Gar बायल... कितें करूं, कितें करूं 7 
येवजून येवजून मायकलाक पुरो जालें. 

अशेच एके राती रोझीन म्हळें, 

''मायकल, आमकां एक बाय जालां, एक बाब जाला. आतां पुरो न्हू?"' 

“अं!” मायकल शिट्ट जालो. ''कित्याक ?'' 

''दोगांच पुरो न्हू? लिमिटेड फामील आसल्यार बरी. ते भायर म्हाकाय बरें 
चड भुरगीं जालीं म्हण्टरीच आंग सुट्टा. आनी फॉर्म इबाडटा.'” रोझी आनीकूर 
सांगतलें आसलें. पूण मायकलान ताका आडायलें. 

तकलेंतल्या कॉम्प्यूटरानच गणीत मांडलें आनी Gers करून जाप दिली. 

फॉर्म इबाडल्यार कांय पर्वा ना. हेरांची वायट नदर पडपार ना हो फायदो. भुररग 
जावप बरें. दीस गेले की भुरगीं जायसर आनी भुरगें जातकीर दोनेक म्हयने कोणार्च 
qe नदर पडना - आनी दीस वचनाफुडें तारवार वचून टायमार पर्थून पावं येत 
- फुडली खिळी घालपाक. 

“ना, रोझी, भुरग्यांचें तूं चिंतूं नाका. तें हांव चयतां.'' मायकलान fest सांगलें. 

...आनी खंऱ्यांनीच फुडल्या दोन म्हयन्यांनी तो हुसक्यामेकळो तारवार वचपाव 
गेलो. | 

H गलाकाल्या दोळ्यांचीं दारां उकतीं जालीं तेन्ना भायर बिण्ण काळोख आशिल्लो. 
हालिंसराक अशेंच जातालें. काळोख पातळटा म्हणसर दोळ्यांर न्हिदेची साय मांडटाली 
आनी फांतें जावचे पयलींच केन्नातरी न्हीद हुबून वताली. मागीर पर्थून म्हूण दोळो 
लागनासलो. पयलीं पयलीं मंगलाका न्हिदेक होरायताली. पूण एक फावट खळिल्ली 
न्हीद घुंवन लेगीत फाटीं पळयनासली. उठून करपासारकीं कामांय नासतालीं. मागीर 
करप कितें ? हाचेर तडजोड म्हूण मंगलाकान एक मदली वाट आपणायिल्ली. फांतोड 
जावपाची वाट पळयत लोळत रावपाची. 

पूण फांतें उदेवपाक इतलो वेळ आसतालो की तितले भितर मनाचें सवणें अळंग 
पांखां फांकारून यादींच्या मळबांत आयसपयस भोंवर मारून येतालें. तशें मंगलाकालें 
मळब Aled. सगली पिराय चौपन वर्साची. -जिणेंत एकदोन मोडां येवन गेल्लीं - 
उगडासांचीं खुबशीं पानां हुबून शिंवरून विसरायेच्या रानांत पाविल्लीं. तरिकूय सांठावन 
दवरिल्ल्यो कांय यादी मनाचे जळामळा दसून राविल्ल्यो - ल्हान ल्हान जुंव्यांचो 
पुंजुलो आसचो तसो. 

gist वचचे आदल्या वर्सा तिचें लग्न. तेन्ना ती कलावती. आवय बापायन 
दवरिल्लें तिगेलें तें नांव सगल्यांक आवडटालें. खासा कलावतीक लेगीत हारशांत 
पळयतकीर दिसपी आपणाल्या रुपापरस आपणालें नांव चड मानवतालें... फायनल 
मेरेन शिक्षण जाल्लें. पूण परिक्षेक बसपाक कारवारा वचचें पडटालें. कारवार तेन्ना 
फॉरेन कशें. पासपोर्ट... व्हिसा... बापायन धाडलें ना. बापायलो वेव्हार बरो चलतालो. 
लग्नाच्या आदल्या Tafa बापायन मोटार घेतिल्ली. 'ओपॅल'. कलावतीसयत सगलीं 
खुशाल जाल्लीं... कोणेंतरी waar कलावतीची सोयरीक शिरीक व्हेली. शिरी 
पळोवपाक येवपाचो आसलो. लोलयेंच्यान. तांकां खंय शारांतली चली जाय आसली. 

शिरंगारून च्याचो ट्रे घेवन कलावती सालांत आयली आनी अकस्मात : 
जनेलांत बशिल्ल्या माजरा पिलाचेर पडली. कलावतीक मुळासावन सुण्या-माजरां 
भिरांत दिसताली. हातांतलो ट्रे थरथरपाक लागलो. 'भियेता गो कोणाक ? 
खायना तुका” अशें म्हूण प्रकाशान ताका फुडें धुकल्लें. शिरी वतकीर सगली 
कोलावपाक. कलावतीन परीपरीन सांगलें, आपूण लजलेंय ना आनी शिरीक भियेलें 
ना. भियेलें तें जनेलांत माजर पळोवन. कोणेंच खरें खालें ना. पूण मागीर पळय 
जाल्यार तें माजरापील धांवडायल्यार लेगीत वचपाची खबर .करिना. दोन दीस धांव 
धांव केली तेन्ना प्रकाशानच ताका धरून पोतयेंत भरलें. आनी मागीर - हय, कलावतीकूय 
वांगडा घेवन गेल्लो प्रकाश. ओपॅलींत ती पोती दवरून पयस व्हरून माजराक सोडून 
घरा यो जाल्यार रायबारी हांसत्या मुखामळान सालांत बशिल्लो. 

“चली पसंत. आतां बेगीन तुज्या हातची च्या हाड.'' ताणें कलावतीक सांगिल्लें. 

लोलयेंसारक्या खेड्यांत आनी da इतले पयस! कलावतीन आवयक सांगून 
पळयलें. पूण पयलेच परिक्षक चली पास जाली हे खोशयेंत सगळे Yeo जाल्ले. 
कलावतीनूय मारतें घेतिल्लें... पयलेच रातीं शिरीन विचारिल्लें, ''हाचेफुडें आमी 
तुका मंगलाच म्हणटलीं. आवडले मुगो नांव तुका ?'' कलावती वग्गी राविल्लें. मागीर 
ल्हवूच मानेन हयकारिल्लें. तेन्नाच्यान कलावती शिरीली मंगला जाली... 

आनी मागीर पस्तावपाक कारणच उरलें ना. शिरीन भरभरून मोग दिलो... नव्या 
घराकडेन, गांवगिरे जिणेकडेन जुळोवन घेता म्हणसर एक दीस शिरीली जाणटी 
आवय भायर पडली. तेन्ना प्रभाकर पोटांत आशिल्लो... बाळंटेराक मंगलाका कुळारा 
गेल्ली. णव म्हयने भर जाल्ले. 

एक दीस शिरी उचांबळ जावन आयलो. भारतीय लस्कर शिमेर पावलां आनी 
पोळेंच्या मेटावयली पुर्तुगेज मिलितार भियेवन पळून गेल्या म्हणपाची खबर ताणें 
हाडली. शिरी खुश्शाल दिसतालो. पूण मंगलाकालो बापूय-भाव चिंतेस्त जाल्ले... 
iN जातले, ताचो परिणाम वेव्हाराचेर जातलो; घडये गोंय लासून गोबोर जातलें 
ही भिरांत ते उकतायताले. शिरी त्या दिसा लोलयां वचपाक भायर सरिल्लो. मंगलान 
सोपूत घालून ताका आडायलो. आनी त्याच दिसा वेणो येवपाक लागिल्ल्यो. दोन 
दीस त्रास सोंसले. एके वटेन इंडियन आर्मी भितर सरताली; अफवांक हुंवार आयिल्लो. 
पुर्तुगेजान पूल उडयले. इंडियेन एअरपोर्ट जिखलो... दोन वेणांमदीं हेंय कानार पडटालें. 
आनी ज्युस्त गोंय मुक्तीदिसा प्रभाकराचो जल्म जाल्लो. 

'...एक आसलो राजा, एक आसली राणी आनी एक आशिल्लो राजकुंवर" ही 
आपणालीच काणी प्रभाकराक सांगतना मंगलाका रंगून वताली. आनी अचकीत 
चाळिशीच्या हुमरार शिरीक आयिल्ल्या अपघाती मर्णान ती काणी खुंटली... मुळांत 

मोटरसायकल घेतली तें तिका मानवूंक नासलें. कुळारचें मोटारीचें सूख ती 
E नासली. मोटार घे म्हूण ती शिरीचे फाटीक लागिल्ली. पूण शिरीन तिका 
विचारनासतनाच मोटरसायकल घेतली. मागीर उपाव नासून मंगलाकान 
मोटारसायकलींतच सूख मानलें. खरें म्हळ्यार त्या दुर्भागी दिसा मंगलाकाय शिरीवांगडा 
` वचपाची आसली. पूण ती रांदता-न्हेसता म्हणसर काणकोण रेपार्तिसांव बंद जातलें 
म्हूण शिरी एकलोच ताकतिकेन गेल्लो. गेलो तो सासणाचोच. ट्रकान खंय फाटसून 
_ धपको दिलो. शिरी खंय Mee टायरा पोंदा पावलो. मडें धांपून हाडिल्लें. ताचें 
तोंड लेगीत तिका पळोवंक मेळळें ना. त्या आकांताळ्या दुख्खाचे तेंगशेर आसतना 
आपणें आतां जियेवप तरी कित्याखातीर असो विचार तकलेंत आयले बगर रावलो 
ना. पूण अबुद्द प्रभाले तिच्या गळ्याभोंवतणचे वेंगेन तिका थातारली. “प्रभाक हांव 
इंजिनिअर करतलों.' शिरीन म्हणिल्लें. मंगलाकान नित्शेव केलो आनी दुख्ख गिळळें... 

मंगलाकान लोकीक अर्थान कसलेंच सूख भोगलें ना. पूण आसा तातूंत सूख 
मानपाच्या तिगेल्या सभावाक लागून आकांताच्या संकश्टावेळार लेगीत तिणें dre 
मोडून घेतलें ना. शिरील्या राटावळींचो सगलो भार आपणाल्या माथ्यार घेतलो. 
पूण प्रभाकराल्या शिक्षणाचेर मात्तूय दुर्लक्ष जावंक दिलें ना. मुंडकार कायद्याचे वेध 
लागतनाच कुळांक आफोवन तांचे मान्यतायेन मदली वाट काडून ती कायद्याचे घुसपटी 
पासून पयस राविल्ली. कठीण वेळार लेगीत भावाकडेन आदारा खातीर गेली ना. 
वयल्यान आवय-बापूय भायर पडटकीर एक दीस भावान सय मागली तेन्ना पूर्ण 
जाणविकाय आसुनूय मंगलाकान सय दिवन भावाकच उपकारांत दवरिल्लो. 
नाल्ल-सुपारी हांच्या हिसबा-वेव्हारांत नकळटना प्रभाकर घुसपूंक लागलो तेन्ना मात 
मंगलाकान काळजार चेपण दवरून भावाकडेन उतर घाल्लें आनी भावानूय प्रभाकराक 
मॅट्रीकमेरेन मडगांवां शिकोवपाची जापसालदारकी आपणाल्या आंगार घेतिल्ली... मागीर 
हॉस्टेलांत रावन प्रभान केल्लें कॉलेज, मुंबयंत पवयचे आयआयरटींत प्रभाक मेळिल्लो 
प्रवेश, इंजिनिअर जायनाफुडें मुंबयंतच ताका मेळिल्ली बरी नोकरी... हे खीण मंगलाकाले 
जिणेंत खोशयेचे तशेच निशेणिचेय आसले. प्रभाचो पैसावो हो आपणाले जिणेचोच 
वांटो जाला काय कितें? काय आपणेंच तो केला ?... पूण इतल्या Tala सोंसणुकेक 
फळ आयिल्लें. कंपनीन गोंयांत Geer उबारपाखातीर काम सुरू केल्लें आनी चीफ 
कॅमिकल इंजिनिअर म्हूण प्रभाची बदली गोंयां केल्ली... आनी मागीर प्रभा आवयक 
घेवन बंगल्यांत रावपाक गेल्लो. पुताल्या, आपल्या बंगल्यांत रावपाचें तें शीममेर 
नाशिल्लें सूख... म्हणसर प्रभाकर-नमिताचें लग्न आनी... आनी मागीर पूत-सुनेच्या 
संवसारांत मांयची Geet आडखळ; मंगलाकाची कुचंबणा... आनी आतां मंगलाकालें 
पर्थून गांवघरा लोलयां स्थलांतर... 

दोळ्यांर आडवें दवरिल्लें मनगट कुशीक काडून मंगलाकान = 
बी दिश्टी पडटा जाल्यार पळयलें. बिणण काळोख तितलोच काळो आसलो. 
परतून मंगलाकान दोळे धांकले. आयज शेनवार. पूण प्रभा येवचो ना. ताणें 
बरयिल्लें — 'नमिताक डॉक्टरान पूर्ण बॅडरेस्ट सांगला. ते खातीर फुडले दोन 
पावचों ना.” ह्या पत्राकूय आतां म्हयनो उलगल्लो. आजून म्हयनोभर तरी 
येवचो ना. फुडलो म्हयनोय पुरायेन एकसुरी Wad Geel. नकळटना मं 
सुस्कारली. मागीर तिचे तिकाच अजापशें दिसलें. म्हाका हुसको कसलो ? 
येवचो ना हाचो? हांव एकसुरी उरतलीं हाचो? तो म्हजी खबर घेना हाचो? 
gfs! इतली हांव सुवार्थी कर्शी? म्हाका हुसको आसपाचो तो नमिताचो! तिका 
डॉक्टरान बॅडरॅस्ट सांगला. प्रभाचेर कितलो ताण आयला आसतलो ! नमितालीं कामा 
आतां ताकाच aed! पडटात आसतलीं. खरें म्हळ्यार, खरें म्हळ्यार - प्रमान 
म्हाका सांगपाचें, म्हाका आफोवपाचें. हांव कितें झगडून आयल्यां? सुनेकडेन म्हजे 
पडना आसत! खंयचे मांय-सुनेक पडलां ? पूण असल्या गरजेच्या प्रसंगार ताका, 
ताकाच न्हय, दोगांकूय, म्हजो GIS जावपाचो न्हय? ताणें फकत “आई, तृं 
येशीत ?' इतलेंच विचारल्यार पुरो आसलें. हांवें केन्ना मानाखातीर आडावन दवरलां ? 

प्रभा सदांच शिक्षणा निमतान पयस उरलो. पयलीं मडगांवां, मागीर मुंबय, मंगलाकाल्या 
घरांत चैतन्य खेळटालें तें फकत सुटयांनी. शिकतना तर तो वर्सा अखेरीकच येतालो. 
आनी इजिनियरिंगाचो रिझल्ट लागनाफुडें ताका आंतरराष्ट्रीक नामनेचे ‘dice 
कॅमिकल्स' कंपनीत कॉल आयलो. एके वटेन पुताच्या जैतान मनाक उबारी मेळटाली 
जाल्यार दुसरे वटेन लांबत वचपी पैसावो मनाक खंती करतालो. केन्ना तरी ह्या 
पैसाव्याक मेटण पडटली हे उबेर मंगलाका दीस सारताली. आनी तशेंच जाल्लें. 
प्रभाची बदली जावन तो गोंयांत आयिल्लो. कंपनीन दिल्ल्या बंगल्यार रावपाक या 
म्हूण तो मंगलाकाक व्हरपाक आयिल्लो तीय याद घट्ट आसा आजून. 

मडगांव सारक्या शारांतल्या कुळारच्यान लोलयेंसारक्या पयसुल्ल्या गांवांतल्या 
PORTH घरांत रावंक आयिल्ली तेन्ना ती साप्प शेळेल्ली. शिरीली आवय भायर 
पडली तेन्ना नीब काडून ती शिरीफाटल्यान लागिल्ली - मडगांवां वा पणजे आमी 
घर बांदुया. ह्या गांवघरांत म्हजी घुसमट जाता. पूण शिरीन दर खेपे कानांर केंस 
काडिल्ले. मुखमुखार मंगलाकानूय हट्ट सोडून दिल्लो... पूण प्रभावांगडा मंगलाकान 
तागेल्या बंगल्यार पांय दवरलो आनी मंगलाकालीं आंबुळिल्लीं शिरंतरां पर्थून एक 
फावट चैतन्यान भरून व्हांवंक लागलीं. 

बंगल्याची सगली मांडावळ सोबितकायेन केल्ली आशिल्ली. रांदचेकुडीचें अप्रूप 
पळोवन तर मंगलाका खुबच खूश जाल्ली. गॅस, शेगडी, मिक्सर हें सगले प्रभानूच 

दाखयलें, शिकयलें. एका सप्तकाभितर मंगलाका तयार जाली. आनी मंगलाका 
मुडांत आसतना एक दीस प्रभान आपणालो गूट उकतो केलो. 

| “आई, एक नविदाद सांगूंक सोदतां तुका.'' आनी अचकीत एक फोटो मंगलाकाच्या 
हातांत दिवन प्रभान सांगले, “ ही नमिता. मुंबयची. तुजी सून म्हूण हाडूंक सोदतां 
a घरांत,” 

. त्या खिणाक आपूण तशी कित्याक वागलीं हें कुवाडें आजुनूय मंगलाकाक सुटूंक 
ना. खरें म्हळ्यार तिणें म्हणूंक फावो आसलें, “बरो लापीट मरे तूं! म्हाका मात्त 
- सुलूस लागूंक दिलीना. हांव सुनेचें तोंड पळोवपाक कितली आंवडेतां हें खबर आसून 
लेगीत! आनी कितली सुंदर दिसता रे ही. खरेंच तुमी लक्षीम-नारायण कर्शी सोबतलीं. 
'आतां सांग, म्हाका केन्ना दाखयता ?' 

पूण विचारांची चक्रां उरफार्टीच घुंवर्ली. मंगलाका वग्गी रावली. सोयरिको घेवन 
तिचेसरीं ces नमळायेन येवपी ते प्रतिश्ठीत दोळ्यांमुखार आयले काय? काय 
वडिलकायेची साय दोळ्यांचेर दाटली ? 

केन्नाच्यान वळखता काय हो तिका ? तरीच लग्नाचो-सोयरिकेचो विशय काडटकीर 
हो मोनेळ पांगुरतालो. कित्याक म्हूण अशी फटयली हाणें म्हाका ? कितल्या जाणांक 
सांगिल्लें etd, बरीऽशी चली आसल्यार सांगात म्हूण! हाच्यान म्हाका पयलीं सांगूंक 
GRAN ? हांव आवय हाची. आतां सांगता पळय कसो, लग्न जावपाचें थारायलां 
खंय. 

“आई, अशी वग्गीशी कित्याक रावली ?'' प्रभानच विचारलें. 

“'प्रभा, तुवें निर्णय घेवनच सांगलां. पूण “आई, हांव लग्न जावं हिचेकडेन ?' 
म्हण विचारिल्लें जाल्यार हांव 'नाका' म्हणटासलीं रे ?'' अशें हांवें म्हणपाचें न्हय. 
कितले उमेदीन सांगूंक आयिल्लो ! हांबें वगीच प्रभाच्या खुशालभरीत मनाचो विरूस 
केलो. 

उपरांत मात मंगलाकान आपणाक थातारली. व्हडे उमेदीन वावराक लागली. लग्न 
मुंबयंतच जालें. व्हडा दबाज्यान जालें. पूण ताका लग्न म्हणप काय कितें तेंच मंगलाकाक 
कळ्ळें ना. भट ना, पुरयत ना, कन्यादान ना, म्हूर्त लेगीत काडलो ना खंय. तरी 
बरें प्रमान पयलीं चतराय दिल्ल्यान मंगलाकान मनाची तयारी केल्ली. प्रभा आनी 
नमिता दोगांलोय लग्न-विधीचेर विस्वास नाशिल्ल्यान तांणी ही पद्दत आपणायिल्ली. 
रजिस्टर्ड लग्न आनी गडगंज मदलस. प्रभान वरदक्षणा घेतली ना तें मंगलाकान 
समजून घेतिल्लें. न्हय, तिका तें मानवल्लेंय. पूण देवदेवस्पणाबगर लग्न ? 

“AR प्रभा, मंगलाष्टकां, कांय न्हय जाल्यार सप्तपदी तरी..." 

“आई, तुज्या लग्नावेळार जावंक नाशिल्ल्यो ह्यो सगळ्यो भोगावळी ? तरिकूय 

तुजेर भुरगेपणांत विधवा जावपाचो प्रसंग कित्याक आयलो ? आतां ; 
तशें जावं दी.” 

मंगलाकाकडेन जाप नासली. तिणें मोन्यांनी सगळें मानून घेतलें. प्रभालें 
बरेंच आस्पतीचें आसलें. सजावटीचेर आनी मदलसीचेर सुमाराभायर खर्च केल 
दुसऱ्या दिसा मंगलाकान प्रभाक सांगलें, ““लग्नाचो अरदो खर्च आमी दिवंया. 
बापायक विचार.'' जाल्यार प्रभा हांसलो. “आई, तांचेकडेन पैसो कुसता 
शिवाय a विचारल्यार ssl वायट दिसतलें.'' | 

आस्पतीचीं आसलीं तरी वेय-वेण वागपाक भोवच सार्दी आनी मायेस्त 
मंगलाकाक त्या मुंबयच्या वातावरणांत घुस्मटिल्ले वरी दिशिल्लें. पूण वेय-वेणीन 
इतल्या आपलेपणान सगलें केलें की मंगलाकालें परकेपण नाच्च जालें. नमितानूय 
मंगलाकाक “आई आई” करून वयलेवयर केल्लें. पूण संस्कारांतले फरक जाणवपाक 
कळाव लागलो ना. 

लोलयेंचें घर बंद करून पणजे बंगल्यार येतना मंगलाकान देवान्यांतले देवूय मुकट्यांत 
बांदून हाडिल्ले. आनी देवांखातीर एक कोनसोय सुगूर केल्लो. त्या वेळार प्रभाल्या 
कपलार पडिल्ली मिरी तिका जाणवूंक नाशिल्ली. पूण नमिता बंगल्यार येतसावन 
तिच्या कपलार दिसपट्टी मिरी पळोवन मंगलाका आंवुळळी. आपलें कितें चुकता 
तें कळनासलें. पूण आयदनाक आयदन आपटुचें न्हय म्हूण मंगलाका खूब जतनाय 
घेवंक लागली. दारांत आपणेंच रोयिल्ल्या रोंप्याक पयलेंच गुलाब-शेंवतें जालें तें 
देवाआंगार घालपाचें तिणें चिंतिल्लें. पूण नमितान we करून तोडलें आनी केंसांत 
खोयलें. मंगलाका वग्गी रावली. एक दीस नमिता टॉकटॉक सॅन्डल्स वाजयत देवाक 
gi गेली. Wee करून मंगलाकान Fed, “आगे, आगे, जोतीं कुशीक दवरून 
देवाम्हऱ्यांत वचचें गे!” नमिता कांय उलयली ना. पूण तणतणत भायर गेली. दुसऱ्या 
दिसा प्रभानच आवयक सांगलें - देव व्हरून तिगेले निहिदपा-कुर्डीतच मांड म्हूण. 

तसो प्रभा तिका फावो तो मान दितालोच. नमिताय केन्ना वायट उतर दिनाशिल्ली. 
तीय आपणापरीन मांयक समजून घेवपाचो यत्न करता हेंय मंगलाकाक जाणवतालें. 
गोठ्यांत रावतकच शिंगाक शींग आपटताच हें मंगलाका जाणासली. देखून बारीकसारीक 
गजाली मनाकूय लावन घेनासली... हय, तातूंतय सुवार्थ आसलो. म्हगेलो प्रभा 
म्हाका पयसावचो न्हय हो. 

शिरीन मोटार घेवची अशें मंगलाकाक सदांच दिसतालें. तेन्ना तिका मन मारचें 
पडिल्लें. आतां लग्न जायनाफुडें प्रभान मोटार घेतली तेन्ना सगळ्यांत चड खुशाल 
जाल्ली ती मंगलाका. आवयली अतृप्त वानसा प्रभाय वळखून आसलो. देखून गाडी 
घेतकीर आवयक, बायलेक घेवन तो लोलयां वचून आयिल्लो. केन्नाय मिरामार-दोना 

` पावलाक गेल्यार तो आईकूय वांगडा व्हरतालो. नमिताक तें आवडना हें कळपाक 
 मंगलाकाक कळाव लागलो ना. मागीर प्रभान यो म्हळ्यार मंगलाकाच “तुमीच वचून 
` गयेयात रे” म्हणूंक लागली. पूण तीं दोगांय वतकीर मात घर खावपाक येतालें. शेजराक 
तशीं आनिकूय घरां आशिल्लीं. कोणाकडेनूय मातशी वळख जाली जाल्यार गजाली 
करूंक तरी मेळटल्यो अशें मंगलाकाक दिसलें. म्हूण तिणें खबर काडपाक सुरू 
करिनाफुड़ें नमितान स्पश्ट सांगलें - 'अशें वळखी काडून दुसऱयांगेर वचप वा दुसऱयांक 
हांगा हाडप म्हाका निखालस मानवचें ना आं! ताचे परिणाम बरे जावचे नात.' 

प्रभा थंयच आसलो. ताणें मखलाशी केली. ''आई, गांवांतलो लोक आनी हांगासल्लो 
लोक एक न्हय. तुवें सादेपणान केल्ले संवकळेचो लोक गैरफायदो घेतात हांगा. 
नमिता मुंबय रावन आयलां. ताणें अणभवलां तें, म्हणून सांगलां ताणें तुका.” 

आयुश्यभर तडजोडी करीत पूण स्वाभिमान सांडिनासतना जियेत आयिल्ल्या 
मंगलाकाली ल्हवुल्हवू कुचंबणा जावंक लागली. प्रभालो बंगलो, प्रभाली मोटार, प्रभालो 
फोन हांचें अप्रूप एके वटेन ओडलायणें दिसतालें जाल्यार जिणेक पडिल्ले वंयेक 
लागून feral घुस्मट जातालो. आनी एक दीस प्रभागेर पार्टी जाली. वॅट पार्टी wa! 
THM मंगलाकाक सांगिल्लें - ''म्हगेले फ्रँडस्‌ येतले. तूं जाता तितली तुगेल्या 
रुमांत राव.” त्या दिसा प्रभान स्पेशल कूक SISA तरातरा रांदून घेतिल्ल्यो. प्रभाले 
मित्र बायलांक घेवन आयिल्ले. व्हिस्कीचो दर्प घरभर पातळळो. बायलो लेगीत बिअरीचे 
ग्लास घेवन बशिल्ल्यो. मंगलाकाच्यान रावं नज जालें. दुसऱया दिसा तिणें पुताक 
सुनेहुजीर विचारलें. जाल्यार — 

''खरें सांगूं आई, तूं हांगा आसा म्हूण gael दीस हांव फारटी-फुडें करतालों 
पार्टी करूंक. अश्यो पार्टी आतऱ्या-पयऱ्यान एकएकल्यागेर जातात. केन्ना तरी आमकांय 
Rad पडटा. आई, सोसायटीत रावतलो जाल्यार चारचौगांवरीच रावंक जाय. नाजाल्यार 
आमी शेणटलीं. तूंय समजून घे. काळाबरोबर चलूंक जाय मगे?" 

'तशें जाल्यार म्हज्याय हातांत एक ग्लास दिवचो न्हय ?' अशें विचारपाचें forex 
आयिल्लें. पूण तें गिळून मंगलाका भितर गेली. जायत! घडये, काळ बदल्ला ते 
प्रमाण तशें करप गरजेचेंय आसुंये. तसो प्रभा कांय चड पियेवंक नाशिल्लो. पूण 
- प्रभा पियेवंक जाणा म्हूण कालमेरेन म्हाका खबर नासली. हुसक्यान मन आकूळपिकूळ 
जालें. हुसको ? Heil ? काळ बदलला हाचो ? काय प्रभा बदलला हाचो ?... 

मंगलाका तशी देवदेव करपी वा pest Wee बाळगून कर्मकांडां फाटल्यान धांवपी 
बायलमनीस न्हय. पूण परंपरेन स्रदधाळू आनी धर्मीक वृत्तीचीच. न्हावन देवाक गंधफूल 
घालपाभायर आनीक कसलेंच देवसपण तिका लागलें ना. caps आनी रांदचीकूड 
शुचिर्भूत दवरूंक जाय इतलेंच तिका दिसतालें. पूण प्रभागेर येत सावन तिची कुचंबणा 

वाडतच गेली. 

चंदा ही वावराडी weal सकाळीं येवन उंबळप, धुवप, सान्न मारप, नुसतें उजरावप 
आनी गरज पडल्यार रांदप करून दनपारचें जेवन बी वताली. एक दीस ती कामाक 
आयली ना. रांदन, सान्न, शिवाय सुनेन आसूं म्हळळें आसतनाय गरजेपुरती ओलीं 
आनी आयदनां मंगलाकानच केलीं. सांजे उसरांशी चंदा आयली. एका तोपांत घालून 
तिणें बिर्याणी हाडिल्ली. नमिताकडेन दिवन भायलेभायर गेली. रातीकडेन प्रभान 
आनी नमितान बिर्याणी रुचीन खाली. बरी जाल्ली जावंये. वासान मंगलाकाली जीब 
लेगीत हुळहुळळी. पूण बिरेस्तार म्हूण तिणें खाली ना. दुसऱया दिसा तिणें चंदाक 
विचारलें - “बिर्याणी ais जाल्ली खंय! कशी केल्ली ?'' चंदान कशी करप 
तें सांगून म्हळें - ''जाणा मगे आई, आमी मासाची वॉस काडून ती वयर घालतात. 
देखून तिका इतलो बरो सुवाद येता.” 

मंगलाकाक FAA आयलो. पूण वयलेचाराक दाखयनासतना तिणें विचारलें, ''काल 
कितें आशिल्लें तर ?'' 

''ईद न्हू गे आमचो ?'' चंदाली जाप आयकनाफुडें मंगलाका भायर भितरल्यान 
शिरशिरली. तशीच भितर वचून तिणें नमिताक विचारलें 

“eg गे, ती चंदा कोण तें जाणा तूं?” 

“कोण म्हळ्यार ?'' 

''ती मोयरीण !/' 

“ade कितें जालें ?'' नमिताले थंड जापेन मंगलाकाली कपलाशीर उसळ्ळी. 
खूब वाद जालो. सांजचो प्रभा येतकीर मंगलाकान ताकाय सोडलो ना. 

“SAT कितेंय करात. देवांक भायरे करात वा धर्म बुडयात. पूण म्हाकाय कित्याक 
फोणांत घालतात ? इतले दीस तिच्या हातचें अन्न खालें sd. एका उतरान कोणें 
सांगलें ना म्हाका ती मोयरीण म्हूण. वयल्यान तिणें रांदून हाडिल्लें मांसूय खालें 
तुमी !'' 

प्रभान परीपरीन सांगलें.- ''ती मोयर आसूं वा किरिस्तांव. नितळ आसतकीर 
जालें. पुर्वजांभाशेन जातधर्म वेंगावन बसपाचे दीस उरूंक नात आतां...” 

नमितान तोंड घालें ना. पूण आवय-पुताल्या वादांतल्यान एके गजालीचेर एकमत्त 
जालें. जालें तें जावन गेलें. फाटलें विसरप आनी हाचेफुडें रांदप सोडून हेर सगळें 
काम चदान करप. रांदपाचें काम मंगलाकानच करपाचें. थंय चंदान हातबोट घालप 
ना. 

एक दीस मंगलाकाक जोर आयिल्लो. मंगलाकाक दिसलें नमिता रांदतलें. पूण 
ना. चंदानच रांदलें. जोराचे दोनूय दीस मंगलाका जेवली ना. 

; . बदलत्या काळाप्रमाण आपणेंय कुरपणें बदलूंक जाय हे भावनेन मंगलाका मारतें 
घेत रावली. वर्स जालें तरी संवसाराक फळ धरना म्हूण चार खेपेक म्हणून पळयलें. 
मागीर धीर करून सुनेन संकश्टी-विनायकी कितेंय करचें अशें उलोवन दाखयलें 
तेन्ना मोटो विनोद आयकल्ले वरी प्रभा आनी नमिता हांसलीं. पर्थून fect विशय 
$ काडलो ना. 
कला-संकुलांत किर्तन-महोत्सव आशिल्लो तेन्ना वचचेंशें दिशिल्लें मंगलाकाक. 
' प्रभा नाका म्हणचो ना हाचीय खातरी दिसताली. पूण दोगांय फकाणां मारिल्लेवरी 
` हांसतलीं हैं वळखून तिणें मन मारिल्लें. 

पूण चंदाली ती करणी उकत्या दोळ्यांनी पळोवन कशी aft रावतली ? त्या 
दिसा मात तिणें खूब आकांत केलो. 

जेवन चंदा वचपाक भायर सरली. दार घालपाक म्हूण मंगलाका दाराकडेन राविल्ली. 
इतल्यान चंदाल्या हातांतली पोती दाराक आपटून खट्ट आवाज जालो. मंगलाकाक 
दुबाव मारलो. तिणें सट्टकरून पोतयेंत हात घालो. उकती करून पळय जाल्यार 
सकाळीं फोडिल्ल्या नाल्लाचें वळे. संवसाराक अशे बुराक पडल्यार घर RA जावपाक 
कळाव लागचो ना हें अणभवान शिकिल्ली मंगलाका तिडकली. ''आग्गो चोराऽ'' 
म्हूण चंदाचो उद्धार करपाक सुरवात केली. बोवाळ आयकून नमिता थंय आयली. 
''कितें जालें ?'' म्हण विचारनासतनाच तिणें आवाज चडयलो, ““तापूं नाका अशी!” 
मंगलाका थंड पडली. Yao येता काय जालें तिका. हे संदेचो लाव घेवन चंदान 
सडसडीत चूक मागून म्हळें, ''मेमसाब, हें अर्दै वळें हांव घरा व्हरतालीं. व्हरतां 
म्हूण सांगूंक विसरली. चुकली बाय. पूण हांव चोर न्हय.” आनी afar तिका 
वचूंक दिली. वयल्यान वळेंय व्हरूंक सांगलें. 

सांजचो प्रभा घरांत योसर मंगलाकाचेर पडिल्लो मोनेळ मुखारय तुटलोच ना. 
नमितानच प्रभाक कितें सांगपाचें तें सांगलें. प्रभा आवयसरीं आयलो आनी सदचेवरी 
समजावणेच्या सुरांत सांगूंक लागलो, “आई, चंदान तें dod चोरलें हातूंत दुबावच 
ना. पूण एक वळें तें. अडेच तीन रुपयांची वस्त चोरली म्हूण तिका चोर म्हणप 
न्हय. फाल्यां चंदाक काडली जाल्यार दुसरी Gael वावराडी मेळटली आमकां? 
ती येता म्हूण कामां जावन पडटात. प्लीज आई, तिका पर्थून कांय म्हणू नाका. 
लक्ष दवरुंकूच जाय. पूण बारीकसारीक व्हेल्यार आडनदर कर. कितेंय दिश्टी पडलें 
जाल्यार नमिताक सांग, म्हाका सांग. ती काम सोडून गेल्यार आमचेर प्रसंग कठीण 
येतलो म्हूण सांगतां." 

मंगलाकाक हें पचोवप खूब जड गेलें. रातभर दोळो लागलो ना. बंगल्यापरस 
लोलयेंचें घरच बरें हें खरसाणीन जाणवलें. तें घर म्हर्जे, हें घर प्रभाचें, नमिताचें... 

म्हजेपरस हांकां चंदाचें मोल चड... मन मारून म्हूण कितले दीस काडटलीं ! = 
मन उखललें. फाल्यां ? हय, फाल्यांच... 

पूण दुसऱ्या दिसा सकाळीं चंदा आयलीच ना. नमिता सकयल वयर जाली. 
प्रभाय हुस्क्यांत पडलो. चंदा आयली ना जाल्यार कामां कर्शी जातलीं 
प्रभा-नमिताक पडिल्ली चिंता पळोवन मंगलाकाक अजाप दिसलें. इतलीं वर्सा लोलयेंचे 
घर मंगलाकान एकलेन चलयलें ताचें कोणें केन्ना कवतूक केलें ना. आनी घर म्हळ्यार 
निखटें घरकामच न्हय. संवसार चलयलो. कुळागरांतलो वावर, सुपारी-नाल्ल, काजी... 
प्रभाकूय हें जाणवलें ना? कशें जाणवतलें ? ताका जाणवचें न्हय हाची मंगलाकाच 
चतराय घेताली... हालींसराक जाणटेपण इल्लें जाणवंक लागलां खरें. पूण चंदा 
आयली ना जाल्यार बंगल्याची सगली जापसालदारकी उखलपाची मंगलाकाली तयारी 
आसली. ह्या विचारासरशीं मनाकूय उबारी आयली. फुडें सरून तिणें म्हळें - “ती 
आयली ना जाल्यार नाका येवं. हांव करीन सगली कामां. तातूंत कितें ?”’ 

पूण प्रभा तणतणलो. ''बंगल्याचीं कामां म्हळ्यार फकाणां आई ? उंबळप, आयदनां 
घांसप, लादी पुसप, झाडां शिंपप... जातलें तुज्यान ?”’ ` 

'जातलें तुज्यान' ह्या प्रस्नाक 'हय' म्हूण जाप दिवं येताली. पूण प्रभाल्या प्रस्नांतच 
'जावचें ना तुज्यान' ही जाप गृहीत आशिल्ली. प्रभा पोटांत आसतनाच शिरीली 
आवय भायर पडिल्ली. ती आसतना तिची सेवा करुनूय मंगलाकान घर सांबाळिल्लें. 
आनी मांय मरतकीर तर गुरवाचार आसतनाय घरांतलीं सगली कामां तीच करताली. 
शिरीक तिची कितली लक्‍तुबाय दिसताली ! 

नमिता आनी प्रभा तशींच भायर सरून गेलीं. चंदागेर वचून तांणी 'जालें तें 
जालें. आमी विसरली, qa विसर आनी यो” म्हूण मखलाशी केली खंय! कोण 
जाणा, चूक लेगीत मागल्या आसूं येत! परतीं येतना दोगांय खुशाल जावन आयली. 
चंदान फाल्यांच्यान येवपाचें कबूल केल्लें खंय. 

नमिताक पावोवन प्रभा भायलेभायर ऑफिसाक गेलो. मंगलाका सांगूंक पावलीना 
आनी तिगेलें चांट घरांतच उरलें. सांजचो मुंबयच्यान फोन आयलो. प्रभा घरांत 
भितर सरनाफुडें नमितान 'गुड न्यूज” दिली. - “डॅडी फाल्यां गोंयां येतलो. पयले 
फ्लायटीन. चार दीस रावतलो.' प्रभाय फुलून गेलो. मंगलाका तांचे खोशयेंत वांटेकार 
जावपाक पावली ना. मनान आनी कुडीनूय ती गळसणून गेल्ली. पूत-सून पासयेक 
भायर सरचे पयलींच तिणें प्रभाक सांगलें - ''चार दीस लोलया वचून रावतलीं 
revel. मदींमदीं घराची वासपूस करूंक जाय न्हय? फाल्यां पयले बसीर बसय 
म्हाका. सकाळ आसतनाच पावतलीं.” 

ती पणजेंतली निमाणी रात. आईलें वचप दोगांच्याय पथ्यार पडिल्लेवरी पूत-सून 

` बग्गी रावलीं. सकाळीं मंगलाका बेगसारच उठली. सामान कवळ्ळें. देवांक मुकट्यांत 
. गुठलायले आनी पोटली बॅगांत दवरली तेन्ना नमिता थंयच आशिल्ली. “चार दिसांखातीर 
| वता जाल्यार देव कित्याक व्हरता' अशें तिच्यान विचारूं येतालें. मंगलाकाक तें 
बरें दिसतासलें. घडये तिका कितेंय उलोवपाक तोंड येनासलें जावंये. चुकिल्लेवरी 
इल्लेंशें तोंड करून आपल्यापयल्यान राविल्ली. भायर सरली तेन्ना “बरी करून 
ang’ Fed. प्रभान पाकीट SIS पयशे काडले तेन्ना मंगलाकान इल्लें चडच ACH 
` नाका म्हळें. प्रभा लेगीत खीणभर अनमनलो. मागीर ताणेंच पयशे बॅगांत घालून 
बॅग उबारली. 
ऑफीस आशिल्ल्यान प्रभा मोटार घेवन लोलयां पावोवपाक आयलो ना. नाजाल्यार 
येलाशिल्लो अशें ताणेंच उलोवन दाखयलें. पूण मंगलाका जाणा आशिल्ली, ताका 
मांवाक हाडपाक विमानतळार वचपाचें आशिल्लें. मंगलाका भायर सरली तेन्ना प्रत्येकाच्या 
तोंडार अडेचो हांसो आशिल्लो. 
बसीर बसोवन प्रभा गेलो आनी मंगलाका तीन वरां बसींत बसून लोलयां पावली. 
त्याच आयतारा प्रभा नमिताक आनी डॅडीक घेवन लोलयां आयलो. कुळागर, पाट, 
चौकाचें घर आनी भायर-भितरली नितळसाण पळोवन डॅडीन तोंड भरून तोखणाय 
केली. GHA येतना नुसतें हाडिल्लें. मंगलाकान सडसडीत पालव खोयलो आनी 
देड जातासर रांदून काडलें. प्रभाक आवडटा म्हूण खतखतें केल्लें. सगल्यांनीच 
रुचीन खालें. प्रभा-नमिता कांयच घडूंक नाशिल्लेवरी वागलीं. सांजचीं तीं गेलीं तेन्ना 
मंगलाकाक दिसलें, अशें वायट दिसपासारकें कोणें कितें केलां तर ? म्हजेंच चुकना 
मू? हांव बेठीच लावन घेना मू मनाक? पूण - पूण तशें जाल्यार, 'आई, चार 
दिसांखातीर म्हूण आयिल्ली. आतां या मगे?” म्हूण कित्याक विचारलें ना तांणी 
वतना ? निदान 'केन्ना येतली' म्हण तरी? 


एक व्हड हुसकारो सोडून मंगलाकान कूस परतिली. गोयडेर पांयाकडेन गोठेल्लें 
बिलू मातशें चाळवलें आनी पर्थून कुरंगुटी करून न्हिदलें. 

मंगलाकान माजर पोसलां आनी तें मंगलाकाल्या हांतुणार न्हिदता म्हूण कळ्ळ्यार 
सर्गात लेगीत शिरीक खरें feed ना. मंगलाका न्हिदसुर्‍्या दोळ्यांनीच मुमुरखी हांसली... 
मुळांतच AR ही मोनजात तिका मात्त आवडनासली. कुळारा कलावतीगेर माजर 
नाशिल्लें. शिरील्या घरांत मात येद्दो बुकलो. पयलेच खेपेक तो बगलेक आयलो 
तेन्ना कितली भियेल्ली! नवी व्हंकल बुकीक भियेता हो त्या घरांत फकाणांचो विशय 
Geel. बुकीय म्हूण खंयच्यान येवन तिका आंग घश्टुपाक सोदतालो. तिणें कस्सोच 

ताका म्हऱ्यांत येवपाक दिलो ना. घोवाकडेन मातशी संवकळ जायनाफुडें तिणें : 
हट्ट धरलो तो बुकल्याक धांवडाय म्हणून. पूण शिरीन हांसून फकाणार व्हेलें. मागीर 
तीच पयस रावपाक लागली. प्रभा जालो तेन्ना बुकीन दुदाचे आशेन प्रभालो बोम 
फोडलो. मंगलाकान बोवाळ करिनाफुडें पळून गेलो. वतना तागेलें दावखूल प्रभाल्या 
पोल्याक लागलें. तरी बरें, दोळो वाटावलो. मंगलाकान आकांत केलो. इतलौ की 
शिरीन रोखडोच बुकल्याक धरून साकांत घालो आनी पयस गालजीबागांत सोडून 
दिलो. तेन्नाच्यान मंगलाकान माजर लागीं करूंक नासले... -पूण पणजेच्यान पर्थून 
येत सावन एकसुरेपण इतलें खावंक लागलें की बिलू घरांत केन्ना रिगलें, कळळें 
ना. एक दीस मंगलाका जेवपाक बशिल्लेकडेन मुखारच येवन बसलें. ताका धांवडावपाक 
मंगलाकान Sel हात वयर उबारलो लेगीत. जाल्यार तें मान तिरकी करून उबारिल्ल्या 
हाताकच पळयत बसलें. हात आपसूक सकयल देवलो. मंगलाकालें जेवन सोंपसर 
माजर तश्शें बसून रावलें. निमाणी उंडी आनी नुसत्याचे कांटे माजरामुखार दवरले 
तेन्नाच तागेली बसका हालली. तेन्नाच्यान नकळटना हो नेम जालो. खंयचें कोणालें 
जाणा कोण, घडये कोणेंय सोडून flecks आसुंये - पूण आतां तें मंगलाकालें 
जाल्लें. 

मर्दीमर्दी बिलू नुसतें फारायतालें, दूद चोरून पियेतालें. मंगलाकाक आतां वायट 
दिसनासलें. प्रभाले पार्टेक लोक म्हारगी व्हिस्की-बिअर पियेतात. बिलू थोडें दूद 
पियेल्यार कितलेंशें लुकसाण जातलें? अ 

पावशे दीस लागीं पाविल्लेकडेन मंगलाकान नळे परतिल्ले. प्रभा अकस्मात आयिल्लो. 
तसो तो नेमान येवन वतालो. म्हयन्यांतल्यान एका तरी आयताराक नमिताक घेवन 
येतालोच. त्या दिसांनी मुंबय वचपाचो आसलो. वतना नमिताल्या डॅडीखातीर साठां, 
सोलां आनी निरपणस घेवन वचचें म्हूण व्हरपाक आयिल्लो. पाख्यार दोग मानाय 
आनी सकयल दोगा कामेरीं काम करतालीं. मंगलाकाय नळे पुसून दिवपांत Teo 
आशिल्ली. तो देखाव पळयतकीर प्रभालें तोंड पडलें, “आई, तूं कित्याक करता 
काम ? आनीक मानाय सांगचे न्हय ?”” आनी वतना बोल्सांतले पांचशें रुपया मंगलाका 
मुखार धरून घोगऱ्या आवाजांत Fed, “म्हाका खबरच नाशिल्ली हें सगळें करपाचें 
आसता म्हूण! हे दवर. मागीर आनीक घेवन येतां.'” मंगलाका मनस्पुर्वेक हांशिल्ली 
तागेल्या पिशेपणाचेर. ''आरे प्रभा, तूं म्हाका दुडू दिता? आरे, हैं कुळागर म्हाका 
मरूभरून दिता. तुका शिकयलो कसो तर हांवें? दवर ते. तुमी सुखान रावात.”' 
उलउलयतां नकळटना ताळो दाटलो. प्रभानूय नदर घुंवडावन निरोप घेतलो. खातरीन 
ताचेय दोळे भरून आयिल्ले आसुंये. 

पणजेच्यान येवन पावसाळो सरलो. हरंधाराच्या पावसांत लेगीत प्रभा-नमितान 

3 भेट दिवपाचो नेम चुकयलो ना. पूण “आई, तूं केन्ना येता पणजे ?' अशें 
केन्ना विचारलें ना. ताणें आफयनाफुडें मंगलाका वतली आशिल्ली अशें न्हय. तिणें 
तर नित्शेवच केल्लो - मरसर ह्याच घरांत दीस सारपाचे. पूण पुतान विचारपाचें 
तरी 

काय आवयन येतां म्हणचें म्हूण वाट पळयतालो ? आपलेंच कितेंय चुकलें ना 
' मूह्या दुबावान मंगलाकाक सकयल वयर जालें. 

i त्या शेनवारा कसली तरी सुटी आशिल्ली. प्रभा सांगून गेल्लो “दोन दीस रावपाकच 
_ येतलीं' म्हूण. पूण आयलोच ना. आयतारा सकाळींय आयलो ना. सांजचो आयलो 
` तोय एकलोच आयलो. मंगलाकान आदल्या दिसा मानशेचीं सुंगटां घालून केल्ल्यो 
मुगांच्यो गांठी बेळशेवन गेल्ल्यो. पूत ल्हवूल्हवू आपणाक विसरूंक लागला हे जाणविकायेन 
पोखरपाक लागिल्ली मंगलाका भितरसून पयलींच आंवुळपाक लागिल्ली. नमिता आयली 
ना - घडये हाचेफुडें येवची ना - तिणें कांय एक विचारलें ना. प्रभानच थोड्या 
वेळान विचारलें - ''आई, नमिता कित्याक आयली ना तें विचारलें ना तुवें!'” 
तरिकूय मंगलाका घुम्म रावली. बेळशेल्ल्या गांठींचे बेळसाणीन जावंये, घडये, 
फटवल्ल्याचे जाणविकायेन आयिल्ले निशेणिन जावंये - मंगलाकाली गांठ विटिल्लेवरी 
जाल्ली. 

“आई, नमिता तुका नातवंड हाडपाची आसा.'' 

मंगलाका भान विसरली. काळजावयलें चेपण काडून उडयिल्लेवरी ल्हवपीक जाली. 
घोग्याचें उदक सप्प करून तोंडार मारतकीर तरतरी येवची तशी ताजी तट्टटीत 
जाली. खोशयेभरशीं तिका कितें करूंक कितें नाका अशें जालें. खंयचो म्हयनो, कशी 
आसा विचारून जातकीर तिगेली गिरण सुरू जाली - आतां नमिताची कशी जतनाय 
घेवंक जाय, कितें खावंक जाय, कशें रावंक जाय हाची वळेरीच सांगली. पोपाय, 
बियो, उश्ण कांय खावंक दिवं नाका. रातीवेळार भायर सरू नाका, जागरणां करूं 
नाका. थंडी जोरापासून सांबाळ असो सल्लो दिलो. उडकी मारूंक फावना, पांय 
निसरूंक जायना हाची चतराय दिली. सोंपून सोंपना अशी ती वळेरी आडायत प्रभान 
Feo, ''आगे, आई, हांव विसरतलों सगलें. तिसरो लागता थंय आसा. PSSA म्हयन्यांत 
नमिताकच घेवन येतां. तिकाच सांग सगलें.'' 

मागीर मंगलाकाक केन्ना काय म्हयनो सोंपताशें जालें. सुनेकं दुवाळे लागल्यात 
आसतले. fed खायन दिसता काय? निरपणस ? लोणचे? तिणें वेळ वगडायलो 
ना. निरपणसाचे पापड केले, करमलांचें लोणचें केलें, शेवयांचे घोंस सुकोवन दवरले... 
नमिता आयली. मंगलाकान केल्ली तयारी पळोवन वग्गी रावली. मागीर प्रभानच 
फोडणिशी केली. ''आई, ताका खावपाकच नाका दिसता...” 

''जाता तशें. पूण कितेंय तरी...” 

''ताका मगे बटर-चिकन खायन दिसलां.'' प्रभान लक्तुबायेच्या सुरांत सांगले. 

“amy, चिकन-मटण उश्ण पडटलें. गुरवान्नीक बरें न्हय तें..." मंगलाकान हुसक्यान 
FEO, 

''डॉक्टरान खा म्हळां.“ नमितान थंडसाणीन सांगलें. 

मंगलाकाले उमेदीचेर विरजण पडलें. वतना प्रभा घोंस घेवन गेलो. आपणाक आवडटात 
म्हूण... मंगलाकाक दिशिल्लें, हे खेपेक प्रभा आपणाक यो म्हणटलो म्हूण. पूण निमाणे 
मेरेन ताणें विशय काडलो ना. काय, हांवेंच येतां म्हूण सांगपाचें, नमिताक आपली 


गरज आसा हें वळखून ? 


पांयांकडेन माजर हाललें म्हूण दोळे उकते करून सकयल पळय जाल्यार हात पांय 
तायट करून बिलू जांबय दितालें. फांतोड जावन Ala Ala किर्णा लेगीत नवळ्यांच्या 
खांचींतल्यान भितर पळयतालीं. मंगलाका सडसडीत उठली, वावराक लागली. 

सूर्य हातभर वयर यो म्हणसर तिगेलीं सकाळची कामां आटापाक आयिल्लीं. न्हाणयेंत 
उदक भरलें आनी भाणापोंदा घालपाक चार पोंयो एकठांय करपाक म्हूण कुळागरांत 
देवली. वयल्यान चलत येवपी शेळींतल्या माधवभटान साद घालो — “Us मंगलाका, 
शिरी येता म्हूण आयकलां. खरें?” 

शिरीचें नांव आयकून मंगलाका खिणभर कांचवेली. मागीर संदर्भ लक्षांत येवन 
भुल्लुसली. "आजून दोन तीन म्हयने आसात भटमाम. निकतोच सातवो लागला.” 

शिरी येतलो हे कल्पनेन तिगेल्या सुस्ताविल्ल्या शिरंतरांक पर्थून चैतन्यान स्पर्श 
केलो. नातवाक तेल लायतलीं, न्हाणयतलीं, खेळयतलीं आनी... आनी शिरीक कुशीत 
घेवन... मंगलाका भारावन गेली. तो सबंद आदेस ती अळंग मनान वावुरली. 

दनपारां आड पडून उठ्ठा म्हणसर रुक्मीण आयली. 

“TAT आयजूय आयलो ना?” 

मंगलाका शिटकावली. फाटले वर्सभर ही घालून काडपाचो यत्न करता. मांय-सुनेक 
पडना असो हिका दुबाव मारला. अशा वेळार मंगलाका मुजरत हिचेमुखार सुनेची 
तोखणाय करपाची सोडिनासली. आयज प्रभा आयलोना म्हूण हुसको परगटावपाक 
येवंक ना ही. प्रभान म्हजी वासपूस सोडली म्हूण काकूळट करपाक आयल्या ...: 

"कसो येतलो ? पयरच पत्र आयलां - सुनेक तीन म्हयने न्हिदून राव म्हळां 
न्हय गे? मात्त हालूंक फावना खंय!'' मंगलाकान हुस्क्याभरीत आवाजान म्हळें. 

“कसले बाये हालिंसराचे हे गुरवाचार! आमच्या तेंपार घोळटा तितलें बरें म्हूण 

कामाक लायताली.'' 
“आमी सदांकाळ घोळपी म्हणून! आतांच्यो चलयो नाजूक. हरशींच नमिताक 
संवंय ना. हेवटेन शिकून जाता म्हणसर तेवटेन लग्न जालां न्हय गे? 
आतां आनी पोराचें कशें जातलें हाचो म्हाका हुसकोऽ दिसता.” 
.  “'दिसपाचोच गे बाये. तूं आनी वगीच हांगा येवन पडल्या. घराचें बेंसाचें मातशें 
 अशेंतशें जाल्यार जावं आसलें. तुमचे भितर आनीक fda आसा जाल्यार हांव 
नकळं बाये. पूण ना जाल्यार तुजी गरज थंय चड आसाशें दिसना तुका ?'' 
रुक्मिणीन वर्मार बोट दवरलें. म्हाका fied वचन दिसना? पूण - कशें सांगूं 
हिका? मंगलाकान विशयच बदललो. वर्सभर पणजे उरली म्हळ्यार सुपारेची कशी 
वाट लागली, पाटाक उदक सारकें लागलें ना, जळवासयत alo कशी वायटेन 
 बरगेली... 

“आगे बाये, पांच जावन गेलीं दिसता.'' रुक्मीण ताकतिकेन उठली. ''सिनेमा 
लागपाचो जालो. आगे, तूं म्हूण घरांत बसून fed करतली? आमगेर यो मगे! 
ais सिनेमा लागपाचो आसा टीवीचेर.'' 

‘area! हांबें आनी आतां सिनेमा पळोवपाचें उरलां ?'' 

“Sra हुसको करीत बसचे परस टीवी पळयत बसप कितें वायट? तितलो 
वेळ तरी मन विसरायेर पडटलें. चल, उठ पळोवंया !'' 

प्रभा कांय येवपाचो ना. जेवणूय रांदिल्लें आसा तें पुरो. रुक्मिणीलो आगरो मोडप 
जिवार आयलें आनी मंगलाका उठली. 

...सदचोच हिंदी मसालो. गिरेस्ताली चली, गरिबांलो चलो, तांचमदी बाचाबाची, 
मागीर रागार-फुगार जावप, तातुंतल्यानच मोग, लग्नाच्या प्रस्तावाक लागून दोनूय 
घरांतल्यान विरोध, मदीं wach, थोडो विनोद, विरोधाची पर्वा करिनासतना लग्न, 
वेगळें बिराड, गुरवाचार, घरांत जाणटीं नासून कुचंबणा, . तेवटेन आवयचें काळीज 
सकयल वयर जाता, ती धांवून येता... पूत, सून, मांय तिगांय खुशालभरीत... मागीर... 
फुडें खूब वेळ चललो सिनेमा. गुंड आयले, पोलीस आयले. पूण मंगलाकान पूत, 
सून, मांय एकठांय येतात थंयच “पॉज” दामलो. थंयच गणयत रावली... रिक्षा दारांत 
थारावन मंगलाका देवली, बंगल्यांत भितर सरली, .भितर Hela नमिता न्हिदून, 
प्रभा हांतुणार बसून, घर सगलें अस्ताव्यस्त. मंगलाकाक पळोवन प्रभा-नमिता खूश... 
मंगलाकाल्या दोळ्यांत दोन दुकां उबी... . 

''कितें जालें गे मंगलाका ? सिनेमा इतलो आवडलो ?'' रुक्मिणीले धुवेन विचारलें. 

तनरेंतच मंगलाका घरा आयली. लायट पेटयली. जेवणावयली वानसाच हुबिल्ली. 
पूण रांदिल्लें भायर उडोबपाक वास दिसलो म्हूण रांदचे Hela वचून पळय जाल्यार 

हुमणा-तोप चाटून पुसून निवळ आनी शितावयलें धाकणें सकयल पडिल्लें. बिलून | 
थंयच रांदनी पोल्लांत चारूय पांय पातळावन ताणावन दिल्लें. तिडक मारली मंगलाकाक. 
रांदनींतलें लाकूड ओडून माजराचेर उबारलें लेगीत. पळय जाल्यार - बिलुचें पोट | 
तायट फुगिल्लें. निखटें जेवन इतलें फुगना. इतले दीस Het ध्यानांत आयलें ना 
आपल्या अशें येवजीत मंगलाकान बडी रांदनींत धोंगशिली आनी ल्हवूच बिलुच्या 
गाबण्या पोटा वयल्यान हात भोंवडायत बसली. 

पणजेच्यान आयिल्ली तेन्ना मंगलाकाक मध्यान परतयसर न्हीद पडनासली. आनी 
मागीर सकाळीं उठपाक कळाव जातालो. मागीर मागीर उरफाटें जावंक लागिल्लें. 
काळोख जाता म्हणसर दोळे झेमेवंक लागताले आनी फांतें उदेवचे पयलींच काळखांत 
जाग येताली... आयज मात दोळ्याक दोळो लागना जालो. बिलू पांयांकडेन आयलें 
तेन्ना ताचे वरसून गोयडी घालून कितलोसोच वेळ मंगलाका ताका थापटीत बसली. 
चिंतीत. 

अशें आपणें मानाक रावपाक नाका आसलें. प्रभाय म्हजोच पूत. म्हजेच वरी 
स्वाभिमानी. हांव जावन येतलीं म्हूण रावला आसतलो... ताणें कांय म्हाका घरांतसून 
धांवडावंक नाशिल्ली. हांवूच वतां म्हूण भायर सरून आयिल्लीं. आतां ताणें म्हाका 
भोवमानान आफोवचें अशी अपेक्षा etd कित्याक बाळगुची ? चूक तांची काय म्हजी 
हाची रुजवात करीत बसपाचो हो वेळ न्हय इतलें तरी भान Bid धरूंक नाका? 
सुनेची जतनाय घेतली जाल्यारच नातवंडाचो जल्म कश्टाविणें जातलो. नमिता जल्माक 
घालतलें तें म्हजेच वंशवालीचें फूल. ह्या नातराक खेळयतना म्हजें जाणटेपण सार्थकी 
लागूक जाय. आयज म्हजे सुनेक म्हजी गरज आसा. फाल्यां वेणो येवन कश्टतली 
तेन्ना धीर दिवपाक हांव बगलेक जाय... इतले दीस वचपाचें eid. चुकलेंच म्हजें, 
सकाळीं उठनाफुडें पयली नदर पडली ती बिलूचेर... आनी मन आकूळ-पिकूळ 
जालें. हांव उठून पणजे गेलीं जाल्यार बिलुची जतनाय कोण घेतलो ? 

गेलीं जाल्यार मू ? 

दीसभर मंगलाका उकलाशिल्लें मन घेवन वाबुरली. पूण निर्णय जायनाशिल्लो. 

शेंवतूक आयज सुपारी सोलपाक आफयिल्लें. बेगसारच आयलें आनी विचारूंक 
लागलें, ''मंगलाका, तुगेलो वावर फाल्यां केल्यार जायना ? आयज म्हाका मंगलदासागेर 
आफयलां. तेंकां फाल्यां पणजे वचोंक जायें खंय.'” 

“CUM ?'' नकळटना उतर फुटलें. प्रभाले पणजे-- 

“तुका खबर ना गे? मंगलदास आनी बायल अमेरिकेक वयतात खंय. चेड्यासरीं.'” 

मंगलाकालो हयकार घेवन शेंवतू गेलें. वेळ धुकलीत मंगलाकान संवयेचीं कामां 

= इकरांक सुमार नुसतेकारान साद घालो. WL तें नुसतें म्हणटासली मंफ्लाका. 
पूण आतां बिलूखातीर तरी जायच. नुस्त्याचो कुरपणो घेवन वयर मार्गार यो जाल्यार 
अनंता देवळाकडेन मंगलदास आचार्य येता तो दिश्टी पडलो. सायकलीक लायिल्ल्या 
'पांट्यांतलें नुस्तें कुरपण्यांत घेता म्हणसर बगलेक पावलो. मंगलाकान वयलेचाराक 
` खबर घेतली. 

“gat अमेरिकेक वतात म्हूण आयकलें. खरें ?'' 

“सामकें GR.’ मंगलदासालें खुमणें खुशालकायेन लिकलिकलें. ''सून गुरवार 
आसा. बाळंटेराक आवय जाय खंय बगलेक. म्हणटकीर Gar तिकेटी धाडटां म्हळां. 
दोगांय वतात आमी. नातरा निमतान योग आयला. नाजाल्यार आमच्या कपलांत 
खंयची अमेरिका ?'' 

“GEA म्हयनो लागला YAH?” मनांतली उचांबळाय लिपयत मंगलाकान 
विचारलें. 

“Ped. तसो आमकां वचपाक आजून ssh म्हयनो आसा. पूण पासपोर्ट बी 
करपाक जाय न्हय? तेच खातीर फाल्यां वतलीं आमी पणजे. get फिलिपाली 
टॅक्सी सांगूंकच गेल्लों हेवटेन.'' 

सुनेच्या बाळंटेराखातीर लोलयेंच्यान एक मांय अमेरिकेक वतली. आनी हांव? 
लोलयेंच्यान पणजे पावना ? 

'बाळंटेराक आवय जाय बगलेक', मंगलदासालीं उतरां घोळयत मंगलाका घरांत 
भितर सरली. आनी चौकार पावचे पयलींच तिगेलो निर्णय जालो. 

फाल्यांच वचप. 

पदर खोवन मंगलाकान घर बंद दवरपाच्या वावराक हात घालो. दनपरां आड 
बी पडली ना. सांजवेळची उठून मंगलदास आचायागिर गेलो. 

“'बेठीच fears आयिल्लीं. तुमी फाल्यां पणजे वतलीं न्हय? टॅक्सीत आनीक 
एकल्याक जागो मेळत व्हय? तुमची अडचण करून नाका आं!” 

मंगलाका पणजे येता म्हूण कळटकीर मंगलदास एका पांयार तयार जालो. ''खांकुडटा 
कित्याक गे? सामकी पुताल्या दारांत व्हरून सोडटां.'” 

शेंवतू थंयच वावर करतालें. मंगलाकान ताका 'फाल्यां वावराक येवं नाका” म्हूण 
सांगले. सांवळ्याक आदलेवरी काम चोरनासतना कुळागराची जतनाय घेवपाक सांगलें. 
घराचेर लक्ष दवरपाक रुक्मिणीक सांगलें. बिलूक एकवेळचें तरी शीत-कांटे घालपाक 
बिनयलें आनी व्हरपाची सांटली-पोटली एकठांय करून दवरली. 

रातीकडेन एक उंडी उणीच जेवन बिलूक पोटभर वाडलें. रातभर दोळो लागलो 
ना तरी फांत्या पारार उठून बिलूक उठयनासतना च्या केली. शेळ्या उदकानच 

आंग धुलें. देवांक उखलून मुकट्यांत गुठलायले. बॅग भरलें. उरिल्लें दूद x 
ताटलेंत रकोवन मंगलाकान घर धांपलें. 

मंगलदास आनी बायल दोगांय बडबडीं. वाटभर गजाली सांगतालीं. चडशो पुताच्यो, 
थोड्योश्यो सुनेच्यो. उरिल्ल्यो खबरो तांगेल्या अमेरिकेच्या भावी प्रवासाच्यो. 

मणामणाचें वजें हड्ड्यावयल्यान देंविल्लेवरी मंगलाकाक ल्हवपीक दिसपाक लागलें... 
घडये प्रभा उलोवन दाखोवचो ना. पूण ताकाय एक भार देंविल्ले वरी दिसतलेंच... 
नमिताक हे घटकेक तरी खरी गरज आसा ती एके बायलमनशेच्या धिराची. हांव 
तिका कांयच उणें पडूंक दिवंची ना... उरिल्ले म्हयने अशेच वतले... मागीर... मागीर 
शिरी येतलो. ताका तेल लायतलीं, न्हाणयतलीं, खेळयतलीं आनी कुशींत घेवन... 

नाका नाका म्हणटासतना मंगलदासान तिका प्रभाल्या दारांत हाडून देंवयली. 
तेमकार पाविल्ले उमळशिकेक लागून तांकां “देंवात' सोडच, “देव बरें करूं” म्हणपाचें 
लेगीत भान मंगलाकाक उरलें ना. 

बॅल मारचे पयलींच दार उकतें जालें. प्रभा ऑफिसांत वचपाक भायर सरतालो. 
मंगलाकाक पळोवन अजापीत जालो. 

“आई! कितें जालें? मदींच शी?” प्रभाल्या कपलार मिरी दिश्टी पडली शी! 
कितलो अजापला पळय. 

''हुसक्यान रावं नज जालें रे म्हज्यान. कशी आसा नमिता?” 

इतले म्हणसर “कोण प्रभा ?' अशें विचारीत भितरसून वेण भायर आयली. प्रभाल्या 
लग्नांत पळयिल्ली तितली. प्रभान सांगना जाल्यार मंगलाका वळखुचीच नासली. 

“ही नमिताची मां. वळखली ना? यो, भितर यो”” अशें म्हूण प्रभान बॅग हातांत 
घेतली. ''आतां हुसको करपाची गरजच उरली ना, आई. नमिताली मां आयल्या 
न्हय! सामकी स म्हयने रावपाक आयल्या.” 

मंगलाकाली उमेद, उमळशीक, खोस सगलीं गोठेवन झेल जालो. 

वेणीन मुखार येवन म्हळें, “सकाळीच प्रभा म्हणी, फुडल्या आयतारा वचून मेळुंया 
म्हण तुका. यो, भितर यो.” 

आनी पुताल्या घरांत वेणीली सोयरी कशी मंगलाका भितर गेली. 

सांजचो प्रभा बेगसार घरा आयलो. 

“आई, रावतली मगे चार दीस ?”' च्याचो घोंट मारीत प्रभान विचारलें. 

'म्हजी गरज ना जाल्यार कित्याक रावं ?' अशें विचारपाचें तिणें गिळ्ळें. 

“Cadell आशिल्लीं रे. पूण देव आसात न्हय घरांत? सकाळीं गंधफूल घालून 
आयिल्लीं. फाल्यां वचूंक जाय. नाजाल्यार मनाक खातलें म्हज्या.'” देवांच्या नांवान 
सुस्य फट मारतना 'सट्ट करून येवजलें ae’ अशें दिसून मंगलाकाक सूऽ जालें. 


११६ भुरगीं म्ह्गलीं तीं 


काडिनासतना बॅगांतच दवरिल्ल्या अनवाळ्यांतल्या देवांची क्षमा मागपाचें लेगीत 
मनांत आयलें ना. 
= बराबर या' ह्या प्रभाल्या सांगण्याक फाट करून मंगलाकान दुसऱ्याच 
दिसा वचपाचो हट्ट धरलो. वेणीमुखार आवयक बसीर बसोवन धाडप प्रभाक उणेपणाचें 
` दिसलें जावंये. ताणें ड्रायव्हर दिवन तिका मोटारीन लोलयां पावयली. 
मंगलाकालें मन RA Ra जाल्ले. सगलीं सपनां विरून गेल्लीं. फाटल्या चोवीस 
miter चोवीस वर्सानी जाणटी जाल्ली मंगलाका बॅग घेवन घरांत भितर सरली 
जाल्यार 'म्यांव-म्यांव” करीत बिलू धांवत आयलें, पांयांक घश्टुपाक लागलें. मंगलाकान 
थंयच बसकण मारली. बिलूक उखलून वेंगेंत घेतलें आनी 'भियेवं नाका तूं. आतां 
आयलीं न्हय हांव!” अशें म्हणून ती हुडक्याहुडक्यांनी रडूंक लागली. 

१०. 


आउटिंग 


Dacor म्हणनाफुडें जें एक चित्र दोळ्यांमुखार येता तांचे परस हीं मनशां वेगळी 
आसलीं. म्हळ्यार सामान्याभायरीं. 

सामान्यतायेन कुवेताक रावपी लोकांचे दोन वर्ग आसतात. एक कामदार लोकांचो 
- जे साडेसुडे येतात. क्वार्टर्सानी चार चार, आठ आठ जाण कूड वांटून घेवन 
रावतात. धा धा, बारा बारा वरां वावर करून पै पैसो सांठायतात. आनी दुसरो 
वर्ग, ऑफिसांत काम करपी सुशिक्षितांचो - हे चडशे बायलेक घेवन येतात. बायलो 
खंय तरी सेक्रेटरी म्हूण काम करतात. केन्ना केन्ना बायलोच चड जोडटात. हे अपार्टमेंटस्‌ 
भाड्याक घेवन रावतात. चडशे अपार्टमेंट दोन फॅमिलींनी वांटून घेतिल्ले आसतात. 
हांचेकडेन दुडू बरो घोळटा. फ्लॅटांत टीवी. व्हिडिओ, अअर कंडिशनींग बी सगलें 
आसता. हांची कार आसता. आनी आठ वरां काम केले उपरांत उरिल्लो वेळ 
शॉपिंग बी करूंक मेकळे आसतात. 

हांचेपरसूय वेगळी जीण जियेवपी - अती धादोसकायेंत लोळपी गोंयकार कुवेताक 
आसात हाची जाणविकाय मारियागेर पावतकीर म्हाका जाली. 

म्हगेली कुवेतची भोंवडी सरकारी कामाखातीर आशिल्ल्यान एंबसीमार्फत म्हगेली 
रावपाची वेवस्था जाल्ली. आनी वचनाफुडें दुसऱ्याच दिसा हांव कुवेताक पावलां 
म्हणपाचें हांवें मारीयाक फोन करून सांगिल्लें. “शुक्रार आमकां दवर आं! आनी 
कांयच एंगेजमेंट दवरूं नाका." मारीयान त्याच वेळार म्हाका सांगून दवरिल्लें. 

तसो म्हाका मारीयाचे आस्पतीचो अदमास मातसो आशिल्लोच. मारीयाल्या घोवान 
आल्तिनाचेर बंगलो बांदला ताची खबर कानावयल्यान गेल्ली. आनी हेर कुवेतकारांच्या 
मानान मारीयाची आवतिकाय बरी आसा इतलोच म्हजो अदमास आशिल्लो. पूण 
तो अदमास इतलो चुकत अशें धरूंक नासले. 

3 खासा आर्थरच गाडी घेवन म्हाका व्हरूंक हॉटेलाचेर आयिल्लो. गोंयां गोव्हेर्नादोराली 
पळयिल्ली. पूण ही कॅडिलक पळोवन खरेपणीं दोळे घुंवपाचे. ती सोबीत 
काळी कुळकुळीत, चक्क तिकतिकीत पॉश गाडी भायल्यान दिसताली तेयपरस 
PRR चड सुंदर आनी भपकेबाज आशिल्ली. बसनाफुडें आपसूक हारशे वयर सरले 
` गाडी पळोवनच तागेले आस्पतीचो अदमास करूं येतालो. पूण कितें सांगू येता ? 
. एखादरी ही गाडी आनीक कोणालीय ताणें मागून हाडल्या जावये वा तागेल्या ऑफिसाची 
 आसुंये! अशें येवजिता म्हणसर आमी तांगेल्या बंगल्यार पावले. 

'मुशरीफ' वाठारांतले सगलेच बंगले पॉश. हांगा अपार्टमेन्टस, फ्लॅटस असलीं 
घरां नात. सगले आयसपयस बंगले. भायर धाकटुली बाग वा टेनीस कोर्ट आनी 
भितर भव्य बंगले. 

हांवें बेल मारली. इतल्यान आर्थरान आपणाले चावयेनच दार काडलें. मारीया 
भायर आयले. 

‘asa! सो व्हेरी नाइस टू सी यू हिअर!” ताणें इंग्लिशीनच येवकार दिलो. 

सलवार-कमीज घालून AN वेगळेंच कशें दिसतालें. 

'यू लूक क्यूट, मारीया! हो ड्रेस बरो सोबता तुका! ad मनस्पुर्वेक म्हळें. 

'कितें रे! हो म्हगेलो घरांत घालपाचो ड्रेस !” 

मारीयान म्हाका पिशांत काडूक म्हळें काय हाचेपरस बरे, भायर सरतना घालपाचे 
ड्रेस आपणाकडेन आसात म्हूण झेत दाखोवपाक म्हळें म्हाका कळळें ना. 

भायल्या सालांत दवरिल्ल्या सोफ्याचेर हांव बसूंक वतालों. इतल्यान मारीयान 
म्हाका आडायलो. 

‘Not there! हो अरेंजमेंट फॉर्मल गेस्टांपासत! तू भितर यो.' 

भितल्ले वशीन आठ धा जाणांक बसपाखातीर सोबीत वेवस्था आसली. मारीयाल्या 
घराचें वैभव पळोवन हांव खऱयानीच अजापीत जाल्लों. 

मारीयाची म्हजी वळख ल्हानपणांतली. मारीयाचें घर आमच्या शेजराक. बापूय 
दोतोर म्हणटकीर गांवभरचे लोक त्या कुटुंबाक वळखुपी. बापूय दोतोर जाल्ल्यान 
आनी तेंकून घर जाल्ल्यान आमची ल्हानपणांतली इश्टागत. उपरांत आमी शारांत 
रावपाक पणजे पावलीं. तितल्यार इश्टागत तुटपाची. पूण मारीया काजार जावन 
पणजे पावलें आनी मदीं मदीं मेळत उरिल्ल्यान इश्टागत जिवी उरली. मारीयाचो 
घोव Hadi आसतालो आनी वर्सावर्सा घरा येतालो. आयिल्ल्या वेळार केन्नाय 
मेळटालो इतलीच ताची वळख. उपरांत मारीयाय कुवेत रावपाक गेलें. मेळप बंद 
जालें. आनी कितल्याशाच वर्सानी फाटल्या आगस्टांत तें गोंयां आयिल्लेकडेन म्हाका 
Food. ताकतिकेंत आशिल्लें तरिकूय खूब उलयलें. घोवाक धंद्यामुखार वेळ फावना, 

भुर्यांल्यो शाळा कशो कडक आनी सुट्येंत भुरगीं इंग्लंडाक गेल्ल्यान कसो हुसको 
जाता ह्यो सगल्यो गजाली सांगल्यो. निरोप घेवचे पयलीं हांवें ताका अदमास दिलो 
की हांव एखादरो म्हगेल्या कामा निमतान कुवेत पावतलों. ते बराबर पर्सीतल्यान 
कार्ड काडून हातांत दिवन ताणें म्हणिल्लें — 'येनाबराबर फोन करून कळय. रावपाकच 
यो आमगेर.” मारीयाल्या आवाजांतलें अगत्य वळखुनच Bld वेळ फावतकीर ताका 
फोन केल्लो आनी हे भाशेन तागेर पाविल्लों. | 

““भुरगीं खंय स्कुलांत गेल्यांत ?”” हांवें विचारलें. 

''आज हॉलिडे न्हू रे?'' मारीयान शुक्राराचो उगडास करून दिलो आनी म्हळें, 
“राव आं! वळख करून far.” आनी मारीयान बेल मारली. 

आया आयली. कोणतरी गोंयकान्नच आसुंये. पूण मारीयान तिका इंग्लीशींतल्यानच 
फर्मायलें, “'दोगांकूय आफयतां म्हूण सांग.” 

मारीयाल्या भुरग्यांक पळयिल्ल्याची याद म्हाका जायनाशिल्ली. 

''तीग भुरगीं न्ही गो?” हांवें विचारलें. 

''हय. पूण धाकल्या बाबाक आमी इंग्लंडाक दवरला - बोर्डर म्हण.” आर्थरान 
सांगले. 

''रावता ?'' म्हाका नकळटना त्या बाबाची काकुळट दिसली. 

''लेटस्‌ सी!” आर्थर सुसकारलो. ''अंदूच दवरला.'' 

ताचेर मारीयान Fed, ““तो रावतलो. तागेल्या बापायच्यानच रावं नज !'' हातूंत 
कवतुकापरस रागच चड, असो दुबाव म्हाका आयलो. 

इतल्यान सोपणावयल्यान Bera मारीत मारीयाल्यो दोगीय धुवो देवन आमचे 
बगलेक आयल्यो. हांव पळोवपाकच Gel. व्हडलें रंगान मातशें फार्टी. इतलें सोडल्यार 
दोगांय युरोपियनशीं दिसतालीं. तांगेलो भेस मात अमेरिकन लोक उबाळाच्या दिसांनी 
वापरतात ते भाशेचो आसलो. 

ARM वळख करून दिली - “हें व्हडलें शॅरन. आनी हें दुसरें मिलान! इंडियन 
नेम! कशें दिसलें ?” 

हांव हांसलों. तितलें नांव सोडल्यार तांचेकडेन दुसरें कांयच इंडियन नासले. 
केंसांचे बॉब कट, आंगांतली मुस्तायकी आनी तोंडांतली भास - सगळेंच भायलें. 

शॅरनची पिराय आसुंये १६-१७. पूण तें दिसतालें पुरायेन वाडिल्ले विशींतले 
चलये येदें. आंगान मुसमुशिल्लें आनी दोळे पळयल्यार बारा sald उदक पियेल्लेवरी 
बेरकी! दुसरें मिलान 92-939. पूण आंगान घसघशीत वाडिल्लें. दिसपाक रुपेस्त 
आनी दोळे पिरायेक सोबसारके - भिरभिरपी. दोगांनी आंगांत पातळ मलमलचीं 
ब्लावजां घाल्ल्यान अंतर्वस्त्रां ठसठशीत दिश्टी पडटालीं. शॅरनान पँट घाल्ली जाल्यार 

| मिलानान मिनीस्कर्ट 

कुवेताक आंग धांकून भोंवचें पडटा अशें आयकल्लें. हीं रत्नां पळोवन हांव अजापलोंच 
: च्या घेवन जाता म्हणसर शॅरनान म्हळें - ““मॉम. आमी स्केटींग करून येतात.” 
' “रोखडीं येतलीं मू? आमकां मागीर अल्‌ झोर वचपाचें आसा तें जाणात मू 
at?” मारीयान इंग्लिशीत विचारलें. 

“'तशें जाल्यार हांव तांचेबराबर क्लबांत वचून येतां. नाजाल्यार तीं रोखडीं भायर 
सरचीं नात.'” अशें म्हणून आर्थरूय उठलो. 

"a असोच सदां'', मारीयान तिडकून म्हळें. ''तांकां एकली वचूंक दी. मार 
राखूंक गेल्लेवरी वतलो...” 

आर्थर कांय उलयलो ना. पूण 'रोखडो येतां आं” म्हण म्हाका सांगून धुवांबराबर 
गेलो. 

“AT शुक्राराचें ice-skating चुकयनात.'' ARM म्हळें. 

म्हाका अजाप जालें. ''आयस्‌-स्केटींग? आनी हांगा कुवेतांत? तेंय बी ह्या 
तापी दिसांनी ?'' etd विचारलें. 

मारीया मोट्यान हांसलें. ''हांगा झेल पडना. पूण क्लबांत स्केटींग करपापासत 
स्पेशल झेलाची वेवस्था आसा.” 

आनी मागीर मारीया आपणाल्या भुरग्यांची तोखणाय करीत रावलें. ''शेजारचो 
बंगलो आसा तो ब्रिटिश अँबासेडरचो. तागेली धूव आमगेल्या शॅरनाची क्लोज फ्रैँड. 
तिचेबराबर SRA इंग्लंडाक लेगीत वचून आयलां.'' 

आनी मागीर तांगेल्या शिक्षणाचेर कितलो खर्च जाता ताचें गणीत हांवें आयकलें. 
ब्रिटीश आँबसीमार्फत चलपी न्यू इंग्लीश स्कुलांत तीं शिकल्यांत. शॅरनाचें जालें. 
मिलान आजून शिकता. एकएकल्याल्या शिक्षणाचेर वर्साक उणे म्हळ्यार पंचवीस 
हजार खर्च जाता. ते भायर दर वर्सा तांकां कँपाक इंग्लंडाक व्हरतात... बी. 

हांवें reqa येदोळ म्हज्या मनांत आयिल्लो विचार मारीयाकडेन उलोवन दाखयलो. 
“एक सांग मारीया, ह्या Hadid ह्या भुरग्यांनी घाल्यात सले कपडे घाल्यार 
उपकरता ? हांवें आयकल्लें, आंग धांकचेंच पडटा म्हूण !'' 

मारीया पर्थून मोट्यान हांसलें. “ge ऑल डिपेंडस्‌ अपोन द सोसायटी इन 
वीच यू मूव्ह!” 

“आनी हे भाशेन रावप म्हळ्यार आकांताचो खर्च जातलो न्हय? तुमगेली ती 
गाडीच मेंटेन करूंक 

मारीयान म्हाका तोडलो - “gd एकच गाडी पळयल्या. आमच्यो तीन गाडयो 
आसात. शॅरन आमचें स्पीडस्टर. ताका फास्ट गाडी आवडटा. ताणें sara नवी 

घेतल्या - निसानाचो लेटेस्ट स्पोर्टस्‌ मॉडेल! शॅरन चलयता म्हळ्यार आर्थर साप 
भियेता. 

हांवें निमाणे विचारलेंच. ''मारीया, विचारतां म्हूण रागार जावंनाका आं! हें सगलें 
तुमकां परवडटा Het ? 

''आरे, कुवेतांत बिझनेस सादलो जाल्यार राशींनी दुडू. आर्थराचो कन्स्ट्रक्शन 
मटेरियलचो मोटो बिझनेस आसा. अरब पार्टनराक फारीक करुनूय आमचें हे भाशेन 
चलता. तरी हें इराण-इराक WN नासलेलें जाल्यार आमी गोंयां घराक भांगराचे नळे 
घालतासलीं.'' 

आमच्यो खबरो चलतासतनाच आर्थर आनी दोगी चलयो आयल्यो. आयल्यो 
त्योच पुरो जावन न्हिदल्यो. 

दनपारां अल्‌ झोरचे दयविळेर वचपाचो तांचो बेत आसलो. ते प्रमाण जिनसांवार 
खाण आनी पियेवपाक उदक, च्याचो थर्मास सगलें तयार जालें. तरिकूय दनपारचीं 
बारा जालीं तरी भायर सरप जालें ना. मारीया भायर भितर करतालें. मागीर कळ्ळें 
की आमचे बराबर doe येवपाचें चलयांच्या मनांत नासलें. निमाणें मारीयान तांकां 
फुसलावन तयार केलींच. भायर सरतांसरतां शॅरनान कंडिशन घालेंच. 

“aa म्हगेली गाडी घेवन वतलें. तुमी तुमची घेवन वचात.” 

आर्थरान हरकत घेतली. पूण मारीयान ताका आपूण पळयतां म्हूण सांगलें. ताणें 
शॅरनाक अट घाली. ''उपकरता. पूण आमी फुडें वतलीं. qd फाटोफाट रावंक जाय. - 

अशे तरेन निमाणें आमी भायर सरली. हांव, आर्थर आनी मारीया काळी कॅडिलक 
घेवन आनी शॅरन मिलानाक घेवन तागेले तांबडे स्पोर्टस्‌ गाडयेन अशी आमची 
प्रवासाक सुरवात जाली 

कुवेतच्यान अल्‌ झोर १०५ किलोमीटर. वरभरयाचो प्रवास. पूण पांच मिनटांभितरच 
शॅरनाली गाडी आमकां फार्टी उडोवन फुडें गेली. आर्थर तणतणलो. पूण मारीया 
शांत आसलें | 

फाहील-अहमदीच्या जंक्शनाचेर आमी पावली आनी अकस्मात पुलिसांनी गाडयो 
चेक करपाक सुरू केल्यो 

तोवेळ. मेरेन म्हजे तकलेंतच येवंक. नासलें. म्हगेलो पासपोर्ट आशिल्लें पास्त 
हांव मारीयागेर दवरून आयिल्लों. तें आयकून आर्थर खीणभर नर्व्हस जालो. मागीर 
` 'वगी राव तूं. पळोवंया” म्हूण ताणें गाडी फुडें घाली. तागेलो आकामा (आयडेंटिटी 
कार्ड) पळोवन आनी भितर मारीयाक पळोवन सुरतान,वचपाक फर्मायलें 

''कॅडिलक गाडयेचो प्रताप !'' मारीयान फोडणिशी केली. ''नाजाल्यार जणएकल्याक 
बारीकसाणेन तपासतात.” 


१२२ मुरगीं म्हग्रेलीं तीं -* 






““आरेच्या! हीं खंयच्यान गेलीं ?'' आर्थरान हेवटेन तेवटेन नदर मारून म्हळें. 
| दोनूय रस्ते दोन कुशीनच्यान सरून हायवेक मेळपाचे जाल्ल्यान तो खीणभर घुस्पलो. 
'इतल्यान मुखावयल्या मुखेली पुलिसान गाडी आडायली. आनी गरजेभायर पर्थून 
- तागेलो आकामा मागलो. आनी म्हजेर नदर मोखून हात फुडें गेलो. हांव शेळेलों. 
* ते फार्टीफुडें पळयनासतना पयलीं पुलीस स्टेशनार व्हरून लॉकअपांत उडयतात 
_ अशें आयकल्लें. 
est त्या पुलीस ऑफिसराक अरबी भाशेन सांगपाचो यत्न केलो. पूण तो 
बदलो ना. गाडी कुशीक काडपाक सांगलें आनी दुसरेकडेन गेलो. धा मिण्टां गेलीं. 
आर्थर हुसकेतालो फुडें गेल्ले मोटारीक. मारीया हुसकेतालें तीं थय उरतलीं आनी 
आमी हांगा म्हूण. आनी म्हज्या दोळ्यांमुखार कुवेतचो लॉकअप आयिल्लो. 

आर्थर देंवलो आनी ताणें पुलिसाक पर्थून एक फावट सांगलें आनी Fes, ''तुमकां 
जर विस्वास ना जाल्यार ताका हांगाच रावं दी. हांव वीस मिनटांभितर वचून तागेलो 
पासपोर्ट हाडटां.'' 

आर्थराल्या उलोवपान तो पुलीस ऑफिसर हाललो ना. इतल्यान आर्थरान ताका 
सांगलें — ''निकतीच म्हगेली धूव निसान गाडी घेवन फुडें गेल्या. आमची चुकामूक 
जावची न्हय म्हूण तरी उपकार कर.” 

ते बराबर त्या अरबी पुलीसान शूं करून शिळोणी घाली, कितें तरी पुटपुटलो 
आनी चिरपूट वाजोवन आमकां वचात म्हळें. 

Ys जालें आमकां. आनी कळाव करिनासतना आमी अल्‌ झोरचे वाटेक लागलीं. 

शॅरनाची तांबडी गाडी बगलेक दिश्टी पडनासली. 

''तरी तुका सांगतालों एकेच गाडयेन या म्हूण!'' आर्थरान म्हळें. 

“are नज. तीं कांय कुकुलीं ett =e.’ मारीयान त्याच सुरान जाप दिली. 

“'फाटोफाट येता म्हणटालें न्हय तें? आतां खंय पावलें ?'' आर्थर खतखततालो. 

“शो करूं नाका आर्थर! ह्या रस्त्याक तें नवें नही. वतलें तें. एखादरें वाटेर 
आमकां रावलां लेगीत आसुंये.'” मारीयान म्हळें. 

मागीर कोणच कांयच उलयलो ना. आर्थर एकशें धा-वीस स्पिडीन गाडी चलयतालो. 
आमचेय परस फास्ट वचपी गाडयो आमकां ओव्हरटेक करून HS वताल्यो. पयस 
दाव्यान दुसरो Wal आशिल्लो परतो वचपाचो. वाटेर कितलेशेच अँक्सीडेंट जाल्ले 
दिश्टी पडटाले. पूण कुवेतकारांक ते अप्रूप न्हय आसले. हायवेचेर दर किलोमिटराक 
एक तरी गाडी उमथल्ली वा लाशिल्ली मेळटालीच. 

अर्द वरान सुमार एक तांबडी निसान गाडी उमथून पडिल्ली RA पडली. 
नकळटना हांव तटास जालों. हांवें मारीयाच्या तोंडाकडेन पळयलें. तें नर्व्हस दिसलें. 


आउटिंग १२३ 


आर्थरान एक्सलरेटरावयलो पांय पयलींच काडिल्लो. 
gaa पावले आनी आर्थरान अँक्सलरेटर पर्थून दामलो. आनी बेठोच मोठ्यान 
हांसलो. “ती येन्ना म्हळ्यार पावली आसतलीं.” | 

“sear आमगेल्या ४५ मिनीट्स पुरो कुवेतच्यान अल्‌ झोर पावपाक.”” मारीयान 
हांसून म्हळें. म्हाका बेठेंच Ys जालें. 

रोखडींच आमी अल्‌ झोर पावलीं. अल्‌ झोर ही दरया वेळ. रस्त्या कुशीक 
कितल्योशोच मोटारी वळीन दवरिल्ल्यो. आमी शॅरनाली गाडी खंय दिश्टी पडटा 
जाल्यार पळयत ती देडदोन किलोमीटरची देग तपासून पळयली. शॅरनाली गाडी 
दिश्टीच पडली ना. पर्थून आमी देडदोन किलोमीटर रिव्हर्सात येवन पळयलें. ना. 

““आमी खूब फास्ट आयली. धरून की तीं पावल्यांत आसतलीं म्हूण. एखादरीं 
तीं आमची वाट पळयत खंय तरी त्या जंक्शनाकडेन रावलींना मू ?'' मारीयान 
FEO. 

आर्थरान म्हळें, ''तशें जाल्यार थोडो वेळ हांगाच रावंया.'' 

कुवेतच्यान येवपी वाटेक दोळो लावन आमी बसबस बसली. पूण एकूय तांबडी 
गाडी आयली ना. 

“ors फॅमिली बीच आसा थंय बी नात मू ?'' आर्थरान म्हळें. 

''पळोवंया.'' मारीया आतां साप नव्हर्स जाल्लें. 

“go आमी थंय गेलीं आनी हेवटेन तीं आयलीं जाल्यार ? ते परस तुमी मातशीं 
वतांत रावात हांगा. हांव रोखडो पळयतां आनी येतां.'' आर्थरान सुचयलें. 

आमी रावलीं. मारीयाक धीर दिवपाक हांवें म्हळें, ““तूं कित्याक हुसको करता ? 
तीं सुशेगाद आसतलीं.'” 

“यू कान्ट बी शुअर ऑफ दॅट इन कुवेट !'' मारीयान काळजांतलो हुसको उलोवन 
उडयलो. “'ह्या कुवेतच्या अरबांची भिरांत दिसता. येदोळ त्या अरब पुलिसान शिळोणी 
घालून कितें Feed जाणा ? - ‘eat तिट्टिट्यो चलयो तुज्यो' काय विचारलें आर्थराक. 
देखून आर्थर पिकार जाल्लो.'' 

आर्थर आयलो. “'थिंगाय नात तीं. कितें करुंया ?”” 
` “लॅटस्‌ गो बॅक होम! तीं आसतलीं थंय!'' हांवें म्हळें. आनी तांकाय तें पटलें. 

वेळेर बसूंक आयिल्लीं तें आमी विसरून गेल्लीं. 

“ह्या बिचार कांय अरब मस्ती करतात.'' आर्थर आपणाकडेनच उलयिल्लेभाशेन 
उलयलो. ''तरी हांव म्हणटालों, ही असली मुस्तायकी चेडवांक सोबना - ह्या 
कुवेतांत तरी!” 3 | 

मारीया वग्गी आशिल्लें. वतनाचें मारीया आनी आतां येतनाचें मारीया हातूंत 





१२४ भुरगीं म्हगेलीं तीं - 


i भारत आनी युरप इतलो फरक आशिल्लो. 

___ वाटेर पडिल्ल्यो गाडयो पळयत आनी नाका जाल्ल्या विचारांक मनांतसून पयस ' 
| धुकलीत गाडी कुवेताक आयली. मुशरीफ पावलीं. आनी - 

` _ दारांतच तांबडी स्पोर्टस निसान उबी आसली. 

o मारीया हांसलें - ''हांव जाणाच आसलेलें!” 


aaa 

wh 


देवाघरचो 





Qh खटखटायिल्ल्याचो आवाज आयलो तेन्ना गुरू आपणाले आराम खुर्चेचेर बसून 
फुड्यांतल्या ब्लॅक अँड व्हायट टीव्हीवयली गोंयची कार्यावळ पळयतालो. प्रेमाबाय 
कोनशांतल्या देवाऱयाकडेन बसून सुक्राराची पुजा करताली. विश्वास आनी विमल 
एक दोळो टीव्हीचेर आनी दुसरो दोळो सुक्राराच्या निवेद्याक दवरिल्ल्या लाडवांचेर 
दवरून अभ्यासाचें नाटक करतालं. 

खऱ्यांनीच दार वाजलें काय टीव्हीचेर कसलो आवाज आयलो असो गुरूक दुबाव 
आयलो. तीन म्हयन्यांफाटीं गुरून आपणाल्या मॅनेजरालो पोरनो ब्लॅक अँड व्हायट 
टीव्ही म्हयन्याक देडशीं रुपये प्रमाण वर्सभर कातरपाचे बोलीचेर हाडिल्लो. सुरवेक 
म्हयनोभर बेस बरो चल्लो. हालीं मात मर्दीमर्दी तकरेवार आवाज येवंक लागिल्ले. 

CATER एक फावट दाराकडेन आनी एक फावट टीव्हीकडेन पळयलें. पर्थून 
दार बंद पळोवन तिणें म्हळें, 'कितले फावट सांगतां हांव - लक्ष्मीक गंधफूल घालच्या 
वेळार फुडलें दार धांकून दवरूं नये. दारांत आयिल्ली लक्ष्मी परती वता म्हणटात.” 

लक्ष्मी! फाटलीं तीस वर्सा तिची वाट पळोवन पळोवन गुरू थकिल्लो. कितली 
होरायिल्ली! देवळां, घुमट्यो धरून खांचीं गोंयड्यांतले फातर आनी घुडयेक लेगीत 
TROD घालून जाल्लीं. हालींसराक तर आशा साप्प बावून गेल्ली. कुशा घाडी 
मेळतथावन मात आशेक पर्थून कोमरी फुटिल्ली. ''काम जातले तुगेलें'”, ताणें सांगिल्लें. 
पूण केन्ना ? 'पितरांक पिण्ड दिवन शांत कर” म्हूण सांगिल्लें. पितर खंय आयल्या 
पयल्यान भोंवतात. कशे वळखुवप ? बापायले फाटले तिथीक कावळ्यान पिण्ड व्हरूंक 
नासलो. ते उपरांत दर उमाशेक गुरू पिण्ड काडून नळ्यांर दवरतालो. फाटले खेपेक 
कुशा घाडयान म्हणिल्लें, पितर कावळ्याच्याच CaM येतले कित्यावयल्यान ? कसलेंय 
रूप घेवन येवं येतात. 


13K भुरगीं म्हमेलीं तीं * 


. हे फावटी पर्थून दार वाजलें. कोण काय? “चल रे विश्वास, दार उगडून पळय' 
म्हणपाचें गुरूच्या तोंडार आयिल्लें. पूण भुरग्यांनी पुस्तकांत रिगयिल्लें मन आनी 
प्रेमाबायन लक्ष्मीक लेखून उलयिल्लीं उतरां हांकां लागून गुरून आपणालो जड 
'जाल्लो जीव आराम खुर्चेतसून उखललो. 
“कोण भायर ?'' उठून दाराकडेन वतना गुरून विचारलें. 
जाप आयली ना. 
गंधफूल घालून प्रेमाबाय घुंवली. ''पळय तरी'', नदरेनच तिणें म्हळें. 
गुरून दाराचो आडामो काडलो मात - 
तागेलें तें राजस रूप, तेजस नदर आनी रुबाबी झेत पळोवन गुरू चकीत जालो. 
भुरग्यांली अभ्यासांतली नदर टीव्ही सोडून दारावटेन घुंवली. प्रेमाबाय ताटलेंतले 
चणे भुरग्यांक वांटपाक dec ती तशीच तटास जावन पळयत उरली. 
येवकाराची वाट पळयनासतना आपणालेंच घर जाल्लेवरी तो सुणो पकदस्त पावलां 
घालीत भितर सरलो आनी गुरू उठून रिती जाल्ले आराम खुर्चेचेर चडून झेतान 
बसलो. 
Top राग येतासो जालो. कोनशाची कपडे सुकत घालपाची बडी घेवन हाका 
धांवडावपाचो विचार मनाक आफुडटा म्हणसर गुरूली चित्तवृत्ती बदलली. 
तागेली पिंगशी कात निकतोच न्हावन आयिल्लेवरी तिकतिकताली. कपलार va 
नाम ओडिल्लेवरी धवो पाट सोबतालो. गुरून प्रेमाकडेन पळयलें. दोळ्यांची पाती 
लेगीत हालयनासतना ती सुण्याक तांकून पळयताली. 
“OR दत्त म्हाराजालें वाहन कसो !'' गुरून प्रेमाकडेन पळयत म्हळें. 
प्रेमाबायन हातांतली चण्यांची ताटली सकयल दवरून हात जोडले आनी म्हळें, 
“'लुमचें नाका जाल्लेंच. आयज बिरेस्तार तर? लक्ष्मीच ती! कोणाचें रूप घेवन 
येत सांगूं येना.” 
नायजाल्यार आयचो दीस गुरूक बरो गेल्लो. सकाळी ऑफिसांत वचचे पयलीं 
ताणें सोतीचिं आबेरतूर तपासून पळय जाल्यार तेर्मिनासांवाचे धा रुपया फुटिल्ले. 
सुक्रार लक्ष्मीचो वार म्हूण ताणें त्या धाय रुपयांच्यो आनीक सॉर्ती काडिल्ल्यो. 
ऑफीस स वरांचेर सुटलें तरी जनेलां दारां बंद करून भायर सरता म्हणसर साडे 
स जाल्लीं. घरा येतना शिवाक मिठायवाल्यागेर कितें तरी घेतना पळयिल्लो, तेन्ना 
गुरूक दिशिल्लें आपणेंय भुरग्यांक कितें तरी गोडशें व्हरचें. 
““कितें रे शिवा, आयज कितें बोनस पडला ?'' ताणें विचारलें. 
“ना रे बाबा. ही पात्रांवाली घरची सिर्वीस.'' गुरूक दिसले, शिवापरस आपणालें 
काम बरें. दोगांलेंय काम हरशीं प्युनाचेंच. पूण शिवालो पात्रांव ताका ऑफिसाभायर 

घरचींय कामां फर्मायतालो. बेठीच तुळा करीत गुरू फुडें सरलो. 

सॉर्तीक धा रुपये फुटिल्ल्याची खबर प्रेमाबायक सांगपाची ताका उमळशीक लागिल्ली. _ 
पूण तो जाणा आसलो प्रेमाबाय कितें म्हणटली तें - “धाय रुपयांच्यो सॉर्ती कित्याक | 
काडल्यो ? दोन रुपयांची सॉर्त काडून उरिल्ल्याचें कितेंय खावंक हाडिल्लें जाल्यार _ 
भुरग्यांच्या ताळ्यार तरी पडटलें आसलें.*” हाजेवयल्यान गुरूक उगडास जालो. प्रेमाबायन 
येतना शुक्राराचे चणे हाडपाक सांगिल्लें. 

चार पावलां wet घेवन गुरू मार्केटांत गेलो. चणेकाराकडल्यान दोन रुपयांचे 
चणे घेतले आनी गार्डनाक दाव्यान घालून वर्दे वालावलीकार मारगाची चडटी काडली. 
वयर पावतकीर रस्तो हुपून उजव्यान सरपाक म्हूण ताणें हेवटेन तेवटेन पळयलें. 
एका फाटोफाट दोन तीन मोटारी येताल्यो. तांकां वचुंदी म्हूण रावलो. इतल्यान 
ताच्या पांयांकडेन ताची नदर गेली. मिठायेच्या बॉक्सावरी एक बॉक्स पडिल्लें. काडचें, 
ना काडचें म्हण तो खीणभर अनमनलो. म्हणसर आनीक मोटारी आयल्यो. गुरून 
बाग घेवन तें बॉक्स उखललें आनी कोणूय दुबावान पळयत म्हूण सरळ रस्तो हुंपून 
रस्तो सोंपता थंय पावलो. 

बॉक्सांत कोणेंय हळशीक घालून बी उडयलें ना मू असो दुबाव मारलेबगर रावलो 
ना. पूण ह्या हातांतलें बॉक्स त्या हातांत घेवन हाताचो वास घेनाफुडें मिठायेचो 
घमघम नाकांत रिगलो. रस्तो सोंपोवन झोंपांतले पांयवाटेर पावनाफुडें गुरून त्या 
बॉक्साक लायिल्लें रबर बँड काडलें आनी Gad करूनः पळयलें. बुंदी लाडवांनी 
बॉक्स भरिल्लें. सडसडीत चांटां घालून गुरून मोती दोंगराची सकली पाज्ज हुंपली 
आनी वयले पाज्जेवयल्या आपणाल्या घरांत भितर सरलो. 

''आयज म्हाका सॉर्तीक धा रुपये लागले.'' चण्यांची पोटली आनी लाडवांचें 
बॉक्स प्रेमाकडेन दीत गुरून उमेदीन सांगिल्लें. 

खूब दिसांनी भुरग्यांच्या ताळ्यार गोडशें पडटलें म्हूण ताणें भुरग्यांक उले मारून 
आफयिल्लीं. पूण प्रेमाबायन म्हणिल्लें, ““कित्याक हुतहुतेपणां करतात ? पयलीं शुक्राराचो 
निवेद्य दाखयतां. चण्यांचो निवेद्य सदचोच. आयज गोडशेंय दाखोवंया.'' 

देवाक संतुश्ट करून भुरग्यांकूय तुश्ट करपाची प्रेमाली वेव्हारी बुद्द गुरूक भोव 
मानवल्ली. हातपांय Yat भायलें दार घालून गुरू टीव्ही मुखार बसता म्हळ्यार 
प्रेमाबायन शुक्राराची पुजा सुरू केल्ली. आनी आतां अकस्मात -- 

सुणो दैवीच आसूंक जाय. कोणाभाशेन हक्‍्कान भितर सरून बसला पळय. आनी 
बसपाचो झेत म्हूण कितलो रुबाबी! गुरू ते आरामखुर्चेचेर बसल्यार बगलेक विमलाक 
बसपाइतली सुवात उरताली. आतां हो सुणो बसला जाल्यार आरामखुर्ची कशी 
भरून गेल्लेवरी दिसताली! गुरूलो बापूय हे खुर्चेचेर बसतकीर दिसताली तशी -- 

गुरूक शिट्ट जालें! बाबाच न्हय मू हो सुण्याच्या रुपान आयिल्लो! जावं येता. 
गेलो तेन्ना गुरू ल्हान म्हळ्यार चवदा वर्सांचो आसलो. बाबाक आर जाल्ली. 
वांकडें जाल्ल्यान उलोवंक येनासलें. बाबा कितेंतरी सांगपाचो येत्न करतालो 
ण दुसऱ्याक तें समजनासलें. 
_ पन्नास वर्साफाटीं खंय सकयल सावन वयर मेरेनची मोती दोंगराची एक शेकानशेक 
AR बाबाले मालकेची आसली. मदीं त्या दोंगराक मोल आयलें म्हूण जावंये, घडये 
बाक दुडवांची गरज जाली म्हूण जावंये - बाबान ती आख्खी शीर विकून उडयली. 
बूब दुडू मेळळे खंय. कोण म्हणटात बाबान ते जुगडी खेळून वगडायले. पूण आई 
हणटाली बाबान त्या दुडवांच्यो भांगरा-म्होरो घेवन गुपीत सुवातेर त्यो पुरून दवरिल्ल्यो. 
रजेक जाय तेन्ना एक-एक काडटालो. पूण खंय दवरल्यात तें मात कोणाकच सांगनासलो. 
` जावं येता! त्या काळार बँकेंत कोण दुडू घालतालो ? पूण सभाग्यान खंय दवरल्यात 
1 आईक तरी सांगपाक नाका आसलें ? मरपावेळार तोंड हालोवन सांगपाचो येत्न 
करतालो. सत्तावीस दीस हांतुणार उरलो. आनी गूट काळजांत दवरून मेलो. तोच 
ही आयज ह्या रुपान आयलो ना मू? गुरून भक्तीपूर्वक हात जोडले. 

काचाबूल जावन एकामेकांक तेंकिल्लीं भुरगीं बापायन हात जोडिल्ले पळोवन भावार्तान 
उबी रावली. प्रेमाबायन पर्थून चण्यांची ताटली उखलली आनी ती ल्हवूच फुडें सरली. 
बुण्यामुखार येवन ती उबी रावली. ताटलीच ताच्या फुड्यांत दवरुंया काय चणे 
हातार धरून तोंडाकडेन धरुंया हें तिका समजना जालें. हाताक घांस मारलो जाल्यार ? 
जाल्यार ? जाल्यार तो सुणो. नाजाल्यार देवता! प्रेमाबायन सडसडीत चार चणे 
हातार घेतले आनी सुण्याचे सोंडीमुखार धरले. 

भुरग्यांनी स्वास आडावन धरलो. गुरूक बायलेच्या धाडसाची तोखणाय दिसली. 
FSR हात आनीक फुडें काडून म्हळें - “'घे देवते, भक्तीभावान feat ते घे.” 

पूण सुणो हाललो ना. चणे सोंडेक तेंकयले तेन्ना मान घुंवडायली. 

“ard कितेंय चुकलां माखलां जाल्यार माफ कर, देवते.” प्रेमाबाय सुण्यामुखार 
पाय दोडून बसली. ''आमी अबुद्दी बाळकां तुगेलीं. तुका कितें जाय, कितें नाका 
आमकां कळना.'' आनी मागीर घोवाकडेन पळोवन प्रेमाबायन म्हळें, ''तुमी कितेंय 
तरी सांगात मू!” 

त्या सुण्यालें त्या आसनाचेर बसप, प्रेमाबायन ताच्या मुखार पांय दोडून बसप, 
आपणालें हात जोडून Gs रावप... गुरूल्या दोळ्यांमुखार कुशा घाडयाले कुडींतलें 
वातावरण उबें जालें... आनी उणेपणूय जाणवले. 

“प्रेमा, बेगीन उजवाती पेटोवन हाड. देवाक पिंजर हाड. विश्वास, बेगीन दश्णीचेर 
फूल आसल्यार सोदून हाड. कळो लेगीत उपकरता. विमल, पण्टी पेटोवन हाड.'' 

अशें सगल्यांक फर्मावन गुरू हात जोडून सकयल बसलो 

ल्हानपणासावन गुरून गिरेस्तकायेचें सपन पळयिल्लें. गिरेस्तकायेंत 4 
हें तो वळखल्लो. एक ना एक दीस बापायन पुरून दवरिल्ले दुडू मेळटले 
ताका खातरी आसली. बापूय मरतकीर एक दोन वर्सांभितर घरची अर्थीक 
इतली खाला देंविल्ली की गुरूक शिक्षण सोडून नोकरी करपाबगर उपाव उरूंक 
नासलो. पणजे सरकारी रेपार्तिसांवांत नोकरी चलून आयिल्ली. पूण गुरूक मडगांवचे 
घर सोडपाचें नासलें. बापायली पुरिल्ली गिरेस्तकाय तिसऱ्याच्याच हाताक लागत 
म्हूण ताणें मडगांवांत मेळटा ती सिर्वीस धरिल्ली | 

थोडे न्हय घाडी ताणें कुदयिल्ले! अर्द जोड तातुंतच वगडावताली. पूण गुरूलो 
सभावच चिवट. इतले मजगतीं ताका बायल मेळ्ळी तीय भोव भावार्थी. तिगेल्या 
सांगातांत तागेल्या देवदेवस्पणाक सामको ओतो आयलो. एक्क घाडी सोडलोना, 
आंशे काडून पळयले. भार वदयले. बेळगांवां वचून प्लँचेटाचेर बापायक लेगीत आफयलो. 
बापूय आयलो खरो पूण मरतकीर लेगीत तागेलें आरीचें दुयेंस वचूंक नासलें जावंये, 
कारण तो कितें उलयतालो तेंच कळना जालें. 

हालींच कोणेंतरी ताका कुशा घाडयाची खबर सांगिल्ली. गुरू मुजरत वास्को 
वचून आयिल्लो. कुशा घाडयालें देवस्पण बरेंच खर आसुंये. खंय खंय साकून लोक 
येताले. गरीब दुर्बळच न्हय, गिरेस्त लेगीत गाडयो घेवन येताले. गुरूली बाविल्ली 
आस्त पर्थून जागी जाली. 

दोन सप्तकां फाटीं असोच एका शुक्रारा आमोरेचेर कुशा घाडयान कुदतां कुदतां 
ताका स्पश्ट सांगिल्लें, 

''हं-हं- तुगेले पितर तुजे भोंवतणी आसात - हं - हं - तुजेर तेंची किप 
आसा - हं - हं - हं - ते तुका कुरवांनी सांगतात - हं - हं - खुणयतात 
- हं - हं - तूं Adee बाळक - हं - हं - तकली शाबूत दवर - हं - ह 
- वेळार पिण्ड दी पितरांक - हं - तांकां तळतळावं नाका - हं - हं = तुजे 
काम जातलें - हं - हं - हं.” 

कुशा घाडयान दिल्ली पाकळी आजून ताच्या बोल्सांत आसली. गुरूलो विस्वास 
बळावलो. 

'“'पितरांनू, म्हाका क्षमा करात. फुडले उमाशेक हांव पिण्ड Rai. आनीक कितेंय 
जाय जाल्यार सांगात. पूण म्हज्या मनांतलें जाणून घेवन म्हाका वाट दाखयात.'' 

विमलान पणटी पेटोवन Heat दवरली. विश्वासान एक तांबडें दश्णीचें बावकरे 
फूल हाडून दवरलें. प्रेमाबायन उजवाती पेटयल्यो. पिंजर हाडून त्या सुण्याच्या कपलाक 
लायली तेन्ना सुण्यान अळंग दोळे धांकून समजिकायेन पिंजर लावन घेतली. प्रेमाबायन 

तबकांत घालून निरांजन दाखयलें. ते बराबर कुडींतलें सबंद वातावरण निर्मळ आनी 
पवित्र जाल्ल्याचो भास गुरूक जालो. 

इतल्यान त्या श्वानान भोंकभोंक करून व्हडल्यान गरड घाली. भुरग्यांनी आंग 
काडलें, प्रेमाबायन बेगबेगीन हात जोडले. गुरून बारीकसाण घेतली. सुणो टीव्हीकूच 
पळयतालो. 

''आरेच्या! टीव्ही...'' इतलो वेळ टीव्ही चालू आसा हाचें कोणाकूच भान नासलें. 
"Aaa, बेगीन बंद कर 

हरशीं गुरू विश्वासाक हात लेगीत लावपाक दिनासलो. विश्वासान खोशयेन टीव्ही 
बंद केलो आनी जैतिवंत मुद्रेन विमलाकडेन पळयलें. पूण विमलाची नदर देवाऱ्या 
Head दवरिल्ल्या बुंदी लाडवांचेर आसली. 

टीव्ही बंद जायनाफुडें पातळिल्ले शांततायेचो भंग करीत विमलान आईक विचारलें, 
“आई, आमी लाडू खावं ?'' 

“ORTH खावपाचें पडलां'' अशें म्हणीत प्रेमाबाय उठली. लाडवांचें बॉक्स उखलिल्लें 
मात, ‘His भोंक भोंऽ' पर्थून एक गरड पडली. 

गुरू गणमणलो. पितरांची भास आपणाक समजना हाची खंत ताका जाली. तरिकूय 
आपणा परीन जणेके कुरवेचो अर्थ लावपाचो तो येत्न करतालो. 

श्वानम्हाराजान कान उबे केले. मान वरशी केली आनी सूंक सूंक करून वास 
घेतलो. प्रेमाबाय बेगबेगीन लाडवांचें बॉक्स घेवन म्हाराजासरीं आयली. ''हय गे 
हय, पयलो मान देवतेचोच'' अशें म्हणून तिणें एक लाडू त्या दैवतामुखार धरलो. 
एका खिणांत तळटावयलो लाडू सुण्याच्या दाडवणांत पावलो. प्रेमाबायले चतुरतायेचेर 
गुरू खुशाल जालो. 

''देवांक-पितरांक ग्रास पावलो.'' ताणे म्हळें. सुण्याच्या कपलार नाम लायिल्लेवरी 
धवो पाट आसलो. ताचेर लायिल्ली पिंजर अदिकूच उठून दिसताली. 

''आतां तरी AAR घे, देवा तूं, पितरांनू...'” तो देव काय पितर हाची खातरी 
नाशिल्ल्या गुरून भावार्तान म्हळें. 

प्रेमाबाय भुरग्यांच्या हातार लाडू दिवपाक घुंविल्ली मात - म्हाराजान पर्थून गरड 
घाली. 

“'देवतेचो ग्रास तो. एकान जाता? आनेक दी.'' देवान दुसरोय स्वाहा केलो. 

''आतां तरी देवा...” गुरून म्हळें. सुण्यान गुरूकडेन खीणभर पळयलें. गुरूक 
दिसलें, तो म्हणटा, “धीर धर मातसो.' 

तिसरी गरड घाली तेन्ना प्रेमाबायन बॉक्सच देवतेमुखार धरलें. भुरग्यांनी घोंटिल्लो 
आंवडो गुरून लेगीत आयकलो. 

''पांयां पडात.'” ताणें भुरग्यांचेर धेंगसो घालो. दोगांय पोरां न्हिदून पांयां पडलीं. 

निमाणो लाडू ताळ्यासकयल पावलो तेन्ना गुरून म्हळें, ''आतां चणे हाड.” 

प्रेमाबाय ताटली घेवन येता म्हणसर म्हाराज उठलो. GOI करून आराम खुर्चेवयल्यान | 
उडकी मारून देंवलो आनी एक फावट सगल्यांचेर नदर भोंवडावन दाराकडेन गेलो. | 
म्हणसर पकदस्त पावलां भायर पावली. 

''तो आपणाफाटसून यो म्हणटा दिसता तुमकां." प्रेमाबायन अर्थ लायलो. 

गुरूच्या आंगांत बानयान आनी लेंगो आसलो. म्हाराज ताका आफयतालो. आनी 
गुरूकडेन कपडे घालपाइतलो वेळ नासलो. गुरून उडकी मारून खुंटयाळ्यावयलो 
बुशकोट काडलो. आनी हात चडयत तो भायर धांवलो. 

''काळोख आसा. वांगडा विश्वासाक cer." प्रेमाबायन दारांतल्यान सांगलें. 

“ना. हांवेंच वचूंक जाय. तूं सर भितर. काम जातकीर येतां. आनी गुरून 
सुण्याफाटल्यान धांव मारली. म्हाराज व्हरता थंय वचपाचे तयारेन, 

प्रमाबायन काळखांतच भायर पळयत नमस्कार घालो आनी दार ओडून घेतलें. 

गुरूक दिशिल्लें, म्हाराज वयर दोंगरावटेन वा घराचे फाटसून वतलो. पूण तें 
घडलें ना. सवकसायेन शेंपडी हालयत राजस चालीन तो खऱ्या म्हाराजावरी चलत 
रावलो. 

पाज्ज देवन सुणो झोपांकडले पांयवाटेर आयलो. वयर रस्त्यार चडलो. रस्त्यान 
चलूंक लागलो. गुरू उचांबळ काळजान ताचे फाटसून चलतालो. मोतीलाल शेटील्या 
बंगल्याकडेन पावपाक कोणेंतरी कांपीण मारली आनी फुडें येवन ब्रेक मारून सायकल 
थारायली. ''टॉमीऽ''. 

खीणभर ताचेकडेन पळोवन त्या सुण्यान धांव मारली. आनी तो मोतीलाल शेटील्या 
बंगल्याचे गेटींत भितर सरलो. 

सायकलीवयल्यान देंविल्लो शिवा खरशेतालो. 

“fed जालें, शिवा ?'' गोंदळिल्ल्या गुरून विचारलें. 

''शेटील्या सुण्याक सोदूंक मडगांव हेडलों. कितें सांगूं गुरू - आमकां गरिबांक 
रेशन हाडपाक gg पावनात. पूण आमचेपरस ह्या गिरेस्तांलीं सुर्णी बरी. आमगेलो 
शेट दर दिसा घरा येनाफुडें आपणाल्या सुण्याक बुंदी लाडू खावयता. आयज सांजचे 
घरांतले बुंदी. लाडू सोंपल्यात म्हूण हांव अर्दकील लाडवांचें बॉक्स घेवन येतालों. 
वाटेर सायकली वयलें बॉक्स खंयतरी पडलें. तापयतलो म्हूण Sid म्हगेल्या दुडवांचे 
दुसरे लाडू हाडले. पूण शेटीगेर पाव जाल्यार तांगेलो सुणो ना. शेटणीन म्हाका 
सुण्याक सोदूंक धाडलो. सोद सोदून थकलों. पुलिसेंत कम्प्लेन दिवंया म्हण शेटीक 
सांगूंक वतालों जाल्यार हो पळय म्हज्या दोळ्यांमुखावयल्यान बंगल्यांत म ” ' 

गुरून गेटींतसून भितर पळयलें : भितर पोर्चात पावतकीर टॉमी घुंवलो. खांब्याकडेन 
'पांय वयर करून मुतलो आनी फाटल्यान पळयनासतना बंगल्याच्या दारांतल्यान 
` भितर सरून नाच्च जालो. 
टॉमी पांय वयर करून आपणाचेरूच मुतिल्ल्याची भावना घेवन गुरू परतलो. 
| 
a a a 

ट अप मार्था! णव वरां की 

मम्मीली ही तिसरी फावट सकाळच्यान. 

मार्थान जाप दिली ना. 

... लुसीले मांयन येवचें आनी थप्प करून दोळ्यांर पचपचीत उदक मारचें अशें 
दिसलें मार्थाक. लुसी सांगतालें, सकाळीं सात वरांमेरेन उठलें ना जाल्यार तागेली 
मांय येवन तोंडार उदक मारता वा पांय येवन सोमतेंच उबारून ताका उबें करता... 
हे मम्मीक आपूण उठलें, ना उठलें सारकेंच ! 

“I'm leaving, Martha!” आनी मम्मी गेली... क्लबांत Indian Cultureचेर 
exhibition आसा थंय! 

तकले पोंदचें डनलप पिलो पयल्यान धुकलून मार्थान कूस परतिली आनी एक 
हात दोडून ताचेर तकली दवरली... राती तें sei घेनासतना न्हिदिल्लें. uefa न्हिदांत 
केन्नातरी घेतलें दिसता. 

..-आजवेर केन्नाच उशाबगर न्हिदूंक नासले तें... पूण काल आमोरेचेर नवें सूख 
होलमल्लें... कळंगुटे बागांत वेळेवयले रेंवेंचेर तें Gar निहिदिल्लें तेन्ना खंय उशें आसलें ? 
It was simply pleasant !... पोंदाक Ya आनी वयर ज्यो !... माकोड कसो नाचतालो... 
ताका दिशिल्लें, आपूण जिखलों! काकुळट ताची!... इतलो तेंप लाळेतालो तेन्ना 
मार्थान ताका फाफुडिल्लो... आतां ?... मार्थाक जाय देखून मार्थान ताका हाडिल्लो. 

...पूण ते ज्योक कळ्ळ्यार मूं?... पर्थून पर्थून म्हणटालो... ...How nice? 
Wonderful’... आनी मर्दीच Gat मार्थान ताच्या जांगडाक पिळव काडिल्लो... केद्या 
मोठ्यान आङ्डलेलो... भियेल्लेवरी जाल्लो... सामको नर्व्हस... खिणांत सगळो Ala 
पडिल्लो... पर्थून ताका मुडांत हाडपाक खूब वेळ लागिल्लो... 

... काल सांजचें मार्थान ताका ‘Ready?’ काय विचारना फुडें ज्योक पयलो 
Me बशिल्लो... मार्था ताका घेवन बागांत आयिल्लें तो मेरेन ताका खरेपण लागनासलें... 
o आनी मागीर ताणें बोल्सांतल्यान भायर काडिल्लें सुपुल्लें पाकीट... मार्थान 
' झपय घेवन काडून उदकांत मोखून मारिल्लें - ' want you...” मदीं ‘a’ 


ut 


`... मागीर मदींच तो चिमटो काडिल्लो... इतलो नर्व्हस! माय गॉड...! 
-_ ... आनी सगलें सोंपलें तेन्ना खरशेत खरशेत फुतफुतिल्लो, ‘I’m very happy, 
Martha !’’ 

“I'm 701!” मार्थालीं तीं उतरां आयकून तो शेवाळिल्लो. What a fool, 
Mat मनांतल्या मनांत हुसकारलें... हो परतो कोंता येवपार ना... फुडले खेपेक 
कोणूय... काय फुडले खेपेची गरज आसा ? ... Can’t say !... सुझी म्हणटालें... 
डच दीस... कितें तें ?... ovulation खंय... तें मेडिसीन करता.. म्हजे परस बरें 
जाणा ! 
| मार्थाक उठन दिसनासलें... आंग सगलें जड जाल्लें... कित्यान ?... कालच्या 
हाका लागून ?... 
> मार्थान तकली उबारून कुलचांवाचेर आपटिली... पूण दुखलीच ना. 
Idea! मार्था Yael... लोळत, घुंवत, गडगडत ताणें आपणाक कॉँटीवयल्यान 
सकयल APAA... 
` घडम्म... तें पडलें... पाड पडिल्लें कार्पेट !... मात्तूय दुखलें ना! 

मार्था तशेंच उठलें. नेमा कामाक लागलें... 
` ब्रेकफास्ट! म्हळ्यार ब्रॅड, बटर, ऑमलेट! कॉफी !... मातशें रावन टॉमेटो ज्यूस ! 
All bogus! 
लुसी आयले तेन्ना मार्था Horrors of Dracula हें पुस्तक वाचतालें. तशें ताणें 

हें पिक्चर पळयल्लें आनी ताका तें भोव मानवल्लेंय बी! तें पिक्चर पळयले उपरांत 
'कितलेशेच फावटी तें सपनेल्लें... भियेल्लें. हुमेचे लोट घेवन जागे जाल्लें... आनी 
'पर्थून न्हिदिल्लें तें nightmare पर्थून येवचें म्हूण !... बरी सपनां Gerda! असलीं 
 नाइटमेअर्स म्हळ्यारच खरी acai... आनी असलीं सपनां... भिरांकूळ भंय सपना... 
'नाइटमेअर्स अणभवूंक मेळचीं देखुनूच मार्था आल्फ्रेड हिचकॉक आनी एडगर एलन 
. पो हांच्या सारकिल्यांच्यो भंयकथा मज घेवन वाचतालें... 
+ लुसीन येवन विचारलें, “Where'd you been yesterday Martha? 
हांव राती आठ वरांमेरेन रावतालें तुका !” 
मार्थाक खीणभर दिसलें, लुसीक सगलें सांगचें. पूण ताणें मन मारलें. लुसी 

आनी मार्था हरशीं एकामेकांक कांयच लिपयनात. Real good friends... | 
हे खेपेक मार्थान मनांतलो गूट मनांत दवरला. सांगपाक कांय ना... पूण लुसी बे 
उपदेश करीत बसतलें... ते परस भंगूं तें! ह्या दिसांनी लुसी asa सिरियस जाल 
एका फ्रान्सिस्कान फाट केल्यार हाका सगलो संवसारच आपणाक फाट करून बस 
अशें दिसलां. fel... दादल्याक लेगीत फाटपोट आसता... फुडो आसा थंय फ 
आसताच... मागीर इतलो do Hel करून भोंवलें थंय आतां ताणें फाट के 
जाल्यार... ‘ 

कितें चिंतताय गो!” 

मार्थान पुस्तक धांपलें. 

““कित्याक येयलेलें ?'' 

“Simply! उबगण येयली देखून!" आनी लुसी हांसलें. 

maf समजलें. मोग तुटत सावन हें मातशें सेंटिमेंटल जालां. Foolish! मोग 
पडलें तेन्ना कशें किटकिट्टालें. सर्गसुख गाविल्लेवरी नाचतालें. चलता भोंवतना खब 
करतालें. फकत मोगाच्यो! मोग तुटलो तेन्ना रडूंक बशिल्लें - मार्थान सांगिल 
So what! You must face it! Frustration ना जाल्यार love कसलें ?” 

“तुका bard समजुपार ना तें!'' लुसीन म्हणिल्लें. Quite possible! maf 
मोग नाकाच आशिल्लो. She hated love! 

डॅडी मिनैर कम्‌ बिझनेसमन आनी मम्मी सोशल वर्कर !... भरपूर जोड आशिल्ल्या 
जाय जाय तें घरांत येतालें. मागत तें मेळटालें... दुडवांनी धादोसकाय विकती घे 
येताली आनी दुडू तर राशींनी येतालो... 

डॅडी-मम्मीलें मोगाचें मार्था! रातीकडेन केन्नाय डॅडी बेगीन घरा परतलो जाल्या 
मार्थाक म्हन्यांत येवन बसतालो. मार्थाक केन्नाय जोर आयलो जाल्यार ममी क्लब 
सोसायटी सोडून घरा रावताली.... मोग आनी वेगळो कसलो आसता ?... ना म्हणपाः 
तांगेर मारी म्हण एक बायल वावर करी. ती मार्थाक खूब बरें करताली. मार्था 
कसलोय नाका जाल्लो हट केल्यार मार्थाचेर तापताली, रागार जाताली. एक दीर 
मार्था बारा वरसांचें सुमार आसतना ताका फुगांव आयिल्ले. सुटनासून मम्मीक खंयतर 
. भायर gad पडिल्लें. मारीन वितरागांनी म्हणिल्लें, ''बायेक फुगांव येयलो आसतान 
फोल्ग मारपी केसोऽ मांय ही निबर काळजाची!” त्याच दिसा मार्थान नेवरी कार 
कितें तरी खावंक मागिल्लें तें मारीन दिलें ना देखून मार्थान मांयक चाडी सांगिल्ल॑ 
- मारीन अशें अशें म्हळें म्हण दुसऱ्या दिसासावन मारीक काडून उडयिल्लें... अश 
तरेन मार्था म्हणटा तें खरें जातालें, मागता तें मेळटालें... खावपाक, खेळपाक 
भोंवपाक... मार्था व्हड जायनाफुडें डॅडीन एक मोटार ताका दिल्ली... मम्मी ताक 

तरेतरेची मुस्तायकी शिंवताली... आनी जाय नाका पळोवपाक चाखरमाने आशिल्लेच. 

...मार्थाक ह्या सगल्याची उबगण आयिल्ली. कितें करपाक ही गिरेस्तकाय ? दुडू 
दिनाफुडें जाय ती वस्त मेळ्ळी जाल्यार जिणेक अर्थ food उरलो ? ही जीण म्हजी 
काय डॅडी-मम्मीली ? दिसतालें, सगलें सोडून पळून वचचें. 

...केक, बिस्किटस्‌, चीज, बटर, wea, चिकन... ते परस भजी, च्योरीसां, मिस्कूट, 
पापड... तरकारी... how tasty! 

कार घेवची आनी जाय थंय वचचें. विचारपी कोण ना. डॅडी बिझी! मार्थाक 
सगली लिबर्टी! ते परस लुसीलें बरें! मातसो घरा परतुपाक कळाव जाल्यार मांय 
हुसकेता, तापयता. घरांतसून भायर सरतना खंय वता तें सांगून भायर सरूंक जाय 
खंय! लुसी बॉयफ्रैँडाक मेळूंक वतना माथगिर वता म्हूण सांगतालें... आनी ताका 
मेळून जातकीर मार्था सांगातान घरा परततालें. कास्ताद फट. How wonderful! 

मार्थाक हे गिरेस्तकायेचो, हे धादोसकायेचो वाज आयिल्लो. लाइफ तागेलें साप 
अळणी कशें ताका दिसूंक लागिल्लें. कांयच हातपांय हालय नासतना ताका सगले 
मेळटालें. डिग्री लेगीत ? No no no! This must stop! लाइफांत थ्रील जाय! 

मार्थाक हें दिसतालें तें नवें नही... ल्हान आसतना एक दीस तें सायकलीक 
आपटून पडिल्लें धोंपर फुटिल्लें. आनी दुसर्‍या दिसा पांय जड जाल्लो. जिणेंत 
पयलेच खेपेक हो अणभव घेतिल्लो. पांय आकांत दुखतालो. उबो सोडल्यार 
दुखतालोच... पूण दोडटना खुबूच दुखतालो... चार दिसांभितर दूख उणी जाली 
तेन्ना तें भियेल्लें. हें दुखप ताका मानवल्लें... पर्थून पर्थून पांय दोडून घेवन तें 
दूख सोंसतालें. एक दीस तर ताणें हारशा मुखार रावन पांय दोडून घेतिल्ले आनी 
वेदना तोंडार कशी उदेता तें बारीकसाणेन पळोवन घेतिल्लें. दूख निवळूंक लागली 
तेन्ना बेगोबेग ताणें वखदां घेवपाचें बंद केल्लें... दोन दीस चड भोगूक Aw दी म्हूण... 
निमाणें धोंपर सारकें झालें तेन्ना तें खुबूच चुरचुरिल्लें आनी मागीर वेदनेक अथरेकून 
ताणें दुसरेंच काम केल्लें... नवी ब्लेड हाडिल्ली आनी हातार तीन इंच लांबायेचो 
घावो केल्लो... रगताचो शिंवर... धांव धांव... दोतोरान येवन ola मारिल्ले. ते चार 
पोंत मारतना पळय एक दूख भोगिल्ली... कितलेशेच दीस ती याद जावन ताच्या 
आंगार कांटो फुलतालो. 

...दुख्ख, वेदना, भिरांत हांची मार्थाक गोडी लागिल्ली पूण 'तितलेंच' सोडून 
सगलें ताच्या वांट्याक येतालें. घरांतलीं सोडच, फ्रँडस्‌ लेगीत तसलेच... पासयेक 
या म्हणिनाफुडें मोटार काडटाले. खावंया म्हणिनाफुडें Aredia व्हरताले... डान्स, 
पार्यो हांचेबगर तांकां कांयच येवजनासलें... ज्यो केनया सावन आयिल्लो... मार्थाबराबर 
भोंवपाक आंवडेतालो. पासयेक भायर सरली तेन्ना मार्थान म्हणिल्लें, 

कु वेतकार म्हणनाफुडें जें एक चित्र दोळ्यांमुखार येता तांचे परस हीं मनशां वेगळी 
आसलीं. म्हळ्यार सामान्याभायरी. 

सामान्यतायेन कुवेताक रावपी लोकांचे दोन वर्ग आसतात. एक कामदार लोकांचो 
- जे साडेसुडे येतात. क्वार्टर्सानी चार चार, आठ आठ जाण कूड वांटून घेवन 
रावतात. धा धा, बारा बारा वरां वावर करून पै पैसो सांठायतात. आनी दुसरो 
वर्ग, ऑफिसांत काम करपी सुशिक्षितांचो - हे चडशे बायलेक घेवन येतात. बायलो 
खंय तरी सेक्रेटरी म्हण काम करतात. केन्ना केन्ना बायलोच चड जोडटात. हे अपार्टमेंटस्‌ 
भाड्याक घेवन रावतात. चडशे अपार्टमेंट दोन फॅमिलींनी वांटून घेतिल्ले आसतात. 
हांचेकडेन दुडू बरो घोळटा. फ्लॅटांत टीवी. व्हिडिओ, ओअर कंडिशनींग बी सगलें 
आसता. हांची कार आसता. आनी आठ वरां काम केले उपरांत उरिल्लो वेळ 
शॉपिंग बी करूंक मेकळे आसतात. 

हांचेपरसूय वेगळी जीण जियेवपी - अती धादोसकायेंत लोळपी गोंयकार कुवेताक 
आसात हाची जाणविकाय मारियागेर पावतकीर म्हाका जाली. 

म्हगेली कुवेतची भोंवडी सरकारी कामाखातीर आशिल्ल्यान एंबसीमार्फत म्हगेली 
रावपाची वेवस्था जाल्ली. आनी वचनाफुडें दुसऱ्याच दिसा हांव कुवेताक पावलां 
म्हणपाचें हांवें मारीयाक फोन करून सांगिल्लें. “शुक्रार आमकां दवर आं! आनी 
कांयच एंगेजमेंट दवरूं नाका." मारीयान त्याच वेळार म्हाका सांगून दवरिल्लें. 

तसो म्हाका मारीयाचे आस्पतीचो अदमास मातसो आशिल्लोच. मारीयाल्या घोवान 
आल्तिनाचेर बंगलो बांदला ताची खबर कानावयल्यान गेल्ली. आनी हेर कुवेतकारांच्या 
मानान मारीयाची आवतिकाय बरी आसा इतलोच म्हजो अदमास आशिल्लो. पूण 
तो अदमास इतलो चुकत अशें धरूंक नासलें. 

- खासा आर्थरच गाडी घेवन म्हाका व्हरूक हॉटेलाचेर आयिल्लो. गोया गोव्हेनादोराली 


कॅडिलक पळयिल्ली. पूण ही कैंडिलक पळोवन खरेपणीं दोळे घुंवपाचे. ती सोबीत 
सुंदर, काळी कुळकुळीत, चक्क तिकतिकीत पॉश गाडी भायल्यान दिसताली तेयपरस 
` भितर चड सुंदर आनी भपकेबाज आशिल्ली. बसनाफुडें आपसूक हारशे वयर सरले. 


गाडी पळोवनच तागेले आस्पतीचो अदमास करूं येतालो. पूण कितें सांगूं येता ? 
एखादरी ही गाडी आनीक कोणालीय ताणें मागून हाडल्या जावंये वा तागेल्या ऑफिसाची 
आसुंये! अशें येवजिता म्हणसर आमी तांगेल्या बंगल्यार पावले. 

'मुशरीफ' वाठारांतले सगलेच बंगले पॉश. हांगा अपार्टमेन्टस, फ्लॅटस असलीं 
घरां नात. सगले आयसपयस बंगले. भायर धाकटुली बाग वा टेनीस कोर्ट आनी 
भितर भव्य बंगले. 

हांवें बेल मारली. इतल्यान आर्थरान आपणाले चावयेनच दार काडलें. मारीया 
भायर आयलें. 

‘asa! सो व्हेरी नाइस टू सी यू हिअर!” ताणें इंग्लिशीनच येवकार दिलो. 

सलवार-कमीज घालून मारीया वेगळेंच कशें दिसतालें. 

'यू लूक क्यूट, मारीया! हो ड्रेस बरो सोबता तुका !” हांवें मनस्पुर्वेक म्हळें. 

'कितें रे! हो म्हगेलो घरांत घालपाचो Sa!’ 

मारीयान म्हाका पिशांत काडूक म्हळें काय हाचेपरस बरे, भायर सरतना घालपाचे 
ड्रेस आपणाकडेन आसात म्हूण झेत दाखोवपाक म्हळें म्हाका कळ्ळें ना. 

भायल्या सालांत दवरिल्ल्या सोफ्याचेर हांव Rep वतालों. इतल्यान मारीयान 
म्हाका आडायलो. 

‘Not there! हो अरेंजमेंट फॉर्मल गेस्टांपासत! तूं भितर यो.' 

भितल्ले वशीन आठ धा जाणांक बसपाखातीर सोबीत वेवस्था आसली. मारीयाल्या 
घराचें वैभव पळोवन हांव खर्‍यानीच अजापीत जाल्लों. 

मारीयाची म्हजी वळख ल्हानपणांतली. मारीयाचें घर आमच्या शेजराक. बापूय 
दोतोर म्हणटकीर गांवभरचे लोक त्या कुटुंबाक वळखुपी. बापूय दोतोर जाल्ल्यान 
आनी dpa घर जाल्ल्यान आमची ल्हानपणांतली इश्टागत. उपरांत आमी शारांत 
रावपाक पणजे पावलीं. तितल्यार इश्टागत तुटपाची. पूण मारीया काजार जावन 
पणजे पावलें आनी मदीं मदीं Awa उरिल्ल्यान इश्टागत जिवी उरली. मारीयाचो 
घोव कुवेताक आसतालो आनी वर्सावर्सा घरा येतालो. आयिल्ल्या वेळार केन्नाय 
मेळटालो इतलीच ताची वळख. उपरांत मारीयाय कुवेत रावपाक गेलें. मेळप बंद 
जालें. आनी कितल्याशाच वर्सानी फाटल्या आगस्टांत तें गोंयां आयिल्लेकडेन म्हाका 
मेळळें. ताकतिकेंत आशिल्लें तरिकूय खूब उलयलें. घोवाक धंद्यामुखार वेळ फावना, 


आउटिंग ११९ 


भुरग्यांल्यों शाळा कशो कडक आनी सुटयेंत भुरगीं इंग्लंडाक गेल्ल्यान कसो हुसको 
जाता ह्यो सगल्यो गजाली सांगल्यो. निरोप घेवचे पयलीं हांवें ताका अदमास दिलो 
की हांव एखादरो म्हगेल्या कामा निमतान कुवेत पावतलों. ते बराबर पर्सीतल्यान 
कार्ड काडून हातांत दिवन ताणें म्हणिल्लें - 'येनाबराबर फोन करून कळय. रावपाकच 
यो आमगेर.' मारीयाल्या आवाजांतलें अगत्य वळखुनच हांवें वेळ फावतकीर ताका 
फोन केल्लो आनी हे भाशेन तागेर पाविल्लों. 

“'भुरगीं खंय स्कुलांत गेल्यांत ?”” हांवें विचारलें. 

“आज हॉलिडे न्हू रे?” मारीयान शुक्राराचो उगडास करून दिलो आनी म्हळें, 
“राव आं! वळख करून fea.’ आनी मारीयान बेल मारली. 

आया आयली. कोणतरी गोंयकान्नच आसुंये. पूण मारीयान तिका इंग्लीशींतल्यानच 
फर्मायलें, ““दोगांकूय आफयतां म्हूण सांग." 

मारीयाल्या भुरग्यांक पळयिल्ल्याची याद म्हाका जायनाशिल्ली. 

''तीग भुरगीं नही गो?” etd विचारलें. 

''हय. पूण धाकल्या बाबाक आमी इंग्लंडाक दवरला - बोर्डर म्हण.'' आर्थरान 
सांगले. 

''रावता ?”” म्हाका नकळटना त्या बाबाची काकुळट दिसली. 

''लेटस्‌ सी!” आर्थर सुसकारलो. ‘sig दवरला.'' 

ताचेर मारीयान Fed, “al रावतलो. तागेल्या बापायच्यानच रावं नज!” हातूंत 
कवतुकापरस रागच चड, असो दुबाव म्हाका आयलो. 

इतल्यान सोपणावयल्यान seat मारीत मारीयाल्यो दोगीय धुवो देंवन आमचे 
बगलेक आयल्यो. हांव पळोवपाकच Beil. व्हडलें रंगान मातशें फार्टी. इतलें सोडल्यार 
दोगांय युरोपियनशीं दिसतालीं. तांगेलो भेस मात अमेरिकन लोक उबाळाच्या दिसांनी 
वापरतात ते भाशेचो आसलो. 

मारीयान वळख करून दिली - “हें व्हडलें शॅरन. आनी हें दुसरें मिलान! इंडियन 
नेम! कशें दिसलें ?” 

हांव हांसलों. तितलें नांव सोडल्यार तांचेकडेन दुसरें कांयच इंडियन नासलें. 
केंसांचे बॉब कट, आंगांतली मुस्तायकी आनी तोंडांतली भास - सगळेंच भायलें. 

शॅरनची पिराय आसुंये १६-१७. पूण तें दिसतालें पुरायेन वाडिल्ले विशींतले 
चलये येदें. आंगान मुसमुशिल्लें आनी दोळे पळयल्यार बारा बांदांचें उदक पियेल्लेवरी 
बेरकी! दुसरें मिलान 92-939. पूण आंगान घसघशीत वाडिल्लें. दिसपाक रुपेस्त 
आनी दोळे पिरायेक सोबसारके - भिरभिरपी. दोगांनी आंगांत पातळ मलमलचीं 
ब्लावजां घाल्ल्यान अंतर्वस्त्रां ठसठशीत दिश्टी पडटालीं. शॅरनान पँट घाल्ली जाल्यार 

मिलानान मिनीस्कर्ट 
कुवेताक आंग धांकून भोंवचें पडटा अशें आयकल्लें. हीं रत्नां पळोवन हांव अजापलोंच 

च्या घेवन जाता म्हणसर SRAM म्हळें - ““मॉम. आमी स्केटींग करून येतात.” 

‘Last येतलीं मू? आमकां मागीर अल्‌ AR वचपाचें आसा तें जाणात मू 
तुमी ?'' मारीयान इंग्लिशीत विचारलें. 

“'तशें जाल्यार हांव तांचेबराबर क्लबांत वचून येतां. नाजाल्यार तीं रोखडीं भायर 
सरचीं नात.'' अशें म्हणून आर्थरूय उठलो. 

"a असोच सदां'', मारीयान तिडकून म्हळें. “तांकां एक्ली वचूंक दी. मार 
राखूंक गेल्लेवरी वतलो...'' 

आर्थर कांय उलयलो ना. पूण 'रोखडो येतां आं” म्हूण म्हाका सांगून धुवांबराबर 
गेलो. 

“aT शुक्राराचें ice-skating चुकयनात.'' ARM Feo. 

म्हाका अजाप जालें. ''आयस्‌-स्केटींग? आनी हांगा कुवेतांत? da बी ह्या 
तापी दिसांनी ?”” हांवें विचारलें. 

AN मोट्यान हांसलें. ''हांगा झेल पडना. पूण क्लबांत स्केटींग करपापासत 
स्पेशल झेलाची वेवस्था आसा.” 

आनी मागीर मारीया आपणाल्या भुरग्यांची तोखणाय करीत रावलें. ''शेजारचो 
बंगलो आसा तो ब्रिटिश अँबासेडरचो. तागेली ya आमगेल्या शॅरनाची क्लोज फ्रैँड. 
तिचेबराबर शॅरन इंग्लंडाक लेगीत वचून आयलां.'' 

आनी मागीर तांगेल्या शिक्षणाचेर कितलो खर्च जाता ताचें गणीत हांवें आयकलें. 
ब्रिटीश अँबसीमार्फत चलपी न्यू इंग्लीश स्कुलांत तीं शिकल्यांत. शॅरनाचें जालें. 
मिलान आजून शिकता. एकएकल्याल्या शिक्षणाचेर वर्साक उणे म्हळ्यार पंचवीस 
हजार खर्च जाता. ते भायर दर वर्सा तांकां कँपाक इंग्लंडाक व्हरतात... बी. 

Bld ल्हवूच येदोळ म्हज्या मनांत आयिल्लो विचार मारीयाकडेन उलोवन दाखयलो. 

“एक सांग मारीया, ह्या कुवेतांत ह्या भुरग्यांनी घाल्यात सले कपडे घाल्यार 
उपकरता ? हांवें आयकल्लें, आंग धांकचेंच पडटा म्हण !'' 

मारीया पर्थून मोट्यान हांसलें. “इट ऑल डिपेंडस्‌ अपोन द सोसायटी इन 
वीच यू मूव्ह!” 

“आनी हे AA रावप म्हळ्यार आकांताचो खर्च जातलो न्हय? तुमगेली ती 
गाडीच मेंटेन करूंक...” 

मारीयान म्हाका तोडलो - ''तुवें एकच गाडी पळयल्या. आमच्यो तीन गाडयो 
आसात. शरन आमचें स्पीडस्टर. ताका फास्ट गाडी आवडटा. ताणें पयरच नवी 

घेतल्या - निसानाचो लेटेस्ट स्पोर्टस्‌ मॉडेल ! शॅरन चलयता म्हळ्यार आर्थर साप 
भियेता. 

हांवें निमाणे विचारलेंच. ''मारीया, विचारतां म्हूण रागार जावंनाका आं! हैं सगलें 
तुमकां परवडटा कशें ?'' 

VaR, कुवेतांत बिझनेस सादलो जाल्यार राशींनी दुडू. आर्थराचो कन्स्ट्रक्शन 
मटेरियलचो मोटो बिझनेस आसा. अरब पार्टनराक फारीक करुनूय आमचें हे भाशेन 
चलता. तरी हें इराण-इराक गेर्र नासलेलें जाल्यार आमी गोंयां-घराक भांगराचे नळे 
घालतासलीं.'' 

आमच्यो खबरो चलतासतनाच आर्थर आनी दोगी चलयो आयल्यो. आयल्यो 
त्योच पुरो जावन न्हिदल्यो. 

दनपारां अल्‌ झोरचे दयविळेर वचपाचो तांचो बेत आसलो. ते प्रमाण जिनसांवार 
खाण आनी पियेवपाक उदक, च्याचो थर्मास सगलें तयार जालें, तरिकूय दनपारचीं 
बारा जालीं तरी भायर सरप जालें ना. मारीया भायर भितर करतालें. मागीर कळळें 
की आमचे बराबर वेळेर येवपाचें चलयांच्या मनांत नासलें. निमाणें मारीयान तांकां 
फुसलावन तयार केलींच. भायर सरतांसरतां शॅरनान कंडिशन घालेंच. 

“eta म्हगेली गाडी घेवन वतलें. तुमी तुमची घेवन वचात. 

आर्थरान हरकत घेतली. पूण मारीयान ताका आपूण पळयतां म्हूण सांगले. ताणें 
शॅरनाक अट घाली. ''उपकरता. पूण आमी फुडें वतलीं. gà फाटोफाट रावंक जाय." 

अशे तरेन निमाणें आमी भायर सरली. हांव, आर्थर आनी मारीया काळी कॅडिलक 
घेवन आनी शॅरन मिलानाक घेवन तागेले तांबडे स्पोर्टस्‌ गाडयेन अशी आमची 
प्रवासाक सुरवात जाली. 

कुवेतच्यान अल्‌ झोर १०५ किलोमीटर. वरभरयाचो प्रवास. पूण पांच मिनटांभितरच 
शॅरनाली गाडी आमकां फाटीं उडोवन फुडें गेली. आर्थर तणतणलो. पूण मारीया 
शात आसलें 

फाहील-अहमदीच्या जंक्शनाचेर आमी पावलीं आनी अकस्मात पुलिसांनी गाडयो 
चेक करपाक सुरू Heal 

तोवेळ. मेरेन म्हजे तकलेंतच येवंक. नासलें. म्हगेलो पासपोर्ट आशिल्लें पास्त 
हांव मारीयागेर'दवरून आयिल्लों. तें आयकून आर्थर खीणभर नर्व्हस जालो. मागीर 
` 'वगी राव तूं. पळोवंया' म्हूण ताणें गाडी फुडें घाली. तागेलो आकामा (आयडेंटिटी 
कार्ड) पळोवन आनी भितर मारीयाक पळोवन सुरतान,वचपाक फर्मायलें.. 

''कॅडिलक गाडयेचो प्रताप !'' मारीयान फोडणिशी केली. ''नाजाल्यार जणएकल्याक 
बारीकसाणेन तपासतात.” 

''आरेच्या! हीं खंयच्यान गेलीं ?'' आर्थरान हेवटेन तेवटेन नदर मारून म्हळें. 
दोनूय रस्ते दोन कुशीनच्यान सरून हायवेक मेळपाचे जाल्ल्यान तो खीणभर घुस्पलो. 
` इतल्यान मुखावयल्या मुखेली पुलिसान गाडी आडायली. आनी गरजेभायर पर्थून 
= तागेलो आकामा मागलो. आनी म्हजेर नदर मोखून हात फुडें गेलो. हांव शेळेलों. 
` ते फार्टीफुडें पळयनासतना पयलीं पुलीस स्टेशनार व्हरून लॉकअपांत उडयतात 
अशें आयकल्लें. 

आर्थरान त्या पुलीस ऑफिसराक अरबी भाशेन सांगपाचो यत्न केलो. पूण तो 
बदलो ना. गाडी कुशीक काडपाक सांगलें आनी दुसरेकडेन गेलो. धा मिण्टां गेलीं. 
आर्थर हुसकेतालो फुडें गेल्ले मोटारीक. मारीया हुसकेतालें तीं थय उरतलीं आनी 
आमी हांगा म्हूण. आनी म्हज्या दोळ्यांमुखार कुवेतचो लॉकअप आयिल्लो. 

आर्थर देवलो आनी ताणें पुलिसाक पर्थून एक फावट सांगलें आनी म्हळें, “तुमकां 
जर विस्वास ना जाल्यार ताका हांगाच रावं दी. हांव वीस मिनटांभितर वचून तागेलो 
पासपोर्ट हाडटां.'' 

आर्थराल्या उलोवपान तो पुलीस ऑफिसर हाललो ना. इतल्यान आर्थरान ताका 
सांगलें - ''निकतीच म्हगेली धूव निसान गाडी घेवन फुडें गेल्या. आमची चुकामूक 
जावची न्हय म्हूण तरी उपकार कर.” 

ते बराबर त्या अरबी पुलीसान शूं करून शिळोणी घाली, कितें तरी पुटपुटलो 
आनी चिरपूट वाजोवन आमकां वचात म्हळें. 

सूड जालें आमकां. आनी कळाव करिनासतना आमी अल्‌ झोरचे वाटेक लागलीं. 

शॅरनाची तांबडी गाडी बगलेक दिश्टी पडनासली. | 

''तरी तुका सांगतालों एकेच गाडयेन या म्हूण!” आर्थरान म्हळें. 

“'कांय नज. तीं कांय कुकुलीं भुरगीं =e.’ मारीयान त्याच सुरान जाप दिली. 

“'फाटोफाट येता म्हणटालें न्हय तें? आतां खंय पावलें ?'' आर्थर खतखततालो. 

“शो करूं नाका आर्थर! ह्या रस्त्याक तें नवें न्ही. वतलें तें. एखादरें वाटेर 
आमकां रावलां लेगीत आसुंये.'” मारीयान म्हळें. 

मागीर कोणच कांयच उलयलो ना. आर्थर एकशें धा-वीस स्पिडीन गाडी चलयतालो. 
आमचेय परस फास्ट वचपी गाडयो आमकां ओव्हरटेक करून . फुडें वताल्यो. पयस 
दाव्यान दुसरो रस्तो आशिल्लो परतो वचपाचो. वाटेर कितलेशेच अँक्सीडेंट जाल्ले 
दिश्टी पडटाले. पूण कुवेतकारांक ते अप्रूप न्हय आसले. हायवेचेर दर किलोमिटराक 
एक तरी गाडी उमथल्ली वा लाशिल्ली मेळटालीच. 

अर्द वरान सुमार एक तांबडी निसान गाडी उमथून पडिल्ली RA पडली. 
नकळटना हांव तटास जालों. हांवें मारीयाच्या तोंडाकडेन पळयलें. तें नर्व्हस दिसलें. 

आर्थरान एक्सलरेटरावयलो पांय पयलींच काडिल्लो. 

gaa पावले आनी आर्थरान अँक्सलरेटर पर्थून दामलो. आनी aera मोठ्यान 
हांसलो. “'ती येन्ना म्हळ्यार पावली आसतरलीं.'' 

“gear आमगेल्या ४५ मिनीद्स पुरो कुवेतच्यान अल्‌ AR पावपाक.”” मारीयान 
हांसून म्हळें. म्हाका बेठेंच Ys जालें. 

रोखडींच आमी अल्‌ झोर पावली. अल्‌ झोर ही दरया वेळ. रस्त्या कुशीक 
कितल्योशोच मोटारी वळीन दवरिल्ल्यो. आमी शॅरनाली गाडी खंय दिश्टी पडटा 
जाल्यार पळयत ती देडदोन किलोमीटरची देग तपासून पळयली. शॅरनाली गाडी 
दिश्टीच पडली ना. पर्थून आमी देडदोन किलोमीटर रिव्हर्सात येवन पळयलें. ना. 

''आमी खूब फास्ट आयली. धरून की तीं पावल्यांत आसतलीं म्हूण. एखादरीं 
तीं आमची वाट पळयत खंय तरी त्या जंक्शनाकडेन रावलींना मू ?'' मारीयान 
म्हळें. 

आर्थरान म्हळें, ‘AMT जाल्यार थोडो वेळ हांगाच रावंया.'” 

कुवेतच्यान येवपी वाटेक दोळो लावन आमी बसबस बसली. पृण wpa तांबडी 
गाडी आयली ना. 

“os फॅमिली बीच आसा थंय बी नात मू ?'' आर्थरान म्हळें. 

''पळोवंया.'” मारीया आतां साप नव्हर्स जाल्लें. 

“go आमी थंय गेलीं आनी हेवटेन तीं आयलीं जाल्यार ? ते परस तुमी मातर्शी 
वतांत रावात हांगा. हांव रोखडो पळयतां आनी येतां.'' आर्थरान सुचयलें. 

आमी रावली. मारीयाक धीर दिवपाक हांवें म्हळें, “तूं कित्याक हुसको करता? 
तीं सुशेगाद आसतलीं.'” 

“यू कान्ट बी शुअर ऑफ दॅट इन de!’ मारीयान काळजांतलो हुसको उलोवन 
उडयलो. ''ह्या कुवेतच्या अरबांची भिरांत दिसता. येदोळ त्या अरब पुलिसान शिळोणी 
घालून कितें Feo जाणा ? - 'त्यो तिट्टिट्यो चलयो तुज्यो' काय विचारलें आर्थराक. 
देखून आर्थर पिकार जाल्लो.'” 

आर्थर आयलो: “'थिंगाय नात तीं. कितें करुया ?” 
` “'लॅटस्‌ गो बॅक होम! तीं आसतलीं थंय!'' हांवें म्हळें. आनी तांकाय तें ved. 

वेळेर बसूंक. आयिल्लीं तें आमी विसरून गेल्लीं. 

“ह्या बिचार कांय अरब मस्ती करतात.'” आर्थर आपणाकडेनच उलयिल्लेभाशेन 
उलयलो. ''तरी हांव म्हणटालों, ही असली मुस्तायकी चेडवांक सोबना - ह्या 
कुवेतांत तरी!” | | ) 

मारीया वग्गी आशिल्लें. वतनाचें मारीया आनी आतां येतनाचें मारीया हातूंत 


१२४ i भुरगीं म्हगेलीं तीं 


| भारत आनी युरप इतलो फरक आशिल्लो. 

वाटेर पडिल्ल्यो गाडयो पळयत आनी नाका जाल्ल्या विचारांक मनांतसून पयस | 
' धुकलीत गाडी कुवेताक आयली. मुशरीफ पावलीं. आनी - 

क दारांतच तांबडी स्पोर्टस निसान उबी आसली. 

ART हांसलें - “हांव जाणाच आसलेलें!” 





aaa 

दीर खटखटायिल्ल्याचो आवाज आयलो तेन्ना गुरू आपणाले आराम खुर्चेचेर बसून 
फुड्यांतल्या ब्लॅक अँड व्हायट टीव्हीवयली गोंयची कार्यावळ पळयतालो. प्रेमाबाय 
कोनशांतल्या देवाऱ्याकडेन बसून सुक्राराची पुजा करताली. विश्वास आनी विमल 
एक दोळो टीव्हीचेर आनी दुसरो दोळो सुक्राराच्या निवेद्याक दवरिल्ल्या लाडवांचेर 
दवरून अभ्यासाचें नाटक करतालीं. 

gaida दार वाजलें काय टीव्हीचेर कसलो आवाज आयलो असो गुरूक दुबाव 
आयलो. तीन म्हयन्यांफाटीं गुरून आपणाल्या मॅनेजरालो पोरनो ब्लॅक अँड व्हायट 
टीव्ही म्हयन्याक देडशीं रुपये प्रमाण वर्सभर कातरपाचे बोलीचेर हाडिल्लो. सुरवेक 
म्हयनोभर बेस बरो चल्लो. हालीं मात मदींमदीं तकरेवार आवाज येवंक लागिल्ले. 

प्रेमाबायन एक फावट दाराकडेन आनी एक फावट टीव्हीकडेन पळयलें. पर्थून 
दार बंद पळोवन तिणें म्हळें, 'कितले फावट सांगतां हांव - लक्ष्मीक गंधफूल घालच्या 
वेळार ped दार धांकून दवरूं नये. दारांत आयिल्ली लक्ष्मी परती वता म्हणटात.” 

लक्ष्मी! फाटलीं तीस वर्सा तिची वाट पळोवन पळोवन गुरू थकिल्लो. कितली 
होरायिल्ली! देवळां, घुमट्यो धरून खांचीं गोंयड्यांतले फातर आनी घुडयेक लेगीत 
गारार्णी घालून ec. हालींसराक तर आशा साप्प बावून गेल्ली. कुशा घाडी 
मेळतथावन मात आशेक पर्थून कोमरी फुटिल्ली. ''काम जातले Pret’, ताणें सांगिल्लें. 
पूण केन्ना ? ‘erie पिण्ड दिवन शांत कर” म्हूण सांगिल्लें. पितर खंय आयल्या 
पयल्यान भोंवतात. कशे वळखुवप ? बापायले फाटले तिथीक कावळ्यान पिण्ड व्हरूंक 
नासलो. ते उपरांत दर उमाशेक गुरू पिण्ड काडून नळ्यांर दवरतालो. फाटले खेपेक 
कुशा घाडयान म्हणिल्लें, पितर कावळ्याच्याच रुपान येतले कित्यावयल्यान ? कसलेंय 
रूप घेवन येवं येतात. 

हे फावटी पर्थून दार वाजलें. कोण काय? 'चल रे विश्वास, दार उगडून you’ 
' म्हणपाचें गुरूच्या तोंडार आयिल्लें. पूण भुरग्यांनी पुस्तकांत रिगयिल्लें मन आनी 
Sree लक्ष्मीक लेखून उलयिल्लीं उतरां हांकां लागून गुरून आपणालो जड 
“Sree! जीव आराम खुर्चेतसून उखललो. 
“कोण भायर ?'' उठून दाराकडेन वतना गुरून विचारलें. 
जाप आयली ना. 
गंधफूल घालून प्रेमाबाय घुंवली. ''पळय तरी'', नदरेनच तिणें म्हळें. 
गुरून दाराचो आडामो काडलो मात — 
तागेलें तें राजस रूप, तेजस नदर आनी रुबाबी झेत पळोवन गुरू चकीत जालो. 
भुरग्यांली अभ्यासांतली नदर टीव्ही सोडून दारावटेन घुंवली. प्रेमाबाय ताटलेंतले 
चणे भुरग्यांक वांटपाक उठिल्ली ती तशीच तटास जावन पळयत उरली. 
येवकाराची वाट पळयनासतना आपणालेंच घर जाल्लेवरी तो सुणो पकदस्त पावलां 
घालीत भितर सरलो आनी गुरू उठून रिती जाल्ले आराम खुर्चेचेर aga झेतान 
बसलो. 
गुरूक राग येतासो जालो. कोनशाची कपडे सुकत घालपाची बडी घेवन हाका 
धांवडावपाचो विचार मनाक आफुडटा म्हणसर गुरूली चित्तवृत्ती बदलली. 
तागेली पिंगशी कात निकतोच न्हावन आयिल्लेवरी तिकतिकताली. कपलार उबें 
नाम ओडिल्लेवरी धवो पाट सोबतालो. गुरून प्रेमाकडेन पळयलें. दोळ्यांची पाती 
लेगीत हालयनासतना ती सुण्याक तांकून पळयताली. 
''सारको दत्त म्हाराजालें वाहन कसो !'' गुरून प्रेमाकडेन पळयत म्हळें. 
प्रेमाबायन हातांतली चण्यांची ताटली सकयल दवरून हात जोडले आनी म्हळें, 
“'लुमचें नाका जाल्लेंच. आयज बिरेस्तार तर? लक्ष्मीच ती! कोणाचें रूप घेवन 
येत सांगूं येना.” 
नायजाल्यार आयचो दीस गुरूक बरो गेल्लो. सकाळी ऑफिसांत वचचे पयलीं 
ताणें सोतीचें आबेरतूर तपासून पळय जाल्यार तेर्मिनासांवाचे धा रुपया फुटिल्ले. 
Gor लक्ष्मीचो वार म्हूण ताणें त्या धाय रुपयांच्यो आनीक सॉर्ती काडिल्ल्यो. 
ऑफीस स वरांचेर सुटलें तरी जनेलां दारां बंद करून भायर सरता म्हणसर साडे 
स जाल्लीं. घरा येतना शिवाक मिठायवाल्यागेर कितें तरी घेतना पळयिल्लो, तेन्ना 
गुरूक दिशिल्लें आपणेंय भुरग्यांक कितें तरी गोडशें व्हरचें. 
“ford रे शिवा, आयज कितें बोनस पडला ?'' ताणें विचारलें. 
“ना रे बाबा. ही पात्रांवाली घरची सिर्वीस.'' गुरूक दिसले, शिवापरस आपणालें 
काम बरें. दोगांलेंय काम हरशीं प्युनाचेंच. पूण शिवालो पात्रांव ताका ऑफिसाभायर 

घरचींय कामां फर्मायतालो. बेठीच तुळा करीत गुरू फुडें सरलो. 

सॉर्तीक धा रुपये फुटिल्ल्याची खबर प्रेमाबायक सांगपाची ताका उमळशीक लागिल्ली. 
पूण तो जाणा आसलो प्रेमाबाय कितें म्हणटली तें - “धाय रुपयांच्यो सॉर्ती कित्याक 
काडल्यो ? दोन रुपयांची सॉर्त काडून उरिल्ल्याचें कितेंय खावंक हाडिल्लें जाल्यार 
भुरग्यांच्या ताळ्यार तरी पडटलें आसलें."* हाजेवयल्यान गुरूक उगडास जालो. प्रेमाबायन 
येतना शुक्राराचे चणे हाडपाक सांगिल्लें. 

चार पावलां फार्टी घेवन गुरू मार्केटांत गेलो. चणेकाराकडल्यान दोन रुपयांचे 
चणे घेतले आनी गार्डनाक दाव्यान घालून वर्दे वालावलीकार मारगाची चडटी काडली. 
वयर पावतकीर रस्तो हुंपून उजव्यान सरपाक म्हूण ताणें हेवटेन तेवटेन पळयलें. 
एका फाटोफाट दोन तीन मोटारी येताल्यो. तांकां वचुंदी म्हूण रावलो. इतल्यान 
ताच्या पांयांकडेन ताची नदर गेली. मिठायेच्या बॉक्सावरी एक बॉक्स पडिल्लें. काडचें, 
ना काडचें म्हण तो खीणभर अनमनलो. म्हणसर आनीक मोटारी आयल्यो. गुरून 
बाग घेवन तें बॉक्स उखललें आनी कोणूय दुबावान पळयत म्हूण सरळ रस्तो हुंपून 
रस्तो सोंपता थंय पावलो. 

बॉक्सांत aria हळशीक घालून बी उडयलें ना मू असो दुबाव मारलेबगर रावलो 
ना. पूण ह्या हातांतलें बॉक्स त्या हातांत घेवन हाताचो वास घेनाफुडें मिठायेचो 
घमघम नाकांत रिगलो. रस्तो सोंपोवन झोंपांतले पांयवाटेर पावनाफुडें गुरून त्या 
बॉक्साक लायिल्लें रबर बँड काडलें आनी उकतें करून. पळयलें. बुंदी लाडवांनी 
बॉक्स भरिल्लें. सडसडीत चांटां घालून गुरून मोती दोंगराची सकली पाज्ज हुंपली 
आनी वयले पाज्जेवयल्या आपणाल्या घरांत भितर सरलो. 

''आयज म्हाका सॉतीक धा रुपये लागले.'” चण्यांची पोटली आनी लाडवांचें 
बॉक्स प्रेमाकडेन दीत गुरून उमेदीन सांगिल्लें. 

खूब दिसांनी भुरग्यांच्या ताळ्यार गोडशें पडटलें म्हूण ताणें भुरग्यांक उले मारून 
आफयिल्लीं. पूण प्रेमाबायन म्हणिल्लें, '“कित्याक हुतहुतेपणां करतात ? पयलीं शुक्राराचो 
निवेद्य दाखयतां. चण्यांचो निवेद्य सदचोच. आयज गोडशेंय दाखोवंया.'' 

देवाक संतुश्ट करून भुरग्यांकूय gee करपाची प्रेमाली वेव्हारी बुद्द गुरूक भोव 
मानवल्ली. हातपांय Yat भायलें दार घालून गुरू टीव्ही मुखार बसता म्हळ्यार 
प्रेमाबायन शुक्राराची पुजा सुरू केल्ली. आनी आतां अकस्मात -- 

सुणो दैवीच आसूंक जाय. कोणाभाशेन हक्कान भितर सरून बसला पळय. आनी 
बसपाचो झेत म्हूण कितलो रुबाबी! गुरू ते आरामखुर्चेचेर बसल्यार बगलेक विमलाक 
बसपाइतली सुवात उरताली. आतां हो सुणो बसला जाल्यार आरामखुर्ची कशी 
भरून गेल्लेवरी दिसताली ! गुरूलो बापूय हे खुचेचेर बसतकीर दिसताली तशी -- 

| गुरूक शिट्ट जालें! बाबाच न्हय मू हो सुण्याच्या रुपान आयिल्लो ! जावं येता. 
1 गेलो तेन्ना गुरू ल्हान म्हळ्यार चवदा वर्साचो आसलो. बाबाक आर जाल्ली. 
वांकडें जाल्ल्यान उलोवंक' येनासलें. बाबा कितेंतरी सांगपाचो IA करतालो 
दुसऱ्याक तें समजनासलें. 

` पन्नास वर्साफाटीं खंय सकयल सावन वयर मेरेनची मोती दोंगराची एक शेकानशेक 
बाबाले मालकेची आसली. मदी त्या दोंगराक मोल आयलें म्हूण जावंये, घडये 
दुडवांची गरज जाली म्हूण जावंये - बाबान ती आख्खी शीर विकून उडयली. 
दुडू मेळळे खंय. कोण म्हणटात बाबान ते जुगडी खेळून वगडायले. पूण आई 
बाबान त्या दुडवांच्यो भांगरा-म्होरो घेवन गुपीत सुवातेर त्यो पुरून दवरिल्ल्यो. 
गरजेक जाय तेन्ना एक-एक काडटालो. पूण खंय दवरल्यात तें मात कोणाकच सांगनासलो. 
जावं येता! त्या काळार बँकेत कोण दुडू घालतालो ? पूण सभाग्यान खंय दवरल्यात 
लें आईक तरी सांगपाक नाका आसलें? मरपावेळार तोंड हालोवन सांगपाचो येत्न 
करतालो. सत्तावीस दीस हांतुणार उरलो. आनी गूट काळजांत दवरून मेलो. तोच 
बी आयज ह्या रुपान आयलो ना मू? गुरून भक्तीपूर्वक हात जोडले. 

' काचाबूल जावन एकामेकांक तेंकिल्लीं भुरगीं बापायन हात जोडिल्ले पळोवन भावार्तान 
उबी रावलीं. प्रेमाबायन पर्थून चण्यांची ताटली उखलली आनी ती ल्हवूच फुडें सरली 
सुण्यामुखार येवन ती उबी रावली. ताटलीच ताच्या Head दवरुंया काय चणे 
' हातार धरून तोंडाकडेन धरुया हें तिका समजना जालें. हाताक घांस मारलो जाल्यार ? 
जाल्यार? जाल्यार तो सुणो. नाजाल्यार देवता! प्रेमाबायन सडसडीत चार चणे 
' हातार घेतले आनी सुण्याचे सोंडीमुखार धरले. 

भुरग्यांनी स्वास आडावन धरलो. गुरूक बायलेच्या धाडसाची तोखणाय दिसली. 
AERA हात आनीक फुडें काडून Fed - ''घे देवते, भक्तीभावान feat ते घे.” 
पूण सुणो हाललो ना. चणे सोंडेक तेंकयले तेन्ना मान घुवडायली. 

ard कितेंय चुकलां माखलां जाल्यार माफ कर, देवते.” प्रेमाबाय सुण्यामुखार 
“UM दोडून बसली. ''आमी अबुद्दी बाळकां तुगेलीं. तुका कितें जाय, कितें नाका 
आमकां कळना.'' आनी मागीर घोवाकडेन पळोवन प्रेमाबायन म्हळें, ''तुमी कितेंय 
तरी सांगात मूं!'” 

त्या सुण्यालें त्या आसनाचेर बसप, प्रेमाबायन ताच्या मुखार पांय दोडून बसप 
` आपणालें हात जोडून उबें रावप... गुरूल्या दोळ्यांमुखार कुशा घाडयाले कुडीतलें 
वातावरण SF जालें... आनी उणेपणूय जाणवलें 

“प्रेमा, बेगीन उजवाती पेटोवन हाड. देवाक पिंजर हाड. विश्वास, बेगीन दश्णीचेर 
फूल आसल्यार सोदून हाड. कळो लेगीत उपकरता. विमल, पण्टी पेटोवन हाड.'' 


PS SOC I SF ला 

अशें सगल्यांक फर्मावन गुरू हात जोडून सकयल बसलो. 

ल्हानपणासावन गुरून गिरेस्तकायेचें सपन पळयिल्लें. गिरेस्तकायेंत सूख आसत 
हें तो वळखल्लो. एक ना एक दीस बापायन पुरून दवरिल्ले दुडू मेळटले हाच् 
ताका खातरी आसली. बापूय मरतकीर एक दोन वर्साभितर घरची अर्थीक आवतिका' 
इतली खाला देंविल्ली की गुरूक शिक्षण सोडून नोकरी करपाबगर उपाव उरू 
नासलो. पणजे सरकारी रेपार्तिसांवांत नोकरी चलून आयिल्ली. पूण गुरूक मडगांव 
घर सोडपाचें नासलें. बापायली पुरिल्ली गिरेस्तकाय तिसऱ्याच्याच हाताक लाग 
म्हूण ताणें मडगांवांत मेळटा ती सिर्वीस धरिल्ली. 

थोडे न्हय घाडी ताणें कुदयिल्ले! अर्द जोड तातुंतच वगडावताली. पूण गुरूल 
सभावच चिवट. इतले मजगतीं ताका बायल मेळळी तीय भोव भावार्थी. तिगेल्य 
सांगातांत तागेल्या देवदेवस्पणाक सामको ओतो आयलो. एक्क घाडी सोडलोन 
आंशे काडून पळयले. भार वदयले. बेळगांवां वचून प्लँँचेटाचेर बापायक लेगीत आफयल 
बापूय आयलो खरो पूण मरतकीर लेगीत तागेलें आरीचें दुयेंस वचूंक नासलें जावंये 
कारण तो कितें उलयतालो तेंच कळना जालें. 

हालींच कोणेंतरी ताका कुशा घाडयाची खबर सांगिल्ली. गुरू मुजरत वास्व 
वचून आयिल्लो. कुशा घाडयालें देवस्पण बरेंच खर आसुंये. खंय खंय साकून लो 
येताले. गरीब दुर्बळच न्हय, गिरेस्त लेगीत गाडयो घेवन येताले. गुरूली बाविल्ल 
आस्त पर्थून जागी जाली. 

दोन सप्तकां फाटीं असोच एका शुक्रारा आमोरेचेर कुशा घाडयान Hac Har 
ताका स्पश्ट सांगिल्लें, 

''हं-हं- तुगेले पितर तुजे भोंवतणी आसात - हं - हं - तुजेर तेंची किप 
आसा - हं - हं - हं - ते तुका कुरवांनी सांगतात - हं - हं - खुणयता' 
- हं - हं - तूं निर्बुदद बाळक - हं - हं - तकली शाबूत दवर - हं - ` 
- वेळार पिण्ड दी पितरांक - हं - तांकां तळतळावं नाका - हं - हं - तुर 
काम जातलें - हं - हं - हं 

कुशा घाडयान दिल्ली पाकळी आजून ताच्या बोल्सांत आसली. गुरूलो fara 
बळावलो. 

“PORT, म्हाका क्षमा करात. फुडले उमाशेक हांव पिण्ड Rai. आनीक कितें 
जाय जाल्यार सांगात. पूण म्हज्या मनांतलें जाणून घेवन म्हाका वाट दाखयात.'' 

विमलान पणटी पेटोवन Head दवरली. विश्वासान एक तांबडें दश्णीचें बावक 
फूल हाडून दवरलें. प्रेमाबायन उजवाती पेटयल्यो. पिंजर हाडून त्या सुण्याच्या कपलाव 
लायली तेन्ना सुण्यान अळंग दोळे धांकून समजिकायेन पिंजर लावन घेतली. प्रेमाबायः 


१३० भुरगीं म्हगेलीं त 








तबकांत घालून निरांजन दाखयलें. ते बराबर कुडींतलें सबंद वातावरण निर्मळ आनी 
पवित्र जाल्ल्याचो भास गुरूक जालो. 


इतल्यान त्या श्वानान भोंकभोंक करून व्हडल्यान गरड घाली. भुरग्यांनी आंग 


` काडलें. प्रेमाबायन बेगबेगीन हात जोडले. गुरून बारीकसाण घेतली. सुणो टीव्हीकूच 


पळयतालो. 

''आरेच्या! टीव्ही...'' इतलो वेळ टीव्ही चालू आसा हाचें कोणाकूच भान नासले. 
“'विश्वास, बेगीन बंद कर.” 

हरशीं गुरू विश्वासाक हात लेगीत लावपाक दिनासलो. विश्वासान खोशयेन टीव्ही 
बंद केलो आनी जैतिवंत मुद्रेन विमलाकडेन पळयलें. पूण विमलाची नदर देवाऱ्या 
Head दवरिल्ल्या बुंदी लाडवांचेर आसली. 

टीव्ही बंद जायनाफुडें पातळिल्ले शांततायेचो भंग करीत विमलान आईक विचारलें, 
“आई, आमी लाडू खावं ?'' 

“ORTH खावपाचें पडलां'' अशें म्हणीत प्रेमाबाय उठली. लाडवांचें बॉक्स उखलिल्लें 
मात, “भोंऽ भोंक भोंऽ' पर्थून एक गरड पडली. 

गुरू गणमणलो. पितरांची भास आपणाक समजना हाची खंत ताका जाली. तरिकूय 
आपणा परीन जणेके कुरवेचो अर्थ लावपाचो तो येत्न करतालो. 

श्वानम्हाराजान कान उबे केले. मान वरशी केली आनी सूंक YH करून वास 
घेतलो. प्रेमाबाय बेगबेगीन लाडवांचें बॉक्स घेवन म्हाराजासरीं आयली. ''हय गे 
हय, पयलो मान देवतेचोच'' अशें म्हणून तिणें एक लाडू त्या दैवतामुखार धरलो. 
एका खिणांत तळटावयलो लाडू सुण्याच्या दाडवणांत पावलो. प्रेमाबायले चतुरतायेचेर 


गुरू खुशाल जालो. 


''देवांक-पितरांक ग्रास पावलो.'' ताणे म्हळें. सुण्याच्या कपलार नाम लायिल्लेवरी 
धवो पाट आसलो. ताचेर लायिल्ली पिंजर अदिकूच उठून दिसताली. 
''आतां तरी AAR घे, देवा तूं, पितरांनू....” तो देव काय पितर हाची खातरी 


 नाशिल्ल्या गुरून भावार्तान म्हळें. 


प्रेमाबाय भुरग्यांच्या हातार लाडू दिवपाक घुंविल्ली मात - म्हाराजान पर्थून गरड 


घाली. 


—_ लि i 


“'देवतेचो ग्रास तो. एकान जाता? आनेक दी.'' देवान दुसरोय स्वाहा केलो. 

''आतां तरी देवा...” गुरून म्हळें. सुण्यान गुरूकडेन खीणभर पळयलें. गुरूक 
दिसलें, तो म्हणटा, “धीर धर मातसो.' 

तिसरी गरड घाली तेन्ना प्रेमाबायन बॉक्सच देवतेमुखार धरलें. भुरग्यांनी घोंटिल्लो 
आंवडो गुरून लेगीत आयकलो. 

ogai पडात.'” ताणें भुरग्यांचेर धेंगसो घालो. दोगांय पोरां न्हिदून पांयां पडलीं. 

निमाणो लाडू ताळ्यासकयल पावलो तेन्ना गुरून म्हळें, “आतां चणे हाड.” 

प्रमाबाय ताटली घेवन येता म्हणसर म्हाराज उठलो. टुण्ण करून आराम खुर्चेवयल्यान 
उडकी मारून देंवलो आनी एक फावट सगल्यांचेर नदर भोंवडावन दाराकडेन गेलो. 
म्हणसर पकदस्त पावलां भायर पावली. 

''तो आपणाफाटसून यो म्हणटा दिसता तुमकां." प्रेमाबायन अर्थ लायलो. 

गुरूच्या आंगांत बानयान आनी लेंगो आसलो. म्हाराज ताका आफयतालो. आनी 
गुरूकडेन कपडे घालपाइतलो वेळ नासलो. गुरून उडकी मारून खुंटयाव्यावयलो 
बुशकोट काडलो. आनी हात चडयत तो भायर धांवलो. 

''काळोख आसा. वांगडा विश्वासाक व्हर.”” प्रेमाबायन दारांतल्यान सांगलें. 

“ना. eda वचूंक जाय. तूं सर भितर. काम जातकीर येतां.” आनी गुरून 
सुण्याफाटल्यान धांव मारली. म्हाराज व्हरता थंय वचपाचे तयारेन. 

प्रमाबायन काळखांतच भायर पळयत नमस्कार घालो आनी दार ओडून घेतलें. 

गुरूक दिशिल्लें, म्हाराज वयर दोंगरावटेन वा घराचे फाटसून वतलो. पूण तशें 
घडलें ना. सवकसायेन शेंपडी हालयत राजस चालीन तो खऱ्या म्हाराजावरी चलत 
रावलो. 

पाज्ज देवन सुणो झोपांकडले पांयवाटेर आयलो. वयर रस्त्यार चडलो. रस्त्यान 
चलूंक लागलो. गुरू उचांबळ काळजान ताचे फाटसून चलतालो. मोतीलाल शेटील्या 
बंगल्याकडेन पावपाक कोणेंतरी कांपीण मारली आनी फुडें येवन ब्रेक मारून सायकल 
थारायली. ''टॉमीऽ''. 

खीणभर ताचेकडेन पळोवन त्या सुण्यान धांव मारली. आनी तो मोतीलाल शेटील्या 
बंगल्याचे गेटींत भितर सरलो. 

सायकलीवयल्यान देंविल्लो शिवा खरशेतालो. 

''कितें जालें, शिवा ?'' गोंदळिल्ल्या गुरून विचारलें. 

“steal सुण्याक सोदूंक मडगांव हेडलों. fod सांगूं गुरू - आमकां गरिबांक 
रेशन हाडपाक gg पावनात. पूण आमचेपरस ह्या गिरेस्तांलीं सुणीं बरीं. आमगेलो 
शेट दर दिसा घरा येनाफुडें आपणाल्या सुण्याक बुंदी लाडू खावयता. आयज सांजचे 
घरांतले बुंदी लाडू सोंपल्यात म्हूण हांव अर्दकील लाडवांचें बॉक्स घेवन येतालों. 
वाटेर सायकली वयलें बॉक्स खंयतरी पडलें. तापयतलो म्हूण हांवें म्हगेल्या दुडवांचे 
दुसरे लाडू हाडले. पूण शेटीगेर पाव जाल्यार तांगेलो सुणो ना. शेटणीन म्हाका 
सुण्याक सोदूंक धाडलो. सोद सोदून थकलों. पुलिसेंत कम्प्लेन दिवंया म्हूण शेटीक 
UP वतालों जाल्यार हो पळय म्हज्या दोळ्यांमुखावयल्यान बंगल्यांत * ” । 


१३२ भुरगीं म्हगेलीं ती 





गुरून गेटींतसून भितर पळयलें : भितर पोर्चात पावतकीर टॉमी घुंवलो. खांब्याकडेन 
पर वयर करून मुतलो आनी फाटल्यान पळयनासतना बंगल्याच्या दारांतल्यान 
सरून नाच्च जालो. 

टॉमी पांय वयर करून आपणाचेरूच मुतिल्ल्याची भावना घेवन गुरू परतलो. 


aaa 

१२. 


अश्रेकणी 


1 1 ग हे A 
ट अप मार्था! णव वरां P 

मम्मीली ही तिसरी फावट सकाळच्यान. 

मार्थान जाप दिली ना. 

... लुसीले मांयन येवचें आनी थप्प करून दोळ्यांर पचपचीत उदक मारचें अशें 
दिसलें मार्थाक. लुसी सांगतालें, सकाळीं सात वरांमेरेन उठलें ना जाल्यार तागेली 
मांय येवन तोंडार उदक मारता वा पांय येवन सोमतेंच उबारून ताका उबें करता... 
हे मम्मीक आपूण उठलें, ना उठलें सारकेंच ! 

“I’m leaving, Martha!” आनी मम्मी गेली... क्लबांत Indian Culturश्चेर 
exhibition आसा थंय! 

तकले पोंदचें डनलप पिलो पयल्यान धुकलून मार्थान कूस परतिली आनी एक 
हात दोडून ताचेर तकली दवरली... राती तें sei घेनासतना न्हिदिल्लें. पर्थून न्हिदांत 
केन्नातरी घेतलें दिसता. 

...आजवेर केन्नाच उशाबगर feces नासले तें... पूण काल आमोरेचेर नवें सूख 
होलमल्लें... कळंगुटे बागांत वेळेवयले रेवेंचेर तें Sar न्हिदिल्लें तेन्ना खंय sei आसलें ? 
It was simply pleasant !.... पोंदाक रेंव आनी वयर ज्यो !... माकोड कसो नाचतालो... 
ताका दिशिल्लें, आपूण जिखलों! काकुळट ताची!... इतलो तेंप लाळेतालो तेन्ना 
मार्थान ताका. फाफुडिल्लो... आतां ?... मार्थाक जाय देखून मार्थान ताका हाडिल्लो. 

...पूण तें ज्योक hoor मूं?... पर्थून पर्थून म्हणटालो... ... How nice? 
Wonderful’... आनी मर्दीच जेन्ना मार्थान ताच्या जांगडाक पिळव काडिल्लो... केद्या 
मोठ्यान आड्डलेलो... भियेल्लेवरी जाल्लो... सामको नर्व्हस... खिणांत सगळो Ala 
पडिल्लो... पर्थून ताका मुडांत हाडपाक खूब वेळ लागिल्लो... 

| ,. काल सांजचें मार्थान ताका ‘Ready?’ काय विचारना फुडें ज्योक पयलो 
बशिल्लो... मार्था ताका घेवन बागांत आयिल्लें तो मेरेन ताका खरेपण लागनासलें... 
... आनी मागीर ताणें बोल्सांतल्यान भायर काडिल्लें सुपुल्लें पाकीट... मार्थान 
| झपय घेवन काडून उदकांत मोखून मारिल्लें - “I want you...” मदीं ‘3’ 
- ... मागीर मर्दीच तो चिमटो काडिल्लो... इतलो नर्व्हस! माय गॉड...! 
4 ... आनी सगलें सोंपलें तेन्ना खरशेत खरशेत फुतफुतिल्लो, ‘I’m very happy, 
Martha !/” 

/ I'm not!” मार्थालीं तीं उतरां आयकून तो शेवाळिल्लो. What a 1001, 
मनांतल्या मनांत हुसकारलें... हो परतो कोंता येवपार ना... फुडले खेपेक 
कोणूय... काय फुडले खेपेची गरज आसा ? ... Can't say !... सुझी म्हणटालें... 
हेच दीस... fed तें ?... ovulation खंय... तें मेडिसीन करता.. म्हजे परस बरें 
जाणा! 

मार्थाक उठन दिसनासलें... आंग सगलें जड जाल्लें... कित्यान ?... कालच्या 
हाका लागून ?... | 

-_ मार्थान तकली उबारून कुलचांवाचेर आपटिली... पूण दुखलीच ना. 
Idea! मार्था घुंवलें... लोळत, Yad, गडगडत ताणें आपणाक कॉटीवयल्यान 
सकयल लकयलें... 

__ घडम्म... तें पडलें... पाड पडिल्लें कार्पेट !... मात्तूय दुखलें ना! 

मार्था तशेंच उठलें. नेमा कामाक लागलें... 

| ब्रेकफास्ट! म्हळ्यार ब्रॅड, बटर, ऑमलेट ! कॉफी !... मातशें रावन टॉमेटो ज्यूस ! 
All bogus! 

| $ लुसी आयलें तेन्ना मार्था Horrors of Dracula è पुस्तक वाचतालें. तशें ताणें 
हें पिक्चर पळयल्लें आनी ताका तें भोव मानवल्लेंय बी! तें पिक्चर पळयले उपरांत 
'कितलेशेच फावटी तें सपनेल्लें... भियेल्लें. हुमेचे लोट घेवन जागे जाल्ले... आनी 
पर्थून न्हिदिल्लें तें nightmare पर्थून येवचें म्हूण !... बरीं सपनां सदांचींच ! असलीं 
_नाइटमेअर्स म्हळ्यारच खरीं सपनां... आनी असलीं सपनां... भिरांकूळ भ॑य सपना... 
een अणभवूंक मेळचीं देखुनूच मार्था आल्फ्रेड हिचकॉक आनी एडगर एलन 
'पो हांच्या सारकिल्यांच्यो भयकथा मज घेवन वाचतालें... 

लुसीन येवन विचारलें, “Where'd you been yesterday Martha? 
हांव राती आठ वरांमेरेन रावतालें तुका !'' 

मार्थाक खीणभर दिसलें, लुसीक सगलें सांगचें. पूण ताणें मन मारलें. लुसी 

आनी maf हरशीं एकामेकांक कांयच लिपयनात. Real good friends.. 
हे खेपेक मार्थान मनांतलो गूट मनांत दवरला. सांगपाक कांय ना... पूण लुसी 
उपदेश करीत बसतलें... ते परस भंगूं तें! ह्या दिसांनी लुसी चडच सिरियस जालां. 
एका फ्रान्सिस्कान फाट केल्यार हाका सगलो संवसारच आपणाक फाट करून 
अशें दिसलां. पिशें... दादल्याक लेगीत फाटपोट आसता... फुडो आसा थंय 
आसताच... मागीर इतलो तेंप फुडो करून भोंवलें थंय आतां ताणें फाट 
जाल्यार... 

कितें चिंतताय गो!” 

मार्थान पुस्तक धांपलें. 

““कित्याक येयलेलें ? 

“Simply | उबगण येयली देखून!'' आनी लुसी हांसलें. 

मार्था समजलें. मोग तुटत सावन हें मातशें सेंटिमेंटल जालां. Foolish! मोगांत 
पडलें तेन्ना कशें किटकिट्टालें. सर्गसुख गाविल्लेवरी नाचतालें. चलता भोंवतना खबरों 
करतालें. फकत मोगाच्यो! मोग तुटलो तेन्ना रडूंक बशिल्लें - मार्थान सांगिल्ले 
So what! You must face it! Frustration ना जाल्यार love PHA?” 

''तुका केन्नाच समजुपार ना तें!'' लुसीन म्हणिल्लें. Quite possible! मार्थाव 
मोग नाकाच आशिल्लो. She hated love! 

डॅडी मिनैर कम्‌ बिझनेसमन आनी मम्मी सोशल वर्कर !... भरपूर जोड आशिल्ल्यान 
जाय जाय तें घरांत येतालें. मागत तें मेळटालें... दुडवांनी धादोसकाय विकती घे. 
येताली आनी दुडू तर राशींनी येतालो... 

डॅडी-मम्मीलें मोगाचें मार्था ! रातीकडेन केन्नाय डॅडी बेगीन घरा परतलो जाल्या: 
मार्थाक म्हऱ्यांत येवन बसतालो. मार्थाक केन्नाय जोर आयलो जाल्यार ममी क्लब 
सोसायटी सोडून घरा रावताली.... मोग आनी वेगळो कसलो आसता ?... ना म्हणपाव 
तांगेर मारी म्हण एक बायल वावर करी. ती मार्थाक खूब बरें करताली. मार्थान 
कसलोय नाका जाल्लो हट केल्यार माथचिर तापताली, रागार जाताली. एक दीर 
मार्था बारा वरसांचें सुमार आसतना ताका फुगांव आयिल्ले. सुटनासून मम्मीक खंयतर॑ 
` भायर aad पडिल्लें. मारीन वितरागांनी म्हणिल्लें, ““बायेक फुगांव येयलो आसतान 
फोल्ग मारंपी केसोऽ मांय ही निबर काळजाची!" त्याच दिसा मार्थान नेवरी कार 
कितें तरी खावंक मागिल्लें तें मारीन दिलें ना देखून मार्थान मांयक चाडी सांगिल्ल 
- मारीन अशें अशें म्हळें म्हूण दुसऱ्या दिसासावन मारीक काडून उडयिल्लें... अः 
तरेन maf म्हणटा तें खरें जातालें, मागता तें मेळटालें... खावपाक, खेळपाक 
भोंवपाक... मार्था व्हड जायनाफुडें SSH एक मोटार ताका दिल्ली... मम्मी ताक 

तरेतरेची मुस्तायकी शिंवताली... आनी जाय नाका पळोवपाक चाखरमाने आशिल्लेच. 
...मार्थाक ह्या सगल्याची उबगण आयिल्ली. कितें करपाक ही गिरेस्तकाय ? दुडू 
दिनाफुडें जाय ती वस्त मेळ्ळी जाल्यार जिणेक अर्थ कितें उरलो ? ही जीण म्हजी 
काय डॅडी-मम्मीली ? दिसतालें, सगलें सोडून पळून वचचें. 
...केक, बिस्किटस्‌, चीज, बटर, एग्स, चिकन... ते परस भजीं, च्योरीसां, मिस्कूट, 
पापड... तरकारी... how tasty ! 

कार घेवची आनी जाय थंय वचचें. विचारपी कोण ना. डॅडी बिझी! मार्थाक 
सगली लिबर्टी! ते परस लुसीलें बरें! मातसो घरा परतुपाक कळाव जाल्यार मांय 
हुसकेता, तापयता. घरांतसून भायर सरतना खंय वता तें सांगून भायर Goh जाय 
खंय! लुसी बॉयफ्रैँडाक मेळूंक वतना माथगिर वता म्हूण सांगतालें... आनी ताका 
मेळून जातकीर मार्था सांगातान घरा परततालें. कास्ताद फट. How wonderful! 

मार्थाक हे गिरेस्तकायेचो, हे धादोसकायेचो वाज आयिल्लो. लाइफ तागेलें साप 
अळणी कशें ताका दिसूंक लागिल्लें. कांयच हातपांय हालय नासतना ताका सगले 
मेळटालें. डिग्री लेगीत ? No no no! This must stop! लाइफांत थ्रील जाय! 

मार्थाक हें दिसतालें तें नवें न्ही... ल्हान आसतना एक दीस तें सायकलीक 
आपटून पडिल्लें धोंपर फुटिल्लें. आनी दुसऱया दिसा पांय जड lect. जिणेंत 
पयलेच खेपेक हो अणभव घेतिल्लो. Wa आकांत दुखतालो. उबो सोडल्यार 
दुखतालोच... पूण दोडटना खुबूच दुखतालो... चार दिसांभितर दूख उणी जाली 
तेन्ना तें भियेल्लें. हें दुखप ताका मानवल्लें... पर्थून पर्थून पांय alga घेवन तें 
दूख सोंसतालें. एक दीस तर ताणें हारशा मुखार रावन पांय दोडून घेतिल्ले आनी 
वेदना तोंडार कशी उदेता तें बारीकसाणेन पळोवन घेतिल्लें. दूख निवळूंक लागली 
तेन्ना बेगोबेग ताणें वखदां घेवपाचें बंद केल्लें... दोन दीस चड भोगूक मेळूं दी म्हूण... 
निमाणें धोपर सारकें झालें तेन्ना तें खुबूच चुरचुरिल्लें आनी मागीर वेदनेक अथरेकून 
ताणें दुसरेंच काम केल्लें... नवी ब्लेड हाडिल्ली आनी हातार तीन इंच लांबायेचो 
घावो केल्लो... रगताचो शिंवर... धांव धांव... दोतोरान येवन पोंत मारिल्ले. ते चार 
पोंत मारतना पळय एक दूख भोगिल्ली... कितलेशेच दीस ती याद जावन ताच्या 
आंगार कांटो फुलतालो. 

...दुख्ख, वेदना, भिरांत हांची मार्थाक गोडी लागिल्ली पूण 'तितलेंच' सोडून 
सगलें ताच्या वांट्याक येतालें. घरांतलीं सोडच, Hea लेगीत तसलेच... पासयेक 
या म्हणिनाफुडें मोटार काडटाले. खावंया म्हणिनाफुडें मांडवींत व्हरताले... डान्स, 
TA हांचेबगर तांकां कांयच येवजनासलें... ज्यो केनया सावन आयिल्लो... मार्थाबराबर 
भोंवपाक आंवडेतालो. पासयेक भायर सरली तेन्ना मार्थान म्हणिल्लें, 

“Let's walk! कार मोडल्या म्हगेली, 

It’s all right!” आनी तो आपले डॅडीली मोटार घेवन आयिल्लो. वाटेर 
कुशीक भजेकार कायलींत भजीं तळटालो... मार्थान खावंया म्हळ्यार ‘It’s shit!’ 
अशें म्हूण तो ताका Aredia घेवन गेल्लो. दुडवांच्यो, फोल्गांच्यो पचपचीत wart 
सांगून मार्थाक बोअर केल्लें. परतीं येतना घराआयल्यान मोटार थारावन मार्थाक 
म्हऱ्यांत ओडून ज्योन ताच्या हड्ड्यार हात दवरून ‘I love you!’ म्हणिल्लें. 
‘And I hate you!’ इतलें उलोवन मार्था तिडकी भरशीं देंवन गेल्लें. 

...लुसी मातशें वेगळें... तशें तेंय भाटकारालेंच. पूण आस्पतीन मार्थापरस मातशें 
सकयल... ताका लागून मार्था सांगता तें लुसी आयकतालें... चलून पासयेक वचपाक 
लुसीले पांय दुखनाशिल्ले... वाटेर भिकणा घेवन खावपाक लुसी विटनासलें... आनी 
तागेल्यो खबरोय वेगळ्यो आसताल्यो... वेगळ्या लाइफाच्यो... जंय पाय मांय 
तापयतालीं... जंय भोंवपाक करपाक बंधनां आसलीं... 

... इतलीं बंधनां आसुनूय लुसी मोगांत पडलें... काय, बंधनां आसात देखून 
पडलें ?... सदांच उठून मोगाच्यो खबरो आयकून घेवपी मार्था! 

.-जाणा मुगो, फ्रान्सीस म्हणटा म्हाका ब्लू ड्रेस खूब सोबता... फ्रान्सीस्कान 
म्हाका ही साडी हाडल्या चय!... मार्था, मार्था, मार्था... 1 love him!... मार्था, 
फ्रान्सीस म्हणटा, I am the most beautiful woman he ever met... 
मार्था, मोग म्हळ्यार सोरो कसो... पुरो कसो दिसना... आनीक जाय, आनीक जाय 
अशें दिसता... फ्रान्सीस म्हाका घेवन काल कळंगुटे गेल्लो... मार्था, तेच्या गोपांत 
हांव सगलें विसोत्तां... मार्था, फ्रान्सीस डान्साक येयलेलो, तेणें नेव्ही कलरचो सूट 
मारलेलो... He is so handsome! It’s nice to be loved, you know!” 

“No I don't!” मार्थान म्हणिल्लें. 

“oR मागीर तूंय मोग कर. You will feel the same way!” लुसीन 
सांगिल्लें. 

“I hate it! तूं करता तें R!” मार्थालीं उतरां लुसीक दुखिल्लीं. खरें म्हळ्यार 
लुसी मोगान खोशी जाल्लें पळोवनच मार्थान मोगाचो कांच घेतिल्लो. 

लुसीन एक दीस मार्थाक फ्रान्सीसा फुड्यांत व्हेल्लें. मार्था कार घेवन गेल्लें. 
फ्रान्सीस, लुसी आनी मार्था खूब भोंविल्लीं. मार्थाली मोटार, मार्थाले दुडू पळोवन 
फ्रान्सीस प्रभावीत जाल्लो... मार्थान ताका जोखलो ... एक कुरू SIR पुरो, लुसीक 
सोडून हो आपणा बराबर नाचपाक कळाव करचो ना !... खीणभर ताका इत्सा जाल्ली. 
लुसीलो भ्रम निवळावपा पासत. पूण ताणें मन मारलें. बगी पडटलें आसलें. मागीर 
कितें सांगतलें आसले तें म्हाका ? चाडयो ? केशी ? काय साप्प मोनें जातासलें ? 

लुसीलो मोग तुटलो तेन्ना मार्थाक बरें दिशिल्लें... लुसीलो कित्याक, खासा मार्थालो 
' तुटल्यार लेगीत तें खोशीच जातलें आसलें... Frustration आसा म्हूण Love 
इतलें मोलादीक. मोग केलो आनी frustration आयलेंच ना जाल्यार मागीर तातूंत 
थ्रील कसलें उरलें? 
' लुसी सामकें धवें जाल्ले... जेवणाखाणावेली वानसा गेल्ली, वाचा गेल्लेवरी मोनें 
' जाल्लें. मार्थाक दिशिल्लें, चार दिसांनी निवळटलें... पूण खरी गजाल मागीर उकती 
जाली... लुसीनूच ताका सांगलें: ''मार्था, म्हाका दीस गेल्यात. I’m pregnant!” 
सण्ण करून करंट आयिल्लेवरी जालें मार्थाक! तरीच! हांवूय म्हणटां हें इतलें 
वगी कित्याक ? मार्थान खबर काडली... उपाय मेळळो. तीन म्हयने जायत आयिल्ले... 
आतां आनीक कळाव करूंक जायना. सुझी म्हणटालें व्हडल्या हॉस्पिटलांनी नवे 
sophisticated methods आयल्यात. पूण थंय कोणूय वळखत म्हण भिरांत. ते 
परस -- 

सुझीन लुसीक एका प्रायव्हेट adi होमांत अऑँडमीट करून घेतलें. लुसीचें नांव 
'लिंदा' म्हूण दिलें. मार्था तागेली भयण म्हूण गेलें. आनी सकाळीं tect लुसी रात 
रावन दुसऱया दिसा MARR परतले. 

“maf, maf, म्हाका दिसलेलें हांव मोत्तां. So terrible was the pain! 
My God! दोतोरान म्हाका भितर व्होयलें. आनी...” 

लुसीक दिसलें मार्थलें लक्षच ना म्हूण. पूण मार्थाले दोळे लिकलिकूंक लागिल्ले. 
दोनूय हात लुसील्या हातार दवरून मार्थान म्हळें : 

''सांग, बेगीन सांग! Describe it!” 

“Oh! केशें सांगूं...दोतोरान म्हाका न्हिदायलें आनी इन्स्टूमेंट काडले. त्या सुरयांच्या 
आनी कातरींच्या आवाजानच हांव भियेलें... मागीर झग्ग लायट पेटयली. आनी 
maf, तुका सांगतां... दुस्मानाक लेगीत ही ख्यास्त भोगों पोडों नाका... उगडास 
काडल्यार लेगीत भिरांत दिसता. Oh! म्हाका उमर्थे न्हिदावन फाटीचो कणो सोंपता 
थिंगा एक इंजेसांव मारलें. माय गॉड! कितले फावटी सूय तोंपली... पूण तरीकूय 
लोकल अनेस्थेशिया सारकी लागली ना खूंय. सुझी सांगतालें, APA दुखना म्हूण... 
पूण म्हाका चय भोगलां... हांयें म्हूण सोंसलें... मार्था, भुरगें Geel जाल्यार म्हाका 
दिसना इतूऽ म्हाका दुखोत आसलें म्हूण... I could feel it! दोतोरागे हातांतले 
sharp instruments म्हाका कोराथताले... भिरांत दिसताली, आतां हो मातसो चड 
तोंपलो जाल्यार I'll be dead! म्हजे AA! I could see it! लोकल अनेस्थेशिया 
दिल्ल्यान सगलें Sal येतालें. पूण उतर फुटनासलें. रोडों येतालें. पूण हुंडको येनासलो. 
दुखतालें, बोबो मारच्यो इतलें दुखतालें... तीं पोंदरा मिनटां... looked like ages! 

मार्थालें मुखामळ फुल्लें. येवजिनाशिल्लें सुख ताका गवसल्लें. जें दूख भोगूंक | 
तें पिरंगतालें, जें भिरांकूळ सपन जियेवंक तें सोदतालें, जे जीवघेणे वेदनेक तें | 
ARPANA... 

१३. 


आनंदयात्रा 


Va व्हडल्या कोचांत Sal रावन आमी भायर सरली. विमानतळावयल्यान विमानाकडेन 
वचपाक. 

“सम्राट विक्रमादित्य !’ 

जंबो जेटाक हें नांव दिवपाचो हेत कितें काय ? 

फाटल्या शेंकड्यांनी वरसांचो गॅप “सम्राट विक्रमादित्य" हें नांव ह्या अत्याधुनीक 
विमानाक दिनाफुडें भरून बी येतलो अशें कोणाक दिसलें काय ? 

काय विमानान प्रवास करपी आमचे सारकिले आमजनतेक Golden Age 
आयिल्ल्याचो भास जावचो म्हूण! काय खऱयांनीच ही Golden Age? 

हांव कथा बरयतां. म्हज्याच Gals छापता. आनी हांव आज म्हज्याच wala 
- रीण काडून जाल्यार fed जालें! - बायलेक बी घेवन येवरोपाक वचपाक भायर 
सरलां. जावंये! गोल्डन एजच जावंये ही. रीण काडलें म्हूण कांय इबाडना! रीण 
ओगीच कोणाकूय मेळटा ? 

घरुंया काळ उरफाटो आशिल्लो. म्हळ्यार, वर्तमानकाळांत आसा तें भूतकाळांत 
आसलें आनी आज भारतवषचिर सम्राट विक्रमादित्यालो शेक चलतालो. जाल्यार 
विक्रमादित्य आपणाल्या नव्या रथाक नांव दितलो आशिल्लो - Air India वा 
‘Jumbo’! आनी अभिमानान लोकांक सांगतलो आशिल्लो, “त्या काळार रथ नाशिल्ले, 
घोडे नाशिल्ले, लोक तसो खावनपिवन सुखी आशिल्लो - तेन्नाच्या खबरां-पत्रानुसार 
- पूण भोंवतालो मात उज्या गाडयांनी, सुकण्यांवरी वाऱयार हुबपी विमानांनी. आनी 
मागीर केन्ना केन्ना विमानां पेट्टालीं, गाडयो पडटाल्यो, फावटीक एकशें चौपन्न ना 
जाल्यार तीनशीं बावेचाळीस अशा संख्यांनी लोक मरतालो...' मागीर तागेल्या मुखामळार 
सय उदेतली आसली आनी दरबारांतल्या म्हाकवीक तो सांगतासलो... ''तरिकूय 

बाकीबाबांसारके म्हाकवी थंय आसले...” 

जनेलाकडेन तीन सिटांची एक एक लाईन ! जनेलाकडल्यो दोन तिकेटी आमगेल्यो. 
म्हाका खूब उमेद आसली जनेलाकडेन बसून भायर पळोवपाची. हय. कांय चुकपाक 
नाका. पूण बायलेक मदीं बसोवंची पडटली... तिसरो कोण येतलो काय ?... बायलेक 
जनेलाकडली सीट दिवन हांव मदीं बसलों. तिरारो येवंक नासलो आजून. तिसरो ? 
काय तिसरी? म्हाका खातखुतल्यो जाल्यो. 

एअर हॉस्टेसी हेवटेनच्यान तेवटेन गेल्यो. बेठ्योच. 

तांणी सांगलें, आमी बेल्ट बांदले, 

मागीर बेल्ट सोडले. 

विमान वयर वता तितलें शीं खावपाक लागलें. 

न्हीद येताली. न्हीद येनासली. 

फांतोडेर ब्रेकफास्ट आयलो. घडयाळीचेर आठ वरां जाल्लीं. पूण भायर काळोख्ख 
आसलो. मागीर तांणी आमकां सांगले. आमी घडयाळ साडे पांच वरां फार्टी काडलें. 

“I'm sorry, sir, नॉनव्हेज सोंपिल्ल्यान शिवराकच हाडलां...'” आमचे मुखार 
GM दवरून एअर हॉस्टेसीन सांगलें. 

“That's OK.” gù जाता तितले नमळिकायेन पूण इंग्लेज झेतान सांगलें. 
म्हगेले नमळिकायेक ती खालतेंपण समजली काय ? 

“I'm sorry !...'” हॉस्टेस बाबयाक सांगताली. 

“A कांय कोंताक येना.” 

आरेच्या! हो अधर्म! काय बरे तरेन ती सांगता, non-veg सोंपलां. शिवराक 
खावपाक कितें जाता? तशें वायट कांय ना. इडली, वड़ो... 

“But we have opted for non-veg...’ 

“But...” 

“You can’t force us to eat...” 

ती नम्र तापली. तोय तापलो. बाबय म्हजेच वरी पयलेच खेपेक वतालो. तरिकूय 
काय बरो तापता पळय. 

''तशेंच करूंक जाय तांकां!'' बायलेक एअर हॉस्टेसीचो रागच आसलो. येदोळ 
दारांतली हॉस्टेस म्हाका पळोवन हांशिल्ली. तिका किंकोंत करून ! 

पायलटा सकयलो कोण तरी आयलो. बाबय ताचेरूय तिडकलो. म्हाका अजाप 
जालें. तोय गेलो. 

आतां म्हाका दिशिल्लें, पायलट खाशा येतलो. पूण खाशा आम्लेट आयली. 

जांकां जांकां non-veg सोंपलें म्हूण शिवराक खावचें पडिल्लें तांकां तांकां बाबयाचो 

दुस्वास दिसलो. 

थोड्यांक रागूय आयलो. 

रोमाक देंवलें तेन्ना मतींत उरसारकें पळयलें तें शीं! कातीक कातरो घालपी 
शीं! 

दिल्ली-मुंबय परस वेगळो विमानतळ दिश्टी पडलो ना. खेट मातशी उणी. विमानतळा 
वयली खेट त्या त्या देसाच्या लोकसंख्येच्या प्रमाणान आसता जावंये. 

उकडिल्ले बटाट कशे ते इटालिअन लोक पळयत आमी बसींत बसून हॉटेलांत 
वचपाक गेले. 

आल्बेर्ग! वयर पाटी वाचनाफुडें हांव थर्त भियेलों. आयकल्लें - बऱ्या बऱ्या 
हॉटेलांत तुमची वेवस्था करतले म्हूण सांगून हे पॅकेज टुराचे एजंट्स मागीर धर्मसाळांनी 
वेवस्था करतात म्हूण. 

धर्मसाळो परवडल्यो. पूण आल्बेर्ग ? गोंयच्या आल्बेर्गातलीं म्हातारी दोळ्यां सामकार 
आयलीं. तोंडावयल्यान हात ओडलो जाल्यार मिरयो जाणवल्यो. हांव म्हातारो जालां 
अशें दिसलें म्हाका. म्हूण हांवें तोंड लिपयत बायलेकडेन पळयलें. म्हाका दुसरो 
शॉक बसलो. तीय म्हातारीच जाल्ली. तिचें लक्षच नासलें. तिका बावडेक खबरच 
ae. आनीक कोणाचेंय आमचेकडेन लक्ष बी ना मू म्हूण Bid पळयलें... अजाप 
न्ही गा! सगलेच जड्डे कशे? तरिकूय कोणाकच पर्वा ना कशी? 

कितें तरी बायलेक सांगचें शें दिसलें. पूण भंय दिसलो आवाज थरथरत म्हूण. 
तिणेंच म्हाका कितेंय सांगचें अशें दिसलें. ती उलयलीच ना. 

“या, मरे! Š.” 

बाबयान म्हजे फाटीर हात मारून म्हळें. हांवें सट्ट करून बाबयाकडेन पळेलें. 
तो आदले वरीच तरणो आसलो. तागेलो आवाज खणखणीत येदोळचेवरी दिसलो. 

बाबय सोडून आमी सगले म्हातारे काय? तरीच: आमी तोंड धांपून शिवराक 
खाल्लें. काय शिवराक खाल्ल्यानच म्हातारी... 

बाबयाल्या दोळ्यांत अजाप नासले. म्हाका पळोवन ताका अजाप जालें ना शें! 
इतल्यान बायलेन म्हज्या दंडाक घट धरून म्हाका म्हऱ्यांत ओडलो आनी कानांत 
reo... ''शीं खाता नही? याद जाता?” तिच्या दोळ्यांत पळेताखिणीं ती म्होंवी 
याद म्हाका आयली. आरेच्या! ही इतली तरणी कशी जाली? हांवें जनेलाच्या 
ग्लासांत म्हजें पडबिंब पळयलें आनी म्हाका सू जालें. हांवूय तरणोच आशिल्लों. 

“Is this Alberg?” हांवें मॅनेजराक विचारलें. 

“AA! In Italy आल्बेर्ग means hotel!” 

पन्नास भारती लोकांचें भिरें अकस्मात काउंटराकडेन पळोवन तो इटालिअन हॉटेल 

मॅनेजर कस्सोऽ भिलोना. 

''तुमी मातशे पयल्यान हॉलांत बसशात जाल्यार एकएकल्याक आफोवन हाडून 
रुमांत धाडूं येता..." हीं नमळिकायेचीं उतरां तो तिडकून उलयलो. 

अर्दवरा भितर सगले आप-आपणाल्या कुडींनी गेले. आनीक अर्द वरा भितर 
हॉटेलांतलें सगलें हून उदक काबार. 

असल्या शिंया दिसांनी येवरोपांतलो लोक सदांच न्हायना. 

पन्नास लोक एके फावटीन न्हातले हें तांणी येवजूंकच नासले. 

चड पंचायत जाली ती म्हजी. न्हावपाक गेलों. शाबू लायलो आनी उदक काबार. 
मागीर त्या आकांत Raid थंड उदक पोशापोशांनी लायत शाबू काडलो आनी 
कुडकुडत भायर आयलों. 

Hot-dogs म्हळ्यार कितें तें हांवें केन्नाच पळोवंक नासलें. पयल्याच दिसा 
ब्रेकफास्टाक हो प्रात पळोवन हांव खुश्शाल जालों. watts येवरोपांत पाविल्लेवरी 
दिसलें. Non-veg म्हूण बरोवन दिल्ल्यांक सगल्यांकूच hot-dogs दिलले. 

फुड्यांत seca रामनालें वांकडें तोंड पळोवन हांवें ताका दुसऱ्या मेजार शिवराक 
लोकांमरदी बसपाक सांगलें. तो गेलो. 

नायर म्हजे मुखार बसून hot dog खातालो. म्हाका वायट लागलो ना. कितेंय 
खावपाची म्हगेली तयारी आसली. पूण दोनूच मिण्टांनी नायर उठलो. हांवें प्रस्नार्थी 
मुद्रेन पळेना फुडें “Vomiting...” अशें म्हणीत तो धांवलो. बेसीनाकडेन पावचे 
पयलींच ताका ‘sien’ जालें. आनी हांवें तितल्यारूच hot dogsh बायबाय केलें. 

भायर सरता आसतना रामनान विचारलें, ' मार्केट पळोवया ? 

हांवें ताका निमित्त काडून फाफुडलो. 

रामनाक हांवें काल नांव विचारिल्लें. ताणें ‘waa’ इतलेंच सांगिल्लें. बेठीच भिरांत 
शी! राघव रामन तो हो नही जावंये. पूण रामन राघवालो भाव, बापोलभाव कोणूय 
जावं येता. वगीच risk कित्याक ? 

'सुर्पेर-मेकादॉ' हें उतर पुर्ुगेज कशें दिसता. इटालियन भास पुर्तुगेजीक खूब 
लागीं. आमी गोंयकार पुरतुगेज उलोवन इटालिअनच उलयिल्लेवरी Ad करपाक लागले. 
हेर भारती मागीर आमचेकडेन आदरान पळोवंक लागले. 

CIM ह्या सुपरमार्केटांत पावले. वेपार आनी वस्ती पळोवंचे बदला escalator 
च पळयत रावले. तीं आपसूक चलतात तसलीं सोपणां... 

आमी त्या सोपणांतल्यान वयर गेलीं. बेठींच भोंवन सकयल देंवलीं. 

नायर चार फावटी सोपणां चडलो... चार फावटी देंवलो... मिस्टर आनी मिसेस 
शहा पांच फावटी... पांचवे खेपेक मिसेस शहाली साडी वयर पावपाक घुसपली. 

थोडीशी सुटली लेगीत. मागीर तिणें ओडली तेन्ना इल्ली पिंदली. भयरूप लजेल्यार 
कशें दिसता तें त्या दिसा म्हाका कळ्ळें. 

“Will you please stop this?” कर्मचारी. 

शहान बायलेक इस्कादी वयल्यान देंवयली. आनी आपूण escalator वयल्यान 
देंवलो. 

*स्टॉप धिस” म्हणटल्यान काय बरें “प्लीज” म्हळें तें मिस्टर शहान आमकां 
सांगलें. 

शहा आपणालें नांव सांगतनाच 'मिस्टर शहा" म्हूण सांगता. भारतांत तो 'श्री 
शहा” म्हणटा काय? म्हणटालो जावंये. आतां परतो वतलो तो 'मिस्टर शहा'च 
उरतलो. ‘HRA रिटर्न्ड' देखून ! 

रातीकडेन हॉटेलांत TV पळयत थंयचे लोक बशिल्ले. आमी पळोवपाक लागले. 
फुटबॉल मॅच चलताली. Italy v/s England. आमकां सगले सारकेच ! इंग्लंडान 
एक गोल मारलो ते बराबर सगले आमगेले लागले ताळयो मारपाक. चौग इटालियन 
रागान उठून गेले. तीग जाणांनी मुठी आपटिल्यो, दोगा जाणांनी रागान पळयलें 
आनी एकल्यान उठून 'फिक्क' करून कितें म्हळें ताचो अर्थ कोणाक ना कळिल्ल्यान 
सगले हांसले. già मात मारली फेर! 

पारिसाक दोन दीस उरले. आमी दीसभर सगले न्हिदले. रातीचो ee पळोवंक 
जाय म्हूण ! 

लिडोंत कॅबेरे पळयलो. 

आतां आनी खजुराहोक वचपाची इत्सा उरली ना. 

दुसर्‍या दिसा सगले वेळान उठले. ताका लागून साइट सिईंग सारके जालें ना. 

रातीकडेन खूब भोंवले. रामन, नायर खंय गेले हांव नकळों. पर्थून एक फावट 
कॅबेरे पळोवपाक जाय म्हणटाले. मिस्टर शहा, तागेली बायल, हांव, म्हगेली बायल, 
चौधरी, बाबय अशी आमी बराबर भोंवलीं. 

त्यो इगर्जो पळोवन म्हाका गोंयची याद आयली. खंय तरी पळयिल्ले सिमितेरीची 
याद जाली. एकल्याक खंय ताजमहालाची. 

भोंवतां भोंवतां आमी मुखार पावली. मिसेस शहा फाटीं उरली. आमी रावली. 

''मिस्टर शहा खंय ?'' बाबयान तिका विचारलें. 

ती हरशीं काळी सावळीच. पूण लजेन धवी जाली. फाटल्यान बोट दाखोवन 
ah रावली. कोनशा कोनशाक उबी रावन गिरायकांची वाट पळोवपी फ्रेंच चलयांकडेन 
उलोवपांत शहाक भोव गोडी आसली. 

आमी राविल्ल्यान ताका सडसडीत येवचें पडलें. 

‘Fifty Francs खय !... म्हळ्यार शबर जाले नही! Too much!” बायलेक | 
आयकूंक येवचें ना अशे तरेन ताणें सांगलें. 

“मागीर gà वांटपण करचें आसलें!'' बाबयान adi फकाणां मारपाक म्हळें. 

''पंचवीसांक जायना काय विचारिल्लें हांवें... ना म्हणटा..." 

आंग शिरशिरलें Fest! फोरास रोड, बायणा आनी हांगा... फरक आसा काय ? 

म्हाकाय बायलो आवडटात. tech बायल तर खुब्ब. पूण हैं असलें पळयतकीर | 
म्हाका भूमितीची याद येता. शाळेंत शिकता आसतना म्हाका भूमिती केन्नाच आवडली 
ना. एक ड्राय विशय तो. ह्यो चेडयोय तशोच ! कांय वर्तुळां, त्रिकोण... 

मन घुसपूंक ना थंय मजा कसली? | 

शहाक मात हातुंतच मजा. बायल म्हऱ्यांत ना शी पळोवन तो खबरों सांगतालो. 
वाटकुळ्या वर्तुळांच्यो, कसकसल्या त्रिकोणांच्यो, लंबाकृतींच्यो... आनी हेर पोजड्यो ! 

३६, २६, ३५ - कितलो सुंदर आंगलोट. पूण मिस्टर शहाल्या तोंडांत आयकतना 
४२, ३९, ४४ आयकल्ले भाशेन दिसले. 

म्हज्या दोळ्यांमुखार शहा उबो रावलो. उकतो. आनी ती ४२, ३९, ४४. तीय 
उकती. ती पोजडी पोज पळोवं नज जावन हांवें दोळे धांपले. 

''साला, खालीपिली मारी बयरी आय gic...’ शहा सांगतालो. इतल्यान 
मोडणावयल्या कोनशाकडेन एक हात कमरार दवरून एका हातान सिगार फुसकावपी 
वसंतसेना ताणें पळयली. 

शहान heat खिणाक कूस मारली कळ्ळेंच ना. आमी चलत आसली. मोडण 
घेवन हॉटेलाकडेन पावत आयिल्लीं. पर्थून पळय जाल्यार आमी मुखार, वीस पंचवीस 
चाटांचेर मिसेस शहा आनी शहा गूल. 

तिच्या तोंडार नदर पडनाफुडें हांव चुरचुरलों. 

आदल्या पोरण्या कवींवरी मनान तिचेसरीं धांवलों. म्हाका पळोवन ती रडूंक 
लागली. काकुळटेन हांवें तिचो हात धरलो. फुसलायत तिका म्हऱ्यांत घेतली. तिचे 
फाटीवयल्यान हात भोंवडायलो. म्हज्या हङ्ड्याक कपल तेंकोवन ती हुंडकेवपाक 
लागली. तिचीं दुकां म्हगेल्या एकसुऱ्या कोटाचेर पडचे पयलींच हांवें पुसून काडली. 
''घोवाक aq दी चेड़यां फाटल्यान. हांव आसतना तूं भियेवं नाका..." अशें म्हणपाक 
वतालों इतल्यान शहा येतालो तो पळयलो ! 

''आमी हांची संगत सोडल्यार बरी आं!" बायल म्हाका सांगताली. 

हॉटेलाच्या दारांतच पिंटो मेळ्ळो. 

“कोण येता ?'' ताणें विचारलें. 

“Where to? कोथाय ?'' चौधरीन मज घेतली. 

हाताची मूठ करून आखाण्याचें बोट तोंडाकडेन व्हरून गोंयच्या पिंटोन केल्ली 
कुरू बंगालीबाबू चौधरीक ज्युस्त कळ्ळी. दोगूय खांदार हात घालून निट्ट गेले. 
आनी मध्यानी उपरांत खांदारच हात घालून लकत लकत परतले. दोगूय पोशार 
जाल्ले आनी एकल्यालो कोट आनी पासपोर्ट बारकारान घाण दवरून तांकां सोडिल्ले. 
'पयशे हाडात आनी व्हरात' म्हूण. 
आमकां तें कळचें नासलें. पूण चौधरीलो एकल्यालोच पासपोर्ट आनी कोट 
_ दवरिल्ल्यान fics आमकां चौधरी नासो पळोवन हैं सांगलें. 
 इंग्लंडाक वतना चॅनल क्रॉसींगच्या वेळार मज्जा. ते बोटीचेर एक व्हडलें दुकान 
आसा. Free shop. त्या GHAR चार काउंटर. 
पन्नास लोकांनी अकस्मात घुरी घालनाफुडें ते इग॑लेज सेल्समन थर्त भियेले. 
` डाकू गांवांत येनाफुडें घरांची दारां सडसडीत बंद जातात असलें चित्र Bid फकत 
सिनेमांत पळयिल्लें. आतां बोटीचेर फटाफट तीन काउंटर बंद जाल्ले पळोवन म्हाका 
मज्जा दिसली. पूण retreat आमकां खबरच ना. एकाच काऊंटराचेर खिट्टी जाली 
आनी मजा अशी की बोटीवयल्या हेर खंयच्याच पॅसेंजराक त्या दिसा सिगार फस्क 
लेगीत घेवंक मेळळें ना. 
लंडनांत साइट सिईंग जालें ना. जण एकल्याक shopping करपाचो मूड आसलो. 
म्हाका सोडून. म्हज्या बोल्साक खरेदीचो मूड नाशिल्ल्यान भोंवत भोंवत खंयतरी 
पावली. चर्चिलाचो पुतळो नवोच उबारला. चर्चिलान म्हाका विचारलें, 
“A खंयसून आयला ?'' 
''गोयच्यान.'' 
“काम कितें करता ?'' 
''बरयतां - कथा.'' आनीक कांयच काम करनाशिल्ले भाशेन हावें सांगलें. 
“Soret मरे ?'' सदच्या गर्वभरीत आवाजान ताणें विचारलें. 
"नन्ही. कोंकणी!” 
तें आयकनाफुडें चर्चिलाचे बारीक दोळे तागेल्या कपलांत गेले. कोंकणीक इतले 
` बरे दीस आयल्यात तें पळोवन म्हारू अजापिल्लो. हांव मार कित्याक सांगूं - 
| इल्लेंशें रीण काडून आमी हे भोंवडेर आयिल्लीं म्हूण ! 
 लंडनच्यान परततना रामनान आपणें केल्लो दिग्विजय सांगलो. ऑक्सफर्ड 
मार्गावयल्या नांवाजत्या सुपरमार्केटांत ताणें shop 1107४ केल्लें. दोन सॉक्स आनी 
एक चेरा बाटली. तातूंत कांयच वायट नासलें. Shop lifting! केदो पराक्रम! 
पन्नासांतल्या विशेक जाणांक दिसलें - आमच्यांनी लेगीत करूं येतालें, लक्षांतूच 
आयलें ना. विशेक जाणांक धाडसूच नासलें, तांणी रामनाक दुशण दिलें. उरिल्ल्यांनी 

रामनालें आयकुंकूच नासलें. म्हाका एक समादान जालें. रामनाचो म्हाका जो दुबाव 
येतालो, तो सामकोच फट जालो ना. 

रोमाक पावतकीर 'पापसायबा'क पळोवपाची सुचोवणी हांवें मांडली. 

va तो हिन्दू हूँ, मैं क्यूं ?...” तिवारी उलयलो. 

''आमी सुपर मार्केट पळोवपाक या... रामनान म्हणिना फुडें सुपरमार्केटाच्या 
अनवळखी पात्रांवाची म्हाका काकुळट दिसली. 

पिंटोक पापसायबाक मेळूंक जाय आसतलें-शें दिशिल्लें. तो वोग्गी रावलो. 

''आज पोप ऑडियन्स दिना.'” मॅनेजरान सांगलें. 

पिंटोक gs जाल्लें अशें म्हाका दिसलें. तोय खरेदीक गेलो. 

यात्रा सोंपत आयली. 

पन्नासांचें भिरें रोम तळाचेर आयलें. 
` योगायोग म्हळ्यार तेंच विमान! सम्राट विक्रमादित्य ! 

''हॅलोऽ!'' 

''हॅलो ! वळखलों ना हांव!'' 

''सम्राट विक्रमादित्य !'' 

सुटाबुटांतल्या त्या अत्याधुनीक मनशाकडेन हांव पळेतूच रावलों. 

''कशी जाली तुगेली भोंवडी ?'' 

''अं! जाली.” 

“जाली म्हूण हांवूय जाणां! कशी जाली ?'' 

हांवें येवजून पळयलें... 

''पयलीं रोमाक पावले... उदक सोंपलें... नायर hot dogs खातना ओंकलो... 
शहाक सुपर मार्केटांत escalator चेर वयर सकयल करतना धांवडायलो... पॅरिसाक 
HR पळयलो... शहा घाणलो, काकुळट बायलेची... चौधरी आनी पिंटो पिले... 
बोटींतली मज्जा... लंडनाक WAM shop lifting केलें...” 

''मागीर ?'' सम्राट विक्रमादित्य कुच्छित्रीपणान हांसलो. 

''सायट सिईग जालेंच ar.’ ed दुखख परगटायलें. 

तें आसं. तूं लेखक नही? 

“हु ` 

''कितें बरयलें ?'' 

''प्रवासांत म्हण बरोवं येता ?'' 

''कित्याक येना ?'' 

''वेळ खंय फावता ?'' 

“R! येवरोपांतल्या एका तरी बच्यावायट लेखकाक, साहित्यिकाक मेळ्ळो ?'' 

''ना. वेळ नाशिल्लो तितलो...'' 

''शी:! फटी मारता वयल्यान? Bid वयरसून लंडनाक लँडींग करचे पयलीं 
पळयिल्लो तुका असोऽ भोंवतना ! हेडपाक वेळ आसलो आनी बरोवपाक, साहित्यिकांक 
मेळपाक वेळ ANT? एक नंबरचे आळशी तुमी... कितेंय creative करचे बदला 
वेळ ना म्हूण आड्डतात... दुसऱ्यांची कुतां काडपाक वेळ आसता बरो! उलयतां 
उलयतां तो व्हड जावपाक लागलो. शेकानशेक! सम्राट विक्रमादित्यान एक हात 
फुडें केलो. म्हाका दिसलें, 'शेक हँड” करूंक सोदता म्हूण. तागेल्या Ag व्हड़ल्या 
हातांत म्हगेलो इल्लोसो हात कसो दिवं? विक्रमादित्यान म्हाका AST उबारलो. 
आनी बोल्सांत भरलो. 

मुंबय देंवनाफुडें हांव सडसडीत भायर सरलों. फाटल्यान पळयनासतना ! हांव 
सामको ल्हान जालां अशें दिसतालें. चोराभाशेन भायर आयलो. 

“SARI मुव्ही कॅमरा छूट गया, यार! कस्टमसने देखा भी नहीं!'' तिवारीन 
कानांत झेत सांगलो. 

आनी म्हाका घरा पाविल्ले भशेन दिसले. 


aaa 

पिशेपणां 


je 31 कंय! हैं पळयलां? पाडा पडूं ह्या हुंदरांचें...” सुलभ सामकें रडकुरें 
परतल्लें. 

''हुंदरांक गाळी तुगेल्यो सदांच्योच जाल्यात आतां. आज कितें इबाडलें ? 

“ही साडी पळया म्हळ्यार, पालवाच्यो कशो खिस्तीखिस्ती करून दवरल्यात...'' 
सुलभालो WE आवाज आयकून रत्नाकर भितर आयलो. सुलभाले नवे साडयेचो 
पदर सगळो खावन उडयिल्लो हुंदरांनी. म्हारगेली साडी...! टेरीनची...! 

''खंय दवरिल्ली qi? सारकी दवरपाची न्ही?'' रत्नाकराक राग आयिल्लो. 
आनिकूय उलयतलो आशिल्लो. पूण सुलभाल्या दोळ्यांतलीं दुकां पळोवन तो वगी 
रावलो. 

''पयरूच सकाळीं काडून दोरयेर दवरिल्ली म्हळ्यार... काय बरी नवी...” 

''भंगू तें आतां. दुसरी न्हेस.'' 

''दुसरी न्हेसचीच पडली. पूण ही..." 

“PR बरो नवो रातेर हाडला. हाडसर थार नाशिल्लो तुका." रत्नाकराल्या 
दोळ्यांमुखार नवे साडयेचें बील नाचूंक लागिल्लें. एकशें तीस ! 

“WAR हाडलो म्हूण जायना. तो मांडूंक नाका ?'' सुलभान दुसरी साडी भायर 
काडून म्हळें. 

''तुज्यान जायना जाल्यार म्हाका सांगचें आशिल्लें!'' रत. कर उलोवन गेलो. 
पूण मागीर ताकाच उगडास जालो. राती सुलभान ताका रातेर मांडपाक सांगिल्लें. 
पूण दोळ्यांर झेम आशिल्ल्यान ताणेंच आळस केल्लो. आतां सुलभान कितेंय सांगचे 
पयलीं ताणेंच फुडें Fed. ''तें आसू आतां. आज सांजे याद कर म्हाका हांतुणार 
Usd पयलींच... एक फावट हांतुणार पडटकीर sou जिवार येता म्हज्या.'' 

“माजर मरत सावन चडच संवकल्यात पाड पडिल्ले.'' साडी न्हेसतां न्हेसतां 

[लभ वितरागांनी उलयतालें. ''जात तरी कसली. दिशीं दिशीं वाडटा. खेपे खेपेक 

पभर पोरां." 

| सुलभालो राग खंयच्यान खंय पाविल्लो 

“Don’t worry सुलभ, आमगेरूय जातली...'” थपथपिल्ल्या उतरांनी सुलभ 
बेरगळ्ळें. सुलभान सट करून घुंवन रत्नाकराल्या दोळ्यांत पळयलें. रत्नाकराल्या 

वयांत ताका उमेद आनी धीर दोनूय दिश्टी पडलीं. रत्नाकराच्या म्हऱ्यांत येवन 

| आपणालें माथे ताच्या हड्ड्याक घसटिलें आनी मोन्यांनी पयल्यान वचून तें 

नवे उमेदीन हारशा मुखार उबे रावले. 

आज दोगांय देवाक वचपाक भायर सरिल्लीं. रत्नाकराचो देवा-धमचिर विस्वास 
आसा. पूण देवाधमाचें पिशें ना. असल्या कामांक देवासरी वचप ताका रुचना. पूण 

आज ताका भायर सरचेंच पडिल्लें. फाटल्या सप्तकांत तागेले व्हडले भयणीन ताका 

सांगिल्लें - तेंवूय सुलभा मुखार. 

F 'हें पळय रत्नू, तूं म्हगेलें आयक. तुजे बराबर लग्न जाल्ल्या उदयागेर दोगां 
जालीं. चंद्रकांतालें दुसरें जावपाचें जालें. इतलो तेंप हांवें कांय म्हळें ना. प्लॅनींग 
 बिनींग आसत म्हूण. आतां सांगतां, आई बाबालो आमगेल्या कूळदेवाचेर भोव भावार्त 
आशिल्लो. म्हगेलोय आसा. तूं एक पाकळी घे. ना म्हणूं नाका. म्हगेलें आयक. 
' कितेंय अडीनडीचें आसता...” 

__रत्नाकरान हें हांसून व्हेल्लें. पूण सुलभान हट केलो. आनी 'पळोवंया तरी' ह्या 
_विचारान ताणेंय 'आं' म्हळें. फाटल्या आयताराकच वचपाचीं. पूण सुलभालें न्हाण 
आयिल्ल्यान उरलीं. _ 

_ उमेदीन दोगांय आज भायर सरिल्लीं. तर उठटनाच पाडा पडिल्ल्या हुंदरांनी 
ब्राल्ली साडी feed} पडली. घरांतलें माजर मरत सावन ही हुंदरांची भुरावळ खुबूच 
वी. माजरूय म्हूण ज्युस्तच पिलांक सोडनाफुडें मेल्ले. पयलीं कळिल्लें जाल्यार 
तरी पिलाक दवरूं येतालें. घरांत माजर नासून हुंदरांक येतिश्ट नेट आयिल्लो. 












जिस्ताजिस्त दवरून भितरलें सगलें पोल! केळीं सफरचंदां तर खातालेच. 
दीस मेजावयल्या सिगारा पाकिटांतलीं सिगारांच खाल्लीं. सांगल्यार कोणाक 
! दिसपाचें ? 

एक दीस सकाळीं सुलभान ताका सांगिल्लें, ““आज हुंदरांनी डब्यांतलीं कापां 
सगळी खावन उडयलीं.” तर रत्नाकरान सुलभाक तापोवन काडिल्लें. ''वाट लावपाची 
Waa तुका = कित्याक उकतीं उडयता लातां ?...'” सुलभान सांगिल्लें, “'हुंदरांनीच 

फोलीण उकतें केलें.” रत्नाकरान ताका पिशांत काडिल्लें. पूण मागीर ताकाच आपलीं 
पिशेपणां कळिल्लीं. तेन्ना ताणें एक रातेर हाडून मांडिल्लो. दुसऱ्या दिसा सकाळीं 
सुलभाक ओंकारे आयिल्ले आयकून सटसट बेगीन ना उठपी रत्नाकरान तटाच्च 
करून उडकी मारिल्ली. आनी congrats म्हणीत भायर येवन पळय जाल्यार 
रातीं मांडिल्ल्या रातेराच्या दातांमदीं हुंदराचें पोर पडून पोराच्या पोटांतली आंतकडी 
भायर आयिल्ली. ती पळोवन सुलभाक ओंकारो आयिल्लो. 

त्या रातेरांत पडिल्लो तो पयलो आनी निमाणो हुंदीर. एक फावटी हुंदीर पडलो 
की मागीर ताच्या रगताच्या वासान दुसरो हुंवीर थंय येना अशें कोणें सांगिल्ल्याम 
कालच रत्नाकरांनं एक नवें तंरेचो TaN हांडिल्लो. पाज॑रौ कसो. हुंदीरं भितर वचनाफुड़ें 
दार बंद जावपाचो. आतां बरें! दिसाक एक एक हुंदीर. सकाळीं ताका भायर काडप 
आनी ARG. रातेराक रगताचो वास येवपार ना. दिसपट्टो एक Eck. दिसाक एक... 
म्हयन्याक तीस... वरसाक... 

''म्हगेलें जालें आं! तुमगेलेंच जावंक ना. मागीर म्हाका लागून बस चुकली म्हणूं 
नाका.'” सुलभाली शिटकावणी आयकून रत्नाकर सडसडीत उठलो. मुस्तायकी लकयली 
आनी दोगांय भायर सरली. 

सुलभ खुशाल आशिल्ले. नाय जाल्यार ताका देवळां-किर्तनांक वचपाक मनापसून 
जाय आशिल्ले. आज तर तागेलें देवाकडेन खाशेलें काम आशिल्ले. Special request 

“हें पळया, मनापसून माग देवाकडेन आं!” 

''वोगी राव. कसलीं पिशेपणां घेवन बसलां ?”” अशें म्हणपाचें रत्नाकराल्या ओंठार 
आयिल्लें. पूण ताणें उतरां गिळळीं. सुलभाक दुखोवपाचें ताच्या जिवार आयलें. ताणें 
हांसून 'आं' FEX. 

''अडीनडीचें कांय नासल्यार पुरो... 

'अडीनडीचे आसात ते हुंदीर. हुंदरांबगर कांय ना” अशें म्हणीनशें दिशिल्लें ताका, 
पूण सुलभाल्या तोंडावयली सय पळोवन ती इबाडत म्हूण तो वग्गी रावलो... सुलभाल्या 
तोंडाकडेन पळयत. कितलें सोबीत दिसता आज हैं! 

देवळांत प्रसादाक आनीकय लोक आयिल्लो आशिल्लो. एकलो मुखार बशिल्लो. 
हेर सगले तिश्टताले. | 

वाट पळोवन रत्नाकराक उबगण आयली. एक एकल्याली एक एक तरा, कोणाक 
सडसडीत पाकळी जाताली. तर कोणाक वर पाऊणवर प्रसाद जायनासलो. कोणाक 
लग्ना-सोयरिकेचो प्रसाद जाय आशिल्लो. तर कोणाक मोटार घेवपाक जाय आशिल्ली. 
कोणालो प्रसाद घेतना भट देवाक विनयतालो. तर कोणालो घेतना देवाक तापयतालो. 

इतलो वेळ wad पडटलें हें पयलीं कळिल्लें जाल्यार रत्नाकर येवचोच नासलो. 

आनी आतांय जाल्यार तो परतो वतलो आशिल्लो. पूण सुलभ! तें उबगूंक ना. 
ताणें कितल्योश्योच प्रदक्षिणा घाल्ल्यो गर्भकुडीक. तेभायर सबंद देवळाकूय. आना 
उरिल्लो वेळ देवाक नदर लावन वग्गी बशिल्लें. सुलभाली प्रसन्न मुद्रा पळोवन रत्नाकराक 
निकत्याच पळयिल्ल्या संत मीराबाईच्या फोट्याची याद आयली. सुलभालो देवावयलो 
भावार्त पळोवन रत्नाकराक आपणेंय हात जोडचे-शें दिसूंक लागलें आनी aorta 
ताणें खीणभर हात जोडले. 

''आं-आतां तुमी येयात फुडें.” ACH कुरू करून म्हळें. 

नांब गांव विचारूम वयेचो प्रसाच घेतलो आनी - ''दयेचो जालो. आतां काम 
fod आशिल्लें ?'” भटाचो प्रस्न आयकनां फुडें रत्नाकर गणमणलो. सुलभ ल्हवूच 
खुक्‌ करून हांसलें. आनी 'तूं सांग” अशे तरेन पळोवपाक लागलें. 

"हांव... आमी... लग्नाक आमकां... तीन वरसां जायत आयली... नही जालीं...” 

DS!’ भटाक ताकतीक. 

“आमी... आमकां... घरांत आमच्या अजून...” 

येवजिनासतनाच ''आजून भुरगीं बाळ ना... अशेंच मू ?'' भटान भायर भितर 
दवरनासतना विचारलें. 

रत्नाकरान हयकार दिवन ल्हवूच हेवटेन तेवटेन पळयलें. पूण सुलभान ल्हवूच 
चिमटो काडिना फुडें ताणें नदर देवाचेर थिरायली. भटान पाकळी मागली. गाराणें 
घालें. दोन मिनटां गेलीं, तीन, पांच गेलीं. रत्नाकराक सकयल वयर जावंक लागलें. 
सुलभ शांत चित्तान मन एकचित्त करून देवाकडेन पळयतालें. 

खंयची तरी पाकळी झडनाफुडें भटान रत्नाकराकडेन पळयलें. रत्नाकरूय पळोवपाक 
लागलो. 

''देवाचें रागणें आसा.” भटान आपणाकच राग आशिल्लेवरी सांगलें. 

''कसलें ?'' 

“'कसली तरी चूक-अपराध तुमचे हस्तुकीं घडल्या.” 

रत्नाकर-सुलभान एकामेकांकडेन पळयलें. 

“fot तें सांगात, हांगच्या हांगा फोडणिशी जावं दी.” 

''कसली चूक ?'' रत्नाकरान अजापान विचारलें. 

"A हांव कितें सांगूं? देवाच्या दरबारांत नोंद जाल्या.'' पोलीस इन्स्पेक्टर चोराकडेन 
उलयता तसो भट उलयलो. 

“QU आमकां याद जायना.'' रत्नाकरान सुलभाकडेन पळयत म्हळें. सुलभानय 
तकली हालयली. 

“al जाल्यार देवाकच सांगचें पडलें. तुमकां याद करून दी rau.” भटान 

म्हळें. 

''चूक अपराध कसली जावं येता ?'' सुलभान भटाक विचारलें. 

''कसलोय नवस आंगवण फेंडनासतना उरल्यार, पूर्वजांक वाडूंक नासल्यार, 
देंवचाराक सूररोंट दिवंचें उरल्यार, REPR घडलो जाल्यार वा तुमचे हस्लुकीं वाठाराचो 
सोरोप दुखावला आसत जाल्यार ही पाकळी जाता.” भटान फोडणिशी केली खरी. 
पूण ताका ताकतीक आशिल्लीच. “तें आसूं, तुमकां याद जायना मू? हांव देवाक 
सांगतां तुमकां याद करून दिवपाक.'' इतलें उलोवन भटान ARM घालेंच,.''देवा 
सायबा, तुजें रागणें आसा खरें! पूण हे जे बालगोपाळ भक्तीभावनेन तुज्या पांयांकडेन 
आयिल्ले आसात, तांकां कांय कसली चूक-अपराध घडला ताची याद जायना. 
तेन्ना तूच कृपावंत जावन तांकां जावं जागेपणी, जावं सपनांत, जावं आतां, जावं 
मागीर, याद करून दी. ते म्हणसर तांची मनोकामन्रा पूर्ण करतलों अशें उतर दी 
- उजवी प्रभावळ दी." 

पर्थून मिण्टां गेलीं. रत्नाकर आनी सुलभा विचारांत गुल्ल जाल्लीं. कसलो उखलासून 
दवरिल्लो नाल्ल बी उरलो ना मू? जाणटेले करीत आयिल्लें तें कसलेंय काम 
बी खबर नासतना उरलें ना मू? अशे तरेन येवजिता आसतनाच पाकळी जाली. 
भटान हांसून पाकळी उबारली, निमाणो राखणेचो प्रसाद मागलो. आनी 'तुमची 
मनोकामना पूर्ण जातली. पूण ते मजगतीं जर याद वा प्रेरणा आयली जाल्यार देवा 
पायांकडेन आयलेबगर रावं नाकात” अशें म्हणून भटान तांकां निरोप दिलो. 

रत्नाकराक Ys जालें. दनपारां तीं फोंड्यां सोयऱ्यांगेर रावली आनी सांजचीं घरा 
परतली. रत्नाकर खुशाल आशिल्लो. ताच्या हिसबान प्रसाद बरो areal. आनी 
जी fed चूक अपर,व घडला ताची याद करून दिवपाची जापसालदारकी देवाचेरूच 
उरिल्ल्यान हुसको करपाची गरजच नासली. पूण सुलभालें मन मात एकासारकें 
भूतकाळात वावुरतालें. वाटभर तें aft आशिल्लें. ''लग्नापयलीं तुमी बी कांय नवस 
करूं नासलो मू ?'' मर्दीच ताणें विचारलें. 

“ना गो! आयुश्यांत केन्ना केलो ना.” रत्नाकरान निश्ठून सांगलें. 

पर्थून सुलभ वोगी. घरा पावत आयली तेन्ना ताका याद आयली. 

“मान्ने बांदलें थंय सोरपाचें बीळ बी नाशिल्लें मू? वाठाराचो बी आसत म्हूण 
म्हणटां.'' 

“'वोगी$ राव गो! नसतो हुसको करूं नाका. आमी मन्नें थंय बांदलें तेन्ना सोरपाचें 
सोडूच, हुंदराचें बीळ लेगीत नाशिल्लें. आतां जाल्यार flat मारल्यांत हुंदरांनी.'' 

जेवण जालें तरी सुलभाल्या कपला वयल्यो eat देंवल्यो नात. 

“आगो पुरो आतां. देवान सांगलां नही आपूण याद करून Pai म्हूण ? जालें!” 

रत्नाकराक न्हीद येताली. बाज्जेर पळेत जाल्यार सकाळची हुंदरांनी पिंदिल्ली 
साडी. बरी याद जाली अशें म्हूण रत्नाकर उठलो. नवो रातेर काडलो. एक बटाट 
कापून भितर हांयस लायलें. राती साडी खावपाक हुंदीर आयिल्लो थंयच मांडलो. 
आनी ताण न्हिदलो. 
अकस्मात सुलभान ताका हालोवन जागो केलो. 
''आयकलां हयऽ? म्हाका याद जाली.” 
''आं! कसली?” रत्नाकरान दोळे चोळीत विचारलें. 
''भटान सांगिल्ली ती.” 
''कसली ती?” 
“al याद ना? पोरूं आमगेर माजरान पिलां काडिल्लीं.'' 
“Sa... आतां म्हळ्यार रत्नाकर जागो Geel. पूण उबगल्लो न्हीद खळ्ळी 
o 
''तुमी तीं खंय सोडलीं ? '' 
““तळ्या बांदार. कित्याक ?'' 
''थय लागसार घर आसा ?'' 
थंय लागीं घर नाशिल्लें. पूण रत्नाकरान सुलभाक बेठेंच सांगलें, 
Sg, MAN पयल्यान. पूण आसा.'' 
“gu तीं पिलां थंय पावलींच नासूये. थंयच तीं... मेलीं बी ना मू?” 
fod उलोवचें तें कळना जावन तो ओगी रावलो. ''म्हाका तशेंच दिसता. तांचेच 
स्राप भोगतात जावंये आमी.'' रत्नाकराल्या हड्ड्यार तकली दवरून सुलभान रडकुरें 
परतून फुडें ed, ''आनी... Tas माजरूय रोखडेंच मेले. तोच... तोच स्राप हो.” 
“arnt पिशा! माजर मेलां तें sam. पिलांक सोडलीं म्हूण नही. आनी पिलां 
मेलीं जावंये हो दुबाव तुगेलो. हांव सांगतां तुका, तीं Aci नात. आसतलींच खय 
तरी.” 
रत्नाकरान सुलभाचे समाधान केलें. पूण ताका मात न्हीद पडपाक कळाव लागलो. 
 पर्शून पर्थुन तीं पिलां दोळ्यां सामकार नाचूक लागलीं. 
र सकाळीं उठपाक मात्सो वेळ जालो. कामाक वचपाचे ताकतिकेन रातेरांत पळय 
जाल्यार Agel मोठो पोट मोटेलो हुंदीर! बरो धरलो. तश्शें जाय! काल साडी 
खाल्ली ती तुवें न्ही? आज दाखयतां तुका... 
| पूण पयलींच उठपाक कळाव जाल्ल्यान हुंदराक मारपाचो प्रोग्राम सांजेक दवरून 
| रत्नाकर वचपाक भायर सरलो. 
| “'हें पळया, तो रातेर भितर नाका. असो कुशीक दवरात. म्हाका भंय दिसता.” 





पिशेपणां १५५ 


'/पिशें गो पिशें. बंदिस्त हुंदराक भिता ?”” रत्नाकरान बेगिबेगीन रातेर मान्न्या 
कुशीक दवरलो. आनी बेगीन येतां म्हूण सांगून ताकतिकेन ऑफिसांत वचपाक गेलो. 

सांजचो परतो यो जाल्यार दारांतच सुलभ ताची वाट पळयतालें. तोंडावयली 
सय पळय जाल्यार खुश्शाल कशें दिसतालें. 

“Ppa गो? आज फॉर्मात शें ?”” रत्नाकरान येतां खिणी विचारलें. 

''सांगू ?” 

“बेगीन. 

“देवालो प्रसाद खरो जातलो.”” रत्नाकराक अजाप जालें. सुलभ न्हाल्यार आठ 
दीस जाले नात. मागीर... 

““कित्याक म्हणटा तूं ?'' 

''येया, दाखयतां...'' सुलभान रत्नाकराक ओडीत भितर व्हेलो. 

कुशीक रातेर आशिल्लो. थंय बोट दाखोवन सुलभान ताका मुखार धुकल्लो. 

रत्नाकर Fee गेलो. THA जाल्यार ते पोट मोटेले हुंदुल्लेन तीन पिलां काडल्यांत. 
रातेरांतूच. 

रत्नाकराल्या दादल्याच्या काळजांत लेगीत शिरशिरी आयली. बेठोच गळो 
दाटिल्लेवरी जालो. हुंदुल्ली ताचेकडेन भिरांतेन पळयताली. विनयताली. 

“राव आं...” रत्नाकर घुंवलो. कितें तरी सोदिल्लेवरी area भायर वणटी 
कुशीक पळोवपाक लागलो. 

“हांवें पळोवन दवरलां...'” सुलभान येवन ताका सांगलें. 

''कितें ?'' 

“हैं पळया...'” सुलभान बीळ दाखयलें. 

रत्नाकरान रातेर AST उबारलो. बिळाकडेन व्हरून तोंड Ghd केलें. हुंदुल्ली 
पिट्ट करून उडकी मारून बिळांत गेली. रत्नाकरान ल्हवूच पिलांक सकयल सोडली. 
आनी फाटल्यान पळय नासतना तीं घरांत भितर सरली. 

कथाबिजांतल्यान कथा फुलता हें खरें. पूण बीज हें निमित्त्यमात्र. 
मुळांत अणभवांचें गांठलें तयार आसूंक जाय. कथाबीज हें 
निमित्त्याक कारण थारता. विशय, पात्रां आनी विचार पयलीं 
तकलेंत आसचो पडटा. बिजांत कथेचो nucleus म्हळ्यार 
केंद्रबिंदू आसपाविल्लो आसता. देखून कथाबीज मेळनाफुडें कथा 
बरोवपाक मन उद्युक्त जाता. अणभवांचें संचीत हे कथेक आशय 
दिता... 


एका मर्यादीत अर्थान प्रत्येक कलाकृती ही प्रादेशिकच आसता. 
पूण जर ती कथा खंयच्याय वाठारांत बसयली आनी खंयचेय 
भाशेंत अणकारली तरी तितलीच प्रभावी जाता जाल्यार तिका 
प्रादेशिकतेचे फास्केंत बंदिस्त करप समा न्हय... 


हांव तंत्र मानतां. पूण तंत्राची फास्की घालून घेना. कथा बरोवपी 
हो एक कलाकार आसता. कथाशिल्पाची प्रक्रिया चालू आसतनाच 
कलामनाचे संस्कार तिचेर जायत आसतात. गरजेभायलें भितर 
येवंक दिवप ना आनी गरजेक जाय तें सोडप ना ह्या एकाच 
विचारान साहित्यशिल्प घडत वता. सर्वमान्य तंत्राचो एखादरो 
नेम मोडून बरयल्ली कथा जर कलात्मक जाली जाल्यार मागीर 
तो नेम बद॑लचो पडटा. नवें तंत्र घडयिल्ले भाशेन जाता... 


Bs. दामोदर मावजो 


